



జననం తే. 2-8-1924; బి. ఏ. చాకా చదువు

కుటుంబ నియంత్రణలో శిక్షణ ; వక్త, గ్రంథకర్త,
 స్వచ్ఛంద సమాజ సేవకురాలు
 మల్లాది సుబ్బమ్మ ట్రస్టు వ్యవస్థాపకురాలు
 మహిళాభ్యుదయ సంస్థ అధ్యక్షురాలు
 జ్ఞానాస్వామ్య ప్రచురణలు మేనేజింగు డైరెక్టరు
 వైవాహిక, కుటుంబ సలహాసంఘం కార్యపర్శి
 మహిళాభ్యుదయ గ్రంథాలయం ప్రెసిడెంటు
 ఆం. ప్ర. అభ్యుదయ వివాహవేదిక డైరెక్టరు
 ఆం. ప్ర. హేతువాద సంఘం ఉపాధ్యక్షురాలు
 అ. భా. రాడికల్ హ్యూమనిస్టు సంఘ జాతీయ సమితి
 సభ్యురాలు
 భారత హేతువాద సంఘ కార్యనిర్వాహక సమితి సభ్యురాలు

ప్రేమ + సెక్స్ = నీతి

మల్లాది సుబ్బమ్మ



ప్రజాస్వామ్య ప్రచురణలు [ప్రె] లిమిటెడ్

ఓ, ఎం. ఐ. జి. హెచ్. కాలనీ, మెహదీపట్నం,

హైదరాబాద్ - 500 028

ప్రజాస్వామ్య ప్రచురణలు నెం. 23

ప్రేమ + సెక్స్ = నీతి

రచన: మల్లాది సుబ్బయ్య

ప్రథమ ముద్రణ 1984

ప్రతులు 1000

© రచయితవి.

వల్లపర్తి:-

ప్రజాస్వామ్య ప్రచురణలు (ప్రై) లిమిటెడ్

హైదరాబాద్-500 028

సోల్ డిస్ట్రిబ్యూటర్స్:-

వికాసం

కె. ఎం. ఐ. జి. హెచ్. కాలనీ,

మెహదీపట్నం, హైదరాబాద్.

ఫోన్: 500 028 ఫోను 31423

వెల రు. 17-00

ముద్రణ :

లిబర్టీ ప్రింటర్స్

చీరాల-523 155

ఆహార, నిద్రా, మైథునాలు మానవ జీవితముఖ్యభాగాలు. శ్రీ పురుషుల సెక్సుపాత్రను సరిగా మదింపు చెయ్యాలంటే సామాజిక చరిత్ర అవగాహన అవసరం అవుతుంది. ఆదిమ సమాజంలో శ్రీ పురుషుల మధ్య సెక్సు సంపర్కం విధినిషేధాలు లేకుండా యధేచ్ఛగా జరిగేది. సంఘపరిణామంలో సెక్సు జీవితాన్ని క్రమ బద్ధం చేయటానికి, సంతానం తల్లిదండ్రులను నిర్ధారణ చేయటానికి వివాహ వ్యవస్థ ఏర్పడ్డది. మానవుడు ఆకాశీవి. అతని విద్యత్తు, విజ్ఞానం రోజు రోజుకూ క్రొత్త రూపురేఖలు దిద్దుకుంటూ వుంటాయి. అలాగే ఒకప్పుడు సెక్సు పరమ గోప్యమని, నిందార్హమని అనేక విధినిషేధాలతో నిండివుండేది. నేడు దాని పరిధులు, విలువలు మారాయి. కేవలం సంతానంకోసమే లైంగిక కార్యమనే సిద్ధాంతం తల్లకిందులయింది. డైరెక్టుగా సంపర్కం లేకుండా “టెస్టుట్యూబు” బేబీలు తయారవుతున్నాయి. సంతానం కనాలన్నా, వద్దనుకున్నా అది మనచేతిలో పని అయింది. కనుక సెక్సు పరిధి మారింది. అది అన్యోన్య ప్రేమకు, ఆప్యాయతలకు ఆలవాలమయింది.

రచనలో వాస్తవికత వుండాలనేవారు అసలు వాస్తవికతను చూచి భరించలేరు. ఒక శ్రీ నిలబడి నాకు సెక్సు కోరిక తీరలేదు; అది కావాలి, దానికి నైతికమైన మార్గమున్నదా? అని ప్రశ్నించి నప్పుడు మనకెందుకు జుగుప్స కలగాలి? కనుక వాస్తవికత లాంటి కల్పితం రచనలో రంగరించాలంటారా? సత్యం విని సహించలేరా? ఊహలోకాల్లో విహరించటం క్షంతవ్యంకాదు. కనుక బాధలను, సమస్యలను అర్థంచేసుకొని సరియైన, న్యాయమైన తీర్పు ఇవ్వాలి రచయిత. అలాంటి రచయితే అసలయిన స్రష్ట. ఆ రచనలే సమాజ ప్రగతికి సోపానాలవుతాయి.

సమాజం త్వరితగతిని మారుతోంది. నీతి అనేది దేశ కాల పరిస్థితులనుబట్టి వుంటుంది. ఒకనాడు అయిదుగురు భర్తలుగల

ద్రౌపది సమాజామోదం పొందింది. ఈనాడది గర్వనీయం. కాల
గతిలో ఎన్నో మార్పులు, మరెన్నో చేర్పులు, కూర్పులూ వస్తూ
వుంటాయి. లైంగిక స్వేచ్ఛ స్త్రీ కోరినా, పురుషుడు కోరినా అది
శరీర ధర్మంగా భావించాలికాని అది ఆడదైతే తప్పు, పురుషుడైతే
ఒప్పు అనే భావం అర్థరహితం. లైంగిక ఉద్రేకాన్ని పెంచి ఇత
రులపై దౌర్జన్యానికి, హింసకు ప్రోద్బలపరిచేది అసభ్యకరమంటే
అందులో తప్పులేదు. అసలు విధవరాలైనా, విధురుడైనా ఒంట
రిగా ~~ఉంటే~~ అదేం తప్పుకాదు; నేరం అంతకన్నా కాదు. లేక
వారు సహచర్యాన్ని కోరినా తప్పులేదు. అది వారివారి వ్యక్తి
త్వాన్నిబట్టి, అభిరుచుల్నిబట్టి వుంటుంది. అంతేకాని దానికి గీటు
రాయి ఏదీలేదు. తమ బిడ్డలకోసం త్యాగంచేసే నిగ్రహం వుంటే
అది క్లాసునీయమవుతుంది. లేదా తనశరీరం, మనస్సు తృప్తిగా
అనందంగా వుండాలనుకోవటం ఒక్కొక్కరికి ఒక్కొక్కవిధంగా
వుంటుంది. ఒకరికి త్యాగమే పరమ ధ్యేయమైతే మరొకరికి సుఖ
ప్రదమైన జీవితమే తృప్తినిస్తుంది. ఏది ఏమైనా మూఢోవ్యక్తికి
హానికలిగించని లైంగిక విధానంలో తప్పులేదు.

ఈ నవలా రచనలో సందర్భోచితంగా చివరిమాట వ్రాయు
టకు తగు సలహాలనందించుటకు నాకు సర్వవిధాలా తోడ్పడ్డారు
నా జీవిత సహచరులు శ్రీ ఎం. వి. రామమూర్తిగారు నా సహ
కార్యకర్తగా సహాయ సహకారాలందించుటకాక కొండంత అండ
దండలిచ్చిన రామమూర్తిగారిని నేను విస్మరించలేను. వారి
తోడ్పాటు లేనిదే ఈ నవలా ప్రచురణ దుర్బటమయ్యేది. అందుకు
వారికి నే నాజన్మాంత కృతజ్ఞురాలను.

రచయిత :

మల్లాది సుబ్బమ్మ

విరహాన్ని రతి ఉపరతులతో వాల్మీకి వర్ణిస్తుంటే విని ఆనందిస్తున్నామేకానీ ఆ రామాయణ గ్రంథాన్ని నిరశిస్తున్నామా? భాగవతంలోని రాసక్రీడలు, జలక్రీడలు, గోపికాక్రీడలన్నీ అసత్యాలని ఆయా గ్రంథాలపై మండిపడుతున్నామా? క్షేత్రయ్య, మువ్వగోపాల వదాలు, అన్నమాచార్య కీర్తనలు ఇలా ఎన్నో మరెన్నో సెక్సు జీవితాన్ని నానార్థాలతో పాటలు పాడుతున్నాం. అలాగే కళాపూర్ణోదయం, శృంగారసై శుభం, కుమారసంభవంలాంటి కావ్యాలలోని భావం, భాషా తెలిసే వాటిని శిరోధారాలుగా స్వీకరిస్తున్నామా? లేదా? వాటిని అసభ్యాలని ఎందుకు త్రోసి వేయటంలేదు? పైగా పవిత్ర గ్రంథాలుగా మాననీయాలుగా అవి ప్రసిద్ధి చెందాయా లేదా? అనేవి ఆలోచనాంశాలు.

రసికత, శృంగారం లేని జీవితం ఎడారి వంటిది. భాషాజ్ఞానం పెరుగని రోజుల్లో మన పూర్వీకులు దాంపత్య జీవిత రహస్యాలను కొండలపైన, గుహల్లోనూ, కుడ్యాలపైన చక్కనినేర్పుతో శిల్పాలుగా చెక్కేవారు. ముఖ్యంగా దేవాలయాలపై రకరకాల భంగిమలలో నిలువెత్తు రాళ్ళపై శిల్పప్రక్రియ సాగించి లైంగిక ప్రబోధం చేశారు. కోనారక్, ఖజురారో, రామప్ప, నేపాలీ లాంటి దేవాలయాలపై అవి నేటికీ రకరకాల బంధాలతో దర్శనమిస్తున్నాయి. దేశ, విదేశాలవారు సైతం వేలసంఖ్యలో వచ్చి చూచి వాటిని ఫొటోలుతీసి పెట్టుకుంటున్నారు. బూతుబొమ్మల దేవాలయాల్ని ధ్వంసం చెయ్యమని, అస్థీల సాహిత్య ప్రబంధాలు, కావ్యాలు, పురాణాలు తగులబెట్టమనే ఉద్యమాలను మనం ఎందుకు నడపటంలేదు? ఇటీవలే ఒక వేయి సంవత్సరాలనుండి వచ్చింది ఈనాటి వక్రభాష్యం. సెక్సుజీవితాన్ని కావాలని వాదులు కున్న స్త్రీ పురుషులు ఇందిరియ నిగ్రహం చెయ్యలేక ఎన్నో కష్టాలపాలౌతున్నారు; మరెన్నోవిధాల మానసిక క్లेशాన్ని పొందుతున్నారని మానసిక వైద్యశాస్త్రజ్ఞులు వెల్లడిస్తున్నారు.

సెక్సుకు విపరీత భాష్యాలు చెప్పే ప్రబుద్ధులూ లేకపోలేదు. సెక్సును మోక్షసాధనంగా అభివర్ణించి ప్రచారంచేసే గురువులు కోకొల్లలు. మనదేశంలో ఆశ్రమాలు నెలకొల్పి కాముక కీర్తిడల ద్వారా మోక్షప్రాప్తికి సోపానాలు నిర్మించిన రజనీష్ లాంటివారు కొందరైతే; తాంత్రిక పద్ధతుల్లోని పాంచరాత్ర విధానంలో సెక్సుకు విపరీతస్థానం కల్పించేవారు మరికొందరున్నారు. పగ్గిస్తుత సమాజంలో మోసం, కృత్రిమం, విశ్వాసరాహిత్యం, నీతి నిశ్చయితలేమి గూడుకట్టుకొని వున్నాయని తలపోస్తూ ఈ సమాజమునుండి పారిపోవామని ప్రయత్నించే హిప్పీలు సెక్సును కేవలం సంతోష సాధనమార్గంగా వాడుతున్నారు. మత్తుపదార్థాలను సేవించడం, వావివరుసలు లేకుండా లైంగిక స్వైరవిహారం చేయడం వీరి నైజంగా మారింది. దాహంవేస్తే నీరు త్రాగినట్లు శారీరక ఉద్రిక్తతను తొలగించుకోటానికి, కామదాహం తీర్చుకోటానికి నీతినియమాలు, సమాజం అడ్డురాదని వాదించేవారూ వున్నారు. దీనినే (Drink of water theory) అని పిలుస్తారు. ఇలా వెర్రితలలు చేసే విపరీత మనస్కులు చాలామందివున్నారు. వారి సిద్ధాంతాలు అప్రభంశాలు. అవి ఆచరణయోగ్యం కాకపోగా పెడదారిని పట్టిస్తాయి.

కామశాస్త్రం పేరు స్త్రీలసలే వినరాదు, కాని పురుషులైతే చాటుమాటుగా కొని రహస్యంగా చదివినా తప్పులేదు. మొదటి బిడ్డ ధర్మజుడని తర్వాతి బిడ్డ కామజుడని గాంధీ నిర్వచిస్తూ కాముకులైన భర్తలను నిరోధించమని స్త్రీలకు హితవు చెప్పాడు. భర్తలను నిరోధించటానికి అసలు స్త్రీలు ఇష్టపడతారా? అసలు లైంగిక ఆకర్షణ పరస్పరమనీ ఏకవక్షం కాదనీ గాంధీకి తెలియదా? అనేది మరో చిక్కుప్రశ్న. తార చంద్రుణ్ణి కామించినప్పుడు బృహస్పతి శపిస్తుంటే “నీ జీవితమంతా వ్రతములు, జపములు, తీర్థయాత్రలు, ఘోరతపస్సులతోనే గడిపావుకాని, యెన్నడైనా నాహిందు కోరావా” అని నిలదీసి అడుగుటి దానికి తార్కాణం. స్త్రీ పురుషుల భౌతిక మానసిక తృప్తికి జరిగే సృష్టికార్యం పాపమూకాదు, రహస్యమూకాదు. మునిముచ్చులనైనా, జడదార్లనైనా పరవశింపజేసేది దాంపత్యజీవితం. అదిలేని జీవితానికి పరిపూర్ణత లేదు.

ఎవరికోసం వ్రాశాను ?

“మీరేదో సంస్కరణవాదులని, అనాధలకు, ఆర్తులకు వివాహాలు చేస్తున్నారని విన్నాను. మరి నా కథ విని, నా సమస్యను సాల్వ చేస్తారా ? నేనిలా అడుగుతున్నానని అసహ్యించుకుంటారా ? నలుగురి పిల్లల తల్లిని నేను. నా వయస్సు 24 సంవత్సరాలు. నేనొక విధవరాలను నా పెద్దపిల్లకు పది, ఆఖరి పిల్లకు ఆరేళ్ళు నిండాయి. నా భర్తపోయి ఈనాటికి అయిదేళ్ళయింది. నాకు ఇంకా సెక్సుకోరిక తీరలేదు. తీరని ఆశాంతి నన్ను చుట్టుముట్టి దహించివేస్తోంది. నేను పెళ్ళాడితే నా బిడ్డలకు అవభ్యాతి కాదా ? వారికి భవిష్యత్తు వుంటుందా ? అసలు నన్ను పెళ్ళాడే నాధుడు వుంటాడా ? నా గతేమిటి ? నన్నేం చెయ్యమంటారు ? నాకు మీరిచ్చే సలహా ఏమిటి ?” ఇట్లు అభ్యుదయ వివాహ వేదిక నిర్వాహకులకు ఒక అభిగ్యూరాలి విన్నపము. “అలా ధైర్యంగా తనలో మండుతున్న జ్వాలాగ్నిని వెలిబుచ్చగలిగిన ఆ అభిగ్యూరాలి కోరికే ఈ నవల రాయడానికి కారణమయింది. అలాంటి నిర్భాగ్యులెందరో ! మరెందరో ! !”

సెక్సుద్వారా స్త్రీ ఆనందాన్ని పొందాలని కోరుకోవడం తప్పా ? కేవలం సంతానప్రాప్తికోసం మాత్రమే ఆమె సెక్సు జీవితానికి అర్హురాలా ? సెక్సు పేరే త్రగానే స్త్రీ సిగ్గుతో మెలికలుతిరిగి పోవాలా ; ఆ మాట వింటేనే ఆమె శలీక్కివడాలా ; లేక భయంతో వాణికిపోవాలా ; నిజానికి స్త్రీ జీవితంలో సెక్సుకు స్థానంలేదా ? సెక్సు విషయం అడది మాట్లాడరాదు ; వినరాదు ; చర్చించరాదు అనే ఆంక్షలు ఆమెకెందుకు విధించారు ? ఎవరు విధించారు ? సెక్సును పరమ గోప్యంగా వుంచక తప్పదా ? దీనికి కారణాలేమిటి ?

సెక్సును రహస్యంగా దాచాలని ఒకచెంప చెప్తూనే మరో వంక అమ్మాయికి యుక్తవయస్సు వచ్చివప్పటినుండి ఆమెకు

సెక్కును అనుక్షణం గుర్తుచేస్తూనే వున్నారు. రజస్వల కాగానే పెద్ద సంరంభం, హడావుడి చేస్తారు. పెళ్ళితంతు సరేసరి. గర్భాదానపు మంత్రాలన్నీ సెక్కుజీవిత చిత్రణాన్ని వివరిస్తాయి. అమ్మాయి గర్భధారణ జరగగానే సూడిదలు, సీమంతాలు జరుపుతారు. ప్రసవం కాగానే బారసాల మహోత్సవాలు, ఆర్భాటాలు. ఇలా స్త్రీ జీవితంలో సెక్కును ఆమెకు అనుక్షణం గుర్తుచేసే సంఘటనలు, క్రతువులు ఎన్నో వున్నాయి. ఇక సాహిత్యపరంగా ఆలోచిస్తే సెక్కుతో మిళితమైన మువ్వగోపాల పదాలు, అష్టపదులు అమ్మాయిలచేత పాడించి; నాట్యాలు చేయించి పెద్దలు ఆహ్లాదించడంలో అర్థమేమిదో !

ఒకరకంగా ఆలోచిస్తే మన పూర్వీకులు సెక్కును నీచంగా చూడలేదు. వారు సెక్కు జీవితానికి తగినంత ప్రాధాన్యత ఇచ్చారు. మన ఋషులు ఆనందోపాసకులు; జీవితాన్ని సుఖప్రదమూ, ఫలప్రదమూ చేసుకోవడానికి వారు కృషిచేశారు. సెక్కును శాస్త్రవిషయంగా గ్రహించి అధ్యయనం చేశారు. వాత్సాయనుని కామశాస్త్రం దీనికి తార్కాణం. మన ప్రాచీన సాహిత్యంలో, ప్రబంధాలలో స్త్రీ అంగంక వర్ణన “ప్రాంచత్ భూషణ బాహుమూల రుచితో హిలిండ్లు హింగార” పెద్దన్న మనుచరిత్రలోనూ, “వివాద ప్రోత్సిత శ్రీకుచోపరి చేలాంచలమైన వీడడు” పోతన్న గారి భాగవతంలోనూ, “కాంతూడూ, నీవు ఏకాంతమున పెనగువేళ” లాంటివి రామదాసు కీర్తనలలో మిక్కుటంగా వున్నాయి. వాటిని నాడేకాక నేడూ చదివి పరవశులమవుతున్నాంకదా ! ఇంక ముద్దుపళని “రాధికా స్వాంతనం” చదివి ఆనందించని రసీకులు న్నారా అనేది మరో శేషపర్వ. అలాగే జయదేవుని గీతగోవిందం పచ్చి శృంగార కావ్యం కాదా ? ఆ అష్టపదులలో నానారకాల రతి క్రిడలను దేవుని పేరుతోచిత్రిస్తే ఈనాటికీ మనం వాటినికంత స్తంభిల్చుకోకుండా (బై హార్డు) చేస్తూనే వున్నాంకదా ! ఎందువల్ల ? సీతా వియోగ

ప్రేమ + సెక్సు = నీతి

“తాజావార్త! కల్నల్ కమలాకరరావుపై మేజరు గున్నే శ్వరరావు క్రిమినలు కేసు. వ్యభిచార నేరం” అని ఎనిమిదేళ్ళ కుర్రవాడు రిజర్వ్ బ్యాంకు ఉన్న రోడ్డుప్రక్క పేప్ మెంటుమీద కేకలు వేస్తున్నాడు. ఆ రోడ్డు మహారథ్టిగా వుంటుంది. సెకిందరా బాదునుండి నాంపల్లి మీదుగా పాతనగరం పోయే బస్సులు, కార్లు వగైరా, చిక్కడపల్లి ప్రాంతంనుండి అటు సనత్ నగరు ఇటు మెహదీపట్నం పోయే వాహనాలు ఆ రోడ్డుననేపోతాయి. బస్సుల రోదతో, కార్ల శబ్దంతో, స్కూటర్ల కూతలతో వాతావరణం చాల దుర్భరంగా ఉంటుంది. ఇంత శబ్దంలోనూ ఆ కుర్రవాని కేకలు బాటసారులను ఆకర్షిస్తున్నాయి. జనం ఎగబడి ఆ సాయంత్రం దినపత్రిక కాపీలను కొంటున్నారు.

ఆ రోడ్డుమీదనే కొండమీది వెంకటేశ్వరస్వామి ఆలయానికి వెళ్ళే సందు ఉన్నది. సందు మొదట్లో కొబ్బరికాయలు, అగరు వత్తులు, తమలపాకులు, పూలు అమ్మే దుకాణాలు చాలఉన్నాయి. జనం కొండపైకి ఒక ప్రవాహంలా వెళ్తున్నారు. అంతప్రవాహం కొండదిగి వస్తూన్నది.

రామలింగం ఆ సందులోగుండా రోడ్డుమీదికి వస్తున్నాడు. అతను స్ఫురద్రూపి, ఏభై అయిదేండ్ల వయస్సుంటుంది. ముఖాన పెద్దబొట్టు అతని సనాతనత్వాన్ని చాటుతున్నది. చేతిలో సగం కొబ్బరిచిప్పతో ముందుకు నడుస్తున్నాడు. ఆయనకు ఆరడుగుల

దూరంలో నలభైయేండ్లు పై బడ్డ స్త్రీ వస్తున్నది. చూసేవారికి ఆమె అతనిని అనుసరిస్తున్నట్లు తోస్తుంది. ఆయన మధ్య మధ్య వెనుతిరిగి ఆమెపై పు చూస్తున్నాడు. ఇంతలో పత్రికలమే కుర్రవాడు రామలింగాన్ని సమీపించాడు. “తాజావార్త, తాజావార్త” అనే కేక రామలింగం దృష్టిని ఆకర్షించింది. పత్రికల అబ్బాయిని దగ్గరకు పిలిచాడు. పత్రిక చేతుల్లోకి తీసుకున్నాడు. పశాక శీర్షికను చూచాడు. దిగ్గజమ చెందాడు. వెంటనే పత్రిక కొన్నాడు. భార్య సౌభాగ్యమ్మనుపిలిచి ఆమెకు పత్రిక పతాక శీర్షికనుచూపించాడు. ఆమె నోరు నొక్కుకుంది. ఎంత అన్యాయం, ఎంత అవినీతి అని వాపోయింది. రామలింగం నుదుటిమీద ముడతలు పడ్డాయి, చిరాకుపడ్డాడు. త్వరత్వరగా బస్సుస్టాపు వద్దకు నడిచి పోయారు ఆ దంపతులు.

రామలింగం వర్ణాశ్రమ ధర్మాలను పాటించే బ్రాహ్మణమతావలంబి. సనాతన హిందూమతం అస్మిమతాలకంటే మహోన్నతమయిందని ఉత్కృష్టమయిందని అతని విశ్వాసం. అతని భార్య సౌభాగ్యమ్మకూడా అతని భావాలను ఆమోదించే వ్యక్తి. ఆ విషయంగా వారిరువురికి ఏనాడూ అభిప్రాయ భేదాలు రాలేదు. కాకపోతే వారిరువురికీ ఒకటే చింత, వారికి సంతానం లేదు. పుత్రుడు లేనందున పున్నామ నరకం తప్పించుకునేందుకు అవకాశాలకోసం వారు తపాతపాలాడుతున్నారు. ఆ ప్రయత్నంలోనే వారు రోజూ ఆ ఆలయానికి రాకపోకలు సాగిస్తూవుంటారు.

వారు కాపురముండేది లకిడికాపూల్ వద్దనున్న ఎనిమిదిఅంతస్తుల భవనం ‘కిరణ్ణయి’ అపార్థు మెంటుల్లో ఫిలి సింబరుప్లాటులో. రామలింగం సెక్రటేరియట్ లో సెక్షన్ సూపరింటెండెంటు. కాస్తో

కూస్తో రోజూ చేయి తడి అవుతుంది కనుక ప్లాటు కొన్నాడు. సెక్రెటేరియట్ కు దగ్గరగా ఉంది కదా అని మోజుపడి తీసుకున్నాడు. ప్రతి అంతస్తులో ఎనిమిది ప్లాట్లు ఉన్నాయి. ఆ బిల్డింగులో అరవై నాలుగు కుటుంబాలు కాపురముంటున్నాయి. ఆ ఆవరణలోనే మరో బిల్డింగు ఉంది. అదీ ఎనిమిదంతస్తుల భవనమే. దానిలోనూ మరో అరువదినాలుగు ప్లాటులు ఉన్నాయి. రవాణా ఖర్చులు కలిపివస్తాయని, ప్రయాణంచేసే కాలం కలిపి వస్తుందని ఆశపడి జనం ఆ ప్లాటులలో కాపురాలు చేస్తున్నారు.

బస్సుస్టాపువద్ద రామలింగం దంపతులకు ఒక దంపతుల జంట కన్పడ్డది. వారే ప్రభాకరం నళినులు. నళిని చంకలో ఏడాది బిడ్డ, ప్రభాకరం చేతిలో రెండున్నర ఏండ్ల పిల్లవాడు ఉన్నారు. వాళ్ళ వాలకంచూస్తే వాళ్ళు దైవదర్శనం చేసుకొని వచ్చినట్లున్నది. ప్రభాకరం వయస్సు రమారమి ముప్పైమూడేండ్లు ఉంటుంది. అతని భార్య నళినికి ఇరవై ఎనిమిదేళ్లుంటాయి. ఆమె అందాల బొమ్మ. అతడు సాదా మనిషి. వారిరువురినీ చూచినవారికి “కాకిముక్కుకు దొండపండు” సామెత జ్ఞాపకం వస్తుంది. ప్రభాకరం నళినులు రామలింగం కాపురముంటున్న బిల్డింగులోనే అదే అంతస్తులో 301 నెంబరు ప్లాటులో కాపురముంటున్నారు.

రామలింగం ప్రభాకరాన్ని సమీపించి పత్రిక చూపిస్తూ “చూచావుటోయి తాజావార్తను” అని అడిగాడు.

ప్రభాకరం తన చేతితోని ఆంధ్రపత్రికను చూపిస్తూ ‘చదివాను’ అన్నాడు.

సౌభాగ్యమ్మ నళినిని పలకరించింది “ఏమమ్మాయి, దైత దర్శనం బాగా జరిగిందా ?”

“తీరికగా చూచామండీ దేవతామూర్తులను” సమాధానం చెప్పింది నళిని. రామలింగం ప్రభాకరాన్ని ఉద్దేశించి-

“ఎంత ఘోరకలి! ఈ రోజుల్లో కొంతమంది ఆడవాళ్లు మరీ బరితెగించారోయి” అన్నాడు.

“అంతగాక ఇంకెముందండీ! కాలం పూర్తిగా మారిపోతున్నది. మతం, మర్యాద మాసిపోతున్నాయి” ప్రభాకరం వెష్ట పడ్డాడు.

“మన అపార్థమెంట్ను పేవర్లోకి ఎక్కిందోయి” అన్నాడు రామలింగం వ్యధాభారాన్ని సూచించే గొంతుతో.

“ఆ! ఆ! ఈ రకంగా మన బిల్డింగుకు ప్రచారం రావటం దురదృష్టకరం” కటకటపడ్డాడు ప్రభాకరం.

ఇంతలో బస్సు వచ్చింది. జనం కిటకిటలాడుతూ ఉన్నారు. ఆడవాళ్లు ముందువరసలో నుంచున్నారు. ఆడపిల్లలు కొంతమంది ఫుట్ బోర్డుమీద నిలబడి ప్రయాణం చేస్తున్నారు. ఇక వెనుక ద్వారంవద్ద సరేసరి. ఫుట్ బోర్డుపై ఒక కాలు మాత్రం పెట్టగలిగి వేలాడుతున్న మగపిల్లలు ఒక పదిమందిదాకా ఉన్నారు. బస్సు ఆగడం, ఒకజనప్రవాహం బస్సులోనుండి బయటపడటం, మరో జన ప్రవాహం బస్సులోకి చేరడం అంతా త్రుటిలో జరిగిపోయాయి. వస్తున్న బస్సును ముందుగానే గమనించిన ఈ జంటలు తమకు బస్సులో చోటు దొరకదని తీర్మానించుకొని కాలినడకన ఇల్లు చేరదలుచుకున్నారు, నడక సాగించారు. పత్రికలమే కుర్రవాడు “తాజావార్తలు” అని అరుస్తూనే అక్కడ తిరుగుతున్నాడు.

అసెంబ్లీ దగ్గర ఉన్న పబ్లిక్ గార్డెన్స్ లో సాయంత్రంవేళకి అనేక రకాల వృక్షాలు చేరతారు. ఇతరత్రా కలసికోవటానికి అవకాశం లేని ఉద్యోగస్తులు, విద్యార్థులు, పిల్లలను వెంటబెట్టుకొని గాలిపీల్చుకుందామని వచ్చే దంపతులు, ప్రశాంతంగా చదువుకోవచ్చని వచ్చే విద్యాసక్తిగలవారూ, నిరుద్యోగులూ, నిరాశ్రయులూ ఒకరేమిటి అన్నిరకాల జనం అచ్చటికి చేరుతుంది. ఏ చెట్టు ప్రక్కనో, ఏ గుబురు మూలనో, ఏ పొదరింటి ప్రక్కనో చోటుచేసుకుంటారు ప్రేయసీ ప్రేయులు. పిల్లలు ఆడుకోటానికి బాగా స్థలం ఉన్నచోట మధ్యగా బైతాయిస్తారు పిల్లలకోడులయిన కుటుంబీకులు. కాలక్షేపం బటానీలు అమ్మేవాళ్లు, చాక్లెట్లు, పిప్పరమెంట్లు అమ్మే పిల్లగాండ్లూ పార్కు అంతా తిరుగుతూ వుంటారు.

ఒకరోజు సాయంత్రం ఒక యువతీ, ఒక యువకుడూ ఒక గుబురు ప్రక్కన కూర్చోని మాట్లాడుకుంటున్నారు. వారు దగ్గరగా కూర్చున్నట్లే లెక్క. ఒకరిపై మరియొకరు ఒరిగిపోలేదు. కాకపోతే 'నన్ను ముట్టుకోకు' అన్నట్లుగా దూరంగా కూర్చోనూలేదు. వారిమధ్య ఉన్న ఎడం సన్నిహితత్వాన్ని సూచిస్తున్నది. కాని మమేకత్వానికి ఏదో అడ్డంకి ఉన్నట్లు తోస్తుంది.

“తాజావార్త, తాజావార్త” అనే పత్రికలమ్మే కుర్రవానికేక వీరికి వినపడింది.

“విన్నావా తాజావార్త కేకను” అన్నాడు ఆ యువకుడు.
 ‘తాజావార్తలు లేనిదేరోజున’ అన్నది ఆ యువతి.

“ఆ తాజావార్త మనది కాదుగదా” అన్నాడు అతడు.

ఫక్కున నవ్వింది ఆమె.

ఆమె నవ్వులో శ్రుతి కలిపాడు అతడు. తమ నవ్వులు ఇతరుల దృష్టిని ఆకర్షిస్తాయేమోనని ఇద్దరూ కలవరపడి చుట్టూకలియజూచారు. ఎవరూ తమను పట్టించుకున్నట్లులేదు. స్థిమితపడి ఒకరి నొకరు చూసుకొని చిరునవ్వులు చిందించారు.

“పద్మజా ! నీ హస్తలు జీవితం ఎలాగుంది ?” ఏదో మాట్లాడాలికదా అని సంభాషణ ఉపక్రమించినట్లున్నది అతని ధోరణి.

“ప్రకాష్ ! నీ లాడ్జిలో నీ జీవితం ఎలాగుందో నాదిఅంతే” జవాబొచ్చింది పద్మజనుండి.

ఈ అనవసర సంభాషణకు వారికే నవ్వు వచ్చింది. ఇద్దరూ ఒక్కసారిగా విరగబడి నవ్వారు. అంతలో వారి ముఖాలలో విన్నదనం ప్రస్ఫుటించింది. వారి మధ్యనున్న అభాతం వారికి దృగ్గోచరం అయి ఉంటుంది.

“ఎన్నాళ్ళీ ఒంటరి జీవితాలు” ప్రశ్నించాడు ప్రకాష్.

“మనబోటి బీదవాళ్ళకు ఒంటరిజీవితాలుగాక మరేమిదక్కుతాయి ?” ఎదురు ప్రశ్నవేసింది పద్మజ.

“నిజంగా మనవి ఒంటరిజీవితాలేనంటావా ?” శూన్యంలోకి చూస్తూ పలికాడు ప్రకాష్.

“ఇద్దరం ఉన్నప్పుడు మనవి ఒంటరి జీవితాలు ఎందుకు అవుతాయి ? ఎందుకూ కావాలి ?” సూటిగా సమస్యను లేవనెత్తింది పద్మజ.

“ఆ దృష్టితో మన పరిస్థితిని ఇంతవరకూ నేను పరిశీలించ లేదు అవ్వకుట్టి” అని తన అవివేకానికి తను చింతిస్తున్నట్లు మాట్లాడాడు ప్రకాష్.

ఎక్కువగా తను చొరవ చూపించానేమోనని పద్మజ కలవర పడింది. ఇంతవరకూ ఇలాంటి విషయాలతో పురుషులే చొరవతీసి కొంటున్నారు. స్త్రీలకు వాంఛలులేక కాదు.

కాని సమాజం వారి ఉత్సాహానికి ఆసక్తికట్టలు కట్టావచ్చింది.

వాటిని అధిగమించలేకపోతోంది స్త్రీ ప్రవృత్తి. సమాజం సాంకేతికంగా మారుతున్నది. రాజకీయ అర్థికరీతులు క్రొత్తవి ఉద్భవిస్తున్నాయి. కాని సంస్కృతీవరమైన భావాలు ఇంకా రాజ్యంచేస్తున్నాయి ప్రజానీకపు మనోవీధుల్లో.

తను కానిమాట అనలేదు, ఆ విషయం పద్మజకు తెలుసు. ప్రకాష్ ను తను గాఢంగా ప్రేమించింది; ప్రకాష్ కు పద్మజ ప్రాణం అలాంటి సందర్భాలలో ఇరువురుకీ ఈ అజ్ఞాతవాసం ఎందుకో? ఎవరు వేసారు ఈ శిక్ష ? దీనికిగాను తామిరువురూ చేసిన నేరమేమిటి ? బీదరికం పాపమా ? బీదరికం సామాజిక జాడ్యం కాదా ?

“ప్రకాష్ ! బాధపడున్నావా ?” సానుభూతిగా వలెకింది పద్మజ.

“కాదు పద్మజా ! నీదేం పొరపాటు లేదు. నా కళ్లు తెరిపించావు. నాకు జ్ఞానోదయము కలుగజేశావు. నీవు నా గురువువు” అవేశంతో మాట్లాడాడు ప్రకాష్.

“ఎవరు గురువులో ఎవరు శిష్యులో తేలేకాలం ఇంకా రాలేదు కదా !” చిలిపిగా రిమార్కు చేసింది పద్మజ.

ప్రకాష్ ఆమె కళ్ళలోకి సూటిగా చూచాడు. అమె కళ్ళలో కొంటెతనం కొట్టవచ్చినట్లు కనపడింది అతనికి.

“ఈరోజు నీ మాటలు నాకు అర్థంకావటంలేదు” తన అయోమయావస్థను ఎరుకపరిచాడు ప్రకాష్.

పద్మజ ముఖాన్ని గాంభీర్యం ఆవరించింది. ఆమె చూపులు మారిపోయి ఏదో సుదూర విశ్వంలోకి ఆమె చూస్తున్నట్లున్నది. ఆమె గంభీరవచనం జగజ్జగీయమానంగా ప్రకాశిస్తున్నది. ఆ సుందర రూపానికి ముగ్ధుడైనాడు ప్రకాష్. తన్నయత్వంలో మునిగిపోయాడు. ఆమెను దగ్గరకు లాక్కుని గట్టిగా కొగలించు కొని ముద్దుపెట్టుకున్నాడు. అంతా ఒక క్షణంలో జరిగిపోయింది. ఆ సంచుటన ఆమెకు అయిష్టమయినట్లు కన్పించటంలేదు.

అర్థనిమిలిత నేత్రాలతో ఆమె అతని ముఖసాందర్యాన్ని తనివితీరా చూస్తున్నది. ఆ స్థితిలో వారు ఎంతసేపు ఉన్నారో వారికే గమనంలేదు.

“తాజావార్త. క్రిమినల్ కేసు” అనే పత్రికలమేవాడి మాటలు పెద్దగా వినపడ్డాయి. వారివురు విడిపోయారు. తనేదో తప్పు చేసినట్లు భావిస్తున్నాడు. ప్రకాష్ సిగ్గుతో తలవంచు కున్నాడు. ప్రకాష్ పద్మజలు ఇద్దరూ హిందువులు. హిందూ సంస్కృతి వారికి చిన్ననాటినుండి అలవడింది. శోభనం అయ్యే వరకు తన కన్యాత్వాన్ని కాపాడుకోవలసిందని కన్యకా, అన్య స్త్రీ సంపర్కంగానీ, ఆ మాటకు వస్తే శోభనానికి పూర్వం భార్యతో సంపర్కంగాని పనికిరాదని చిన్నప్పటినుండి వారు వింటున్న మాటలు. అలాంటప్పుడు అంటే పద్మజను తను ఇంకా వివాహ మాడలేదు. ఆమె ఇంకా తనది కాలేదు; తను ఆమె మనిషికాలేదు,

ప్రేమ+సెక్సు=నితి

ఆమెను స్పృశించడం ధర్మ వ్యతిరేకంకదా ! ఈ దోష భావా
లతో అతడు క్రుంగిపోయాడు.

ఈ సంఘటన తర్వాత పద్మజ ముఖం శోభాయమానంగా
ప్రకాశిస్తోంది. ఆమెలో నూతనోత్తేజం ప్రవేశించింది. ఆమె మేధా
శక్తి పురివిప్పి నాట్యమాడింది. క్రొంగొత్తకోర్కెలు, ఊహలు,
పోహలు ఆమెలో వెలిశాయి. మరోసారి ప్రకాష్ తన్ను ముద్దాడితే
బాగుండునన్నట్లున్నది ఆమె వాలకం. అలవోకగా కవ్విస్తూ
పద్మజ ప్రకాష్ వైపు చూసింది. అతని దైన్యాన్ని చూచి సానుభూతి
చూపించవలసిందిపోయి విరగబడి నవ్వింది. ఆమె పకపక నవ్వు
తుంటే ముత్యాల్లా మెరిశాయి ఆమె తెల్లని పళ్లు. వేయి మల్లెలు
విరిసినట్లుంది ఆ నవ్వు. లక్ష మెరుపులు మెరిసినట్లుంది. ఇంద్ర
ధనస్సు విరిసిన ఆకాశంలాగుంది ఆమె వదనం. ఆ నవ్వుకు అదిరి
పడ్డాడు ప్రకాష్. తల ఎత్తి చూచాడు.

“రా ప్రకాష్ ! నా ఒడిలోకి రా” అని ప్రకాష్ ని లాక్కొని
తన అక్కున చేర్చుకుంది పద్మజ. ఒడిలోకి రమ్మనే మాస్టారును
అనుసరించిన పిల్లవాడిలా ఆమె ఆజ్ఞను పాటించాడు ప్రకాష్. పర
వశంతో ఒకరి కౌగిలిలో మరొకరు ఉండిపోయారు. అలా ఎంత
కాలం గడిచిందో ! దగ్గు వినబడింది. పార్కులో వున్నామనే
స్పృహతో విడిపోయారు వారిరువురూ.

“పద్మజా ! మన పెండ్లి ఎప్పుడు ?” తృశ్నిపడుతూ లేచి
అడిగాడు.

“ప్రకాష్ ! మనిద్దరం ఒక యిల్లు అద్దెకు తీసుకోగలిగి
నప్పుడు” తాపీగా జవాబు చెప్పింది పద్మజ.

“ఇంటికి పెండ్లికి లంకె అన్నమాట” బిక్కమొగంతో అన్నాడు ప్రకాష్.

“మరి ఇల్లు ఉన్నప్పుడేగదా నేను ఇల్లా లినయ్యేది?” లోపల బాధపడుతూ పైకి చమత్కరించింది పద్మజ.

“అయితే మన పరిస్థితి ఎల్లకాలమూ ఇంతేనా?”

“ఎందుకవుతుంది? మనిద్దరం సంపాదించి ఇల్లు అద్దెకు తీసుకుందాం. అప్పుడు ప్రశాంతంగా వుందాం.”

“అది ఏనాటికి సాధ్యమవుతుందో!”

“నా పిచ్చి ప్రకాష్, ఏమీ బెంగబెందకు. మనం ఒకేచోట కాపురం ఉండకపోయినా మనం ఆలుమగలమే” నిర్భయంగా, ఖచ్చితంగా చెప్పింది పద్మజ.

“అంటే పెండ్లిచేసుకొని విడిగా ఉందామనా నీ అభిప్రాయం” బిక్కమొగంపెట్టి జాలిగా అన్నాడు.

“అదికాదోయి వెర్రివెంగళప్పా! పెండ్లి అయితే నన్ను హస్తలునుండి గెంటేస్తారు. కనుక పెండ్లి అయి విడిగా ఉండే ప్రసక్తేలేదు” అన్నది పద్మజ.

“ఏమో, నీ మాటలు వింటుంటే నాకు మతిపోతోంది. నన్ను అయోమయంలో ముంచేసి ఆటలాడిస్తున్నావు.”

“అయితే నిదానంగా విను. మనం పెళ్ళిచేసుకున్నా మనుకో! ఇల్లు అద్దెకు తీసుకొనే స్థితిరాదు. ఇల్లులేనిది ఒకేచోట కాపురముండలేము. పోనీ పెళ్ళిచేసుకొని విడిగా ఇప్పటిలాగా వుందామంటే నన్ను హస్తలోనుంచి వంపేస్తారు. నేను రోడ్డుమీద

కాపురం చేయలేనుగదా ! ఈ విషమస్థితినుండి తప్పించుకోవాలికి ఒకటి ఒక ఉపాయం. అదేమంటే మనం పెళ్ళిచేసుకోకుండా ఇప్పటిలాగానే విడిగా నివసిద్దాం. కాని ఆలుమగలుగా ఉందాం. అంతే. ఇప్పటికైనా అర్థమయిందా మట్టిబుర్రకు” వద్దజ వివరించింది.

ప్రకాష్ మనోవీధిలో ఆలోచనలు తళుక్కున మెరిశాయి. వద్దజ మేధానంపత్తికి మురిసిపోయాడు. ఎంత చిక్కుముడిని ఎంత తేలికగా విడదీసింది ? స్త్రీని మందమతిగా అభివర్ణించిన వాడు అవివేకి. కాని తన పాడుమనస్సుకు అన్నీ అనుమానాలే ! ఆమె చెప్పే విషయం ఎలా సాధ్యం ?

“కాని వద్దజా! నేను ఏమంటానంటే....” ప్రకాష్ గునిశాడు.

“ఇక ప్రశ్నలకు తావులేదు. నేను కమాండర్ ని. నీవు సైనికుడివి. నీవు నాకు విధేయతగావుండి, నా ఆజ్ఞలను పాటించాలి తెలుసా ? లేకపోతే నీకు శిక్ష తప్పదు” ఆధికారికంగా పలికింది వద్దజ.

“ఏమిటో ఆ శిక్ష ?” అనకుండా ఉండలేకపోయాడు ప్రకాష్.

“శిక్ష రుచి చూపిస్తే తప్ప నీకు అర్థమయ్యేటట్లు లేదు. వట్టి బండమనిషివి” అంటూ ప్రకాష్ ని ముందుకు లాక్కుని అతని అధరం చుంబించి అతని క్రింది పెదవిమీద గాటుపెట్టింది వద్దజ.

“ఇప్పటికయినా అర్థమయిందా శిక్ష ఎలాంటిదో?” అంటూ ప్రకాష్ ని అడిగింది వద్దజ.

“ఊఁ ఊఁ !” అంటూ తల వంకించాడు ప్రకాష్. ఇంతలో ‘తాజావార్త, కల్పల్ కమలాకరరావుపై మేజరు గున్నే శ్వరరావు క్రిమినల్ కేసు; వ్యభిచార నేర ఆరోపణ’ అరుస్తూ పత్రికలమ్మే కుర్రవాడు పద్మజా ప్రకాష్‌లవద్దకు వచ్చాడు.

పద్మజ పత్రిక కొన్నది. ప్రకాష్ ఆమె చేతిలోనుండి పత్రిక లాక్కొని చదివాడు.

“నీకు పెళ్ళి అయివుంటే నీ భర్త నామీద ఇలాగే కేసు పెట్టి వాడుకదా !” ప్రకాష్ ప్రశ్నార్థకంగా మాట్లాడాడు.

“అందుకేగా నేను పెండ్లి చేసుకోవడంలేదు” కిలకిలానవ్వింది పద్మజ.

ఆమె నవ్వు గూళ్ళకుచేరే ఎడ్డుల కిలకిలారావా అతో కలసి పోయింది.

3

సాయంత్రం అయిదున్నర గంటలయింది. ‘హల్లో పద్మినీ, నీనిమాకు పోదాం వస్తావా ?’ అంటూ 304 నెంబరు ఫ్లాటులోకి ఒక యువకుడు ప్రవేశించాడు. అతనికి ముప్పై ఏండ్లు ఉంటాయి. మంచి కండలు తిరిగిన శరీరం. అందమైన ముఖం, తీర్చిదిద్దిన కనుముక్కుతీరు, విశాలమైన ఛాతీ, అతడు సుందరాకారుడనటంలో సందేహం లేదు.

“సూర్యారావా ! రావోయి, కూర్చో. ఇప్పుడే వస్తాను. మరి

ఏం పుచ్చుకుంటావ్ స్టాఫ్టుడింగు, ఆరంజి, పైనాపిల్, బాదాం
ఏం కావాలి?” అన్నది వద్దని.

“థాంక్యూ, నాకేమీ అక్కరలేదు స్టాఫ్టుడింగు” అన్నాడు
సూర్యారావు. వెంటనే ఆమె తన గదిలోకి వెళ్ళింది. ఆమెకు
పాతికేళ్ళ వయస్సుంటుంది. రంగు అంతగా లేదు. కాని ఆమె
కళ్ళల్లో ఏదో అనిర్వాచ్యమైన ఆకర్షణ ఉంది. కాకపోతే తీర్చిదిద్దిన
శిల్పంలా ఉంటుంది ఆమె విగ్రహం.

సూర్యారావు రాకను గమనించాడు నలుబదేండ్ల నడివయసు
మనిషి. ఆతడు అనాకారికాడు కాని అందగాడని చెప్పడం కష్టం
సన్నకళ్ళూ, విశాలమైన నుదురూ, కురచకాళ్ళూ ఇవి అతని ఆకార
విశేషాలు. అతడే వెంకట్రావు. అతగాడు వద్దని భర్త. వెంక
ట్రావు సూర్యారావును పలుకరించలేదు. సూర్యారావు వెంకట్రావు
ఉనికిని గుర్తించనే లేదు. వెంకట్రావు తన గదిలోకి వెళ్ళిపో
యాడు.

పది గిమిషాలైన తర్వాత వద్దని మేకప్ చేసుకొని
వచ్చింది. ఆమె ఆచచ్చం అప్పరిసలాగుంది. సూర్యారావు ఆమెను
మూకాడు. ఆమెను తను ఎంతకాలంగానో చూస్తున్నాడు. ఈరోజు
ఆమె ఏదో అపరూపంగా కన్పడింది అతనికి. తడేక దృష్టితో
ఆమెను చూస్తూ సోఫాలో కూర్చున్నాడు.

“ఏమిటి! చూపులతోనే నన్ను మింగేస్తావా?” అని కవ్వం
చింతి వద్దని.

“అంతటి అద్భుష్టమే నాకు” సూర్యారావు గొంతు పలికింది.

“ఎంతకూ తృప్తి ఉండదు ఈ మగాళ్ళకు” అదోలా
చూసింది వద్దని.

“హూఁ హూఁ !” అంటూ తల వంకించాడు ప్రకాష్. ఇంతలో ‘తాజావార్త, కల్పల్ కమలాకరరావుపై మేజరు గున్నే శ్వరరావు క్రిమినల్ కేసు; వ్యభిచార నేర ఆరోపణ’ అరుస్తూ పత్రికలమ్మే కుర్రవాడు పద్మజా ప్రకాష్‌లవద్దకు వచ్చాడు.

పద్మజ పత్రిక కొన్నది. ప్రకాష్ ఆమె చేతిలోనుండి పత్రిక లాక్కొని చదివాడు.

“నీకు పెళ్ళి అయివుంటే నీ భర్త నామీద ఇలాగే కేసు పెట్టే వాడుకదా !” ప్రకాష్ ప్రశ్నార్థకంగా మాట్లాడాడు.

“అందుకేగా నేను పెండ్లి చేసుకోవడంలేదు” కిలకిలానవ్వింది పద్మజ.

ఆమె నవ్వు గూళ్ళకుచేరే ఎడ్డల కిలకిలారావాలతో కలసి పోయింది.

3

స్థాయంత్రం అయిదున్నర గంటలయింది. ‘హల్లో పద్మినీ, సీనిమాకు పోదాం వస్తావా ?’ అంటూ 304 నెంబరు ఫ్లాటలోకి ఒక యువకుడు ప్రవేశించాడు. అతనికి ముప్పై ఏండ్లు ఉంటాయి. మంచి కండలు తిరిగిన శరీరం. అందమైన ముఖం, తీర్చిదిద్దిన కనుముక్కుతీరు, విశాలమైన ఛాతీ, అతడు సుందరాకారుడనటంలో సందేహం లేదు.

“సూర్యారావ ! రావోయి, కూర్చో. ఇప్పుడే వస్తాను. మరి

ఏం పుచ్చుకుంటావ్ స్టాఫ్టుడింకు, ఆరంజి, పైనాపిల్, బాదాం ఏం కావాలి ?” అన్నది పద్మిని.

“థాంక్యూ, నాకేమీ అక్కరలేదు స్టాఫ్టుడింకు” అన్నాడు సూర్యారావు. వెంటనే ఆమె తన గదిలోకి వెళ్ళింది. ఆమెకు పాతికేళ్ళ వయస్సుంటుంది. రంగు అంతగా లేదు. కాని ఆమె కళ్ళల్లో ఏదో అనిర్వాచ్యమైన ఆకర్షణ ఉంది. కాకపోతే తీర్చిదిద్దిన శిల్పంలా ఉంటుంది ఆమె విగ్రహం.

సూర్యారావు రాకను గమనించాడు నలుబదేండ్ల నడివయసు మనిషి. అతడు అనాకారికాడు కాని అందగాడని చెప్పడం కష్టం సన్నకళ్ళూ, విశాలమైన నుదురూ, మరచకాళ్ళూ ఇవి అతని ఆకార విశేషాలు. అతడే వెంకట్రావు. అతగాడు పద్మిని భర్త. వెంకట్రావు సూర్యారావును పలుకరించలేదు. సూర్యారావు వెంకట్రావు ఉనికిని గుర్తించనే లేదు. వెంకట్రావు తన గదిలోకి వెళ్ళిపోయాడు.

పది గి.మి.షా.యిన తర్వాత పద్మిని మేకప్ చేసుకొని వచ్చింది. ఆమె ఆచుం అప్పరిసలాగుంది. సూర్యారావు ఆమెను చూశాడు. ఆమెను తను ఎంతకాలంగానో చూస్తున్నాడు. ఈరోజు ఆమె ఏదో ఆపురూపంగా కన్నడింది అతనికి. తదేక దృష్టితో ఆమెను చూస్తూ సోఫాలో కూర్చున్నాడు.

“ఏమిటి ! చూపులతోనే నన్ను మింగేస్తావా ?” అని కవ్వించింది పద్మిని.

“అంతటి అదృష్టమా నాకు” సూర్యారావు గొంతు పలికింది.

“ఎంతకూ తృప్తి ఉండదు ఈ మగాళ్ళకు” అదోలా చూసింది పద్మిని.

“అశ ఎవరికైనా పుట్టుంది నీబోటి వాళ్ళను చూస్తుంటే”
తనది తప్పకాదని సమర్థించుకుంటున్నాడు సూర్యారావు.

“చాలే నీ కబుర్లు, వట్టిగొడ్డుకు అరుపులు ఎక్కువ” ఎగ
తాళి చేసింది పద్మిని.

“నేను వట్టిగొడ్డునుకాను, సర్కస్ జంతువును, నీవు రింగు
మాస్టరువు” నవ్వాడు సూర్యారావు. అతని నవ్వులో తన నవ్వు
కలిపింది పద్మిని. ఈ నవ్వులు విని వెంకట్రావు తన గదిలోనుండి
డ్రాయింగు రూములోకి వచ్చాడు.

“ఏమండీ! నేను సూర్యంతో సినిమాకు వెడుతున్నాను.
నేను డిన్నరుకు రాలేను. మీరు నా కోసం వెయిటు చేయకుండా
భోంచేయండి” భర్తకు ఆజ్ఞలు జారీచేసింది పద్మిని. సూర్యారావు
లేచాడు. పద్మిని తనచేయి అతనికి అందించింది. ఒకరి చేయి
ఒకరు పట్టుకుని స్లాటులోనుండి కారిడారులోకి వచ్చారు నవ్వు
కుంటూ. ప్రక్కనున్న 303 నెంబరు స్లాటు తలుపు తెరుచుకుంది.
రామలింగం బయటకు వచ్చి ఈ జంటను చూస్తూ నిలబడ్డాడు
వెంకట్రావు స్లాటుకు మరోప్రక్కనున్న 305 నెంబరు స్లాటు తలుపు
తీశారు ఎవరో. నలుగురి ఏండ్ల స్త్రీ వాకిట్లో నిలుచింది. ఆ ప్రక్కనే
ఉన్న 306 నెంబరు స్లాటు తలుపు తీసిన చప్పుడయింది. ముప్ప
దేండ్ల మహిళ కారిడారులోకి వచ్చింది. తన స్లాటువాకిట్లోనుంచాని
వెళ్తున్న పద్మిని సూర్యారావులను తదేక దృష్టితో జూస్తున్న వెంక
ట్రావు కూడా వీళ్ళ కంటపడ్డాడు, చిరునవ్వులతో వారందరూ తలు
పులు వేసుకున్నాడు. వెంకట్రావు నిట్టూర్చాడు. పద్మిని సూర్య
రావులు లిప్తుడిగి వెళ్ళిపోయారు.

సినిమా హాలులో బాక్స్ కు టికెట్లు కొన్నాడు సూర్యారావు. ఇద్దరూ బాక్స్ లో కూర్చున్నారు. హాలులో దీపాలు ఆరిపోయాయి. తెరమీద అడ్వర్ టైజు మెంటు ఫిల్ములు వస్తూపోతూ ఉన్నాయి.

“పద్మిని” అంటూ సోఫాలో ఆమె దగ్గరకు జరిగాడు సూర్యారావు.

“సూర్యం” అంటూ ఆతని మెడలో చేతులు వేసింది పద్మిని. అలా అరగంటసేపున్నా వారికి అది క్షణంగా తోచింది. అసలు ఫిలిం వచ్చింది. అది అహల్య కథ. కోడి ‘కొక్కరొకో’ అని కూసింది. గొతముడు కాలకృత్యాలు తీర్చుకోవడానికి నదీ తీరానికి వెళ్ళాడు. వెంటనే ఇంద్రుడు ప్రవేశించాడు గొతమ రూపంలో.

“మన కథే చూడటానికి వచ్చాం” అన్నాడు సూర్యారావు.

“మా ఆయనను మోసంచేసి నీవు ఇంట్లోకి రాలేదుగా! రాజ మార్గాన్నే వచ్చావు” తేడా తెలియచెప్పింది పద్మిని.

“అది నా అహల్య నాకిచ్చిన ధైర్యం” గర్వంగా పలికాడు సూర్యారావు.

“నీ పద్మిని పిరికిపంద కాదోయి సూర్యం” నిబ్బరంగా మాట్లాడింది పద్మిని.

“ఆ ధైర్యం ఎంతకాలముంటుందో చూద్దాం” అంటూ ఆమెను వాటిసుకుని కొగలించుకున్నాడు సూర్యారావు.

“నీవు జీవించి ఉన్నన్నాళ్ళూ నీకే అడ్డా వుండదు సూర్యం” తన స్వతంత్రతను చాటింది పద్మిని.

వారు సినిమా చూడటం మానేసి ఎంతోసేపయింది. ఒకరి కళ్ళలోకి మరొకరు చూస్తూ ఒకరి ఒడిలోకి మరొకరు ఒరిగిపోతూ

కాలం వెళ్ళబుచ్చారు. సినిమా అయిపోయింది. హాలులో లైటు వెలిగాయి. జనం బయటికి కదులుతున్నారు.

“జనాన్ని పోసిండి బాబూ ! ఆ వాసన నేను భరించలేను”
తన అసహ్యన్ని వెలిబుచ్చింది పద్మిని.

హాలులోనుంచి బయటికి వెళ్ళే జనం బాగా పల్లబడ్డది.

పద్మిని సూర్యారావులు బయటికి వచ్చి ఆటోకి ఎక్కి అబిడ్సేలోవున్న త్రివిసెస్ రెస్టారెంట్ కి వెళ్ళారు. హాలులో మూల నున్న ఒక టేబుల్ ను సెలెక్టు చేశాడు సూర్యం. ఆమెను అక్క డకు తీసికొని వెళ్ళి కూర్చోబెట్టాడు. లైటింగు చాలా తక్కువగా ఉంది. అది ఈనాటి ఫాషను. ఆ మిణుగురు వెలుతురులో కూర్చున్నారు వారిరువురూ. ఒకరిపై ఒకరు దృష్టులు సారించుకుంటూ.

బేరర్ దగ్గు వారిని ఈ ప్రపంచంలోకి తెచ్చింది. తనకు పిసిక్కి, ఆమెకు జీన్ ఆర్డరిచ్చాడు. బేరర్ అవి తెచ్చి ఇచ్చాడు. కారపుబూందీ, పేయించిన పేరుసెనగ బద్దలూ బల్లమీద పెట్టాడు బేరర్. తీరికగా మత్తుపానీయాలు పుచ్చుకుంటున్నారు.

“పద్మిని ! ఇలా ఎంతకాలం మనం తిరగాలి ?” సమాధానం కోసం ఆమె కళ్ళలోకి చూశాడు సూర్యారావు.

“సూర్యం ! ఏమిటి నీ పిచ్చి ఆలోచనలు ! మనిద్దరి మధ్య అడ్డువచ్చేవాడు ఈ ప్రపంచంలో లేడు. ఇప్పుడు నీకేం తక్కు వయింది ?”

“పద్మిని ! నేను అనేది అదికాదు. నీవు నా యింట్లో నా కళ్ళముందు ఎప్పుడూ మెలగాలని నేను కోరుకుంటున్నాను అది తప్పా ? క్షణంకూడా నీ ఎడబాటును సహించి బ్రతకలేనని నీకు తెలియదా ?”

“సూర్యం ! మీ మగాళ్ళ వరసే అంత. వాళ్ళకు అందిన ఆనందాన్ని అనుభవించలేరు. ఎంతసేపూ ఇంకోడిని చూసి అసూయపడతారు” చీవాట్లు పెట్టినంతగా వ్యాఖ్యచేసింది వద్దీని.

ఉలిక్కిపడ్డ సూర్యరావు వద్దీని మనస్తత్వాన్ని నెమరు వేసుకున్నాడు.

ఆమె సర్వస్వతంత్ర ప్రవృత్తి అతనికి కాలేజీరోజులనుండి చిరపరిచితమే. ఆమె కలవారి పిల్ల. ఆమె కోరింది ఏదయినా సరే ఆమె కాళ్ళదగ్గరకు వచ్చి వ్రాలేది. కాలేజీలో ఎందరో మగ విద్యార్థులు ఆమె దృష్టిని ఆకర్షించాలని తాపత్రయపడేవారు. ఆమెకు ఇష్టం లేనివాళ్ళను పురుగులకన్నా హీనంగా చూసేది. తన కిష్టమైన వాళ్ళను దగ్గరకు చేర్చేది. ఎవరో ఏదో అనుకుంటూ రని ఇతరులు తన్నుచూచి నవ్వుకుంటున్నారనే భయం ఆమెకు ఏనాడూ లేదు. అలా ఆమెకు చేరువయిన వాళ్ళలో సూర్యరావు ఒకడు. అమెరికాలో పదేండ్లు ఉద్యోగం చేసి తనదేశంలో వ్యాపారం పెట్టాలని వచ్చిన వెంకట్రావు వద్దీని కుటుంబానికి దూరపు చుట్టం. ఆమెను చూసి, ఆమె స్వతంత్ర ప్రవృత్తిని గమనించి వెంకట్రావు ఆకర్షితుడయ్యాడు. ఆమెను తనకిచ్చి పెళ్ళి చేయమని ఆమె తల్లిదండ్రులను కోరాడు. వారామెను సంప్రతించారు. ఆమె వెంకట్రావుతో మాట్లాడి ‘సరే’ అంది. అందరూ ముక్కుమీద వేలేసుకున్నారు నలుబడి ఏండ్ల పెండ్లికొడుకు అని. పెండ్లికి అందరూ స్నేహితులులాగే సూర్యరావుకూడా వెళ్ళాడు. సూర్యరావు ఒక్కడే హైదరాబాద్‌లో మిగిలిపోయిన ఆమె స్నేహితుడు.

“పెండ్లిలో పద్మిని పలకరించింది సూర్యారావును. “కన పట్టుండవోయి కాలక్షేపానికి” అని హెచ్చరించింది పద్మిని.

అప్పటినుండి రాకపోకలు సాగిస్తున్నాడీ సూర్యారావు. వెంకట్రావు అభ్యంతర పెట్టలేదు అతనిని. కాకపోతే అతనిని పలకరించనూలేదు. వెంకట్రావు ప్రవృత్తి అర్థంకాలేదు సూర్యారావుకు. ఈ ఆలోచనలతో తలనొప్పి తెచ్చుకోవడం అతనికి ఇష్టంలేక పోయింది.

గ్లాసులు ఖాళీ అవుతున్నాయి. బేరర్ గ్లాసులు నింపుతున్నాడు. నాల్గు రెండు తిరిగాయి. ఇద్దరికీ బాగా మైకం తలకెక్కింది. డిన్నరుకు ఆర్డర్ ఇచ్చిన వదార్థాలను వదిలివేసి లేచారు ఇద్దరూ. సూర్యం చెక్కు దస్కతు చేశాడు. పద్మిని అడుగులు తడబడుతున్నాయి. ఆమెకు చేయి అందిచ్చి ఆమెను ఆటో ఎక్కించి తను ప్రక్కన కూర్చున్నాడు. ఆటో అపార్టుమెంట్కు చేరింది. లిఫ్టు ఎక్కించి ఆమెను ఫివ అంతస్తులోకి తెచ్చాడు సూర్యారావు. పద్మిని అడుగులు తడబడుతున్నాయి.

“మైడియర్ సూర్యం ఇదిగో తాళంచెవి. ప్లాటు తలుపు తీయి” అంటూ పెద్దగా అరుస్తున్నది ఆమె. పద్మిని చేతిలో హౌండ్స్ బ్యాగ్ పట్టుతప్పి నేలమీద పడింది. ఆమెకూడా నేలమీద కుప్పకూలింది ఒక్కసారిగా. ధబోలుమని శబ్దమయింది. ప్రక్క ప్లాటులో రామలింగం, మరో వక్క ప్లాటులో రుక్మిణమ్మ తలుపులు తీసుకొని బయటకు వచ్చారు. సూర్యారావు ప్లాటు తలుపులు తెరిచాడు పద్మిని ఇచ్చిన తాళపుచెవి సాయంతో. ఆమెను అమాంతం ఎత్తుకొని డ్రాయింగ్ రూము సోఫాలో పడుకోబెట్టాడు. ఆమె స్పృహలో లేదు; ఇంతలో వెంకట్రావు డ్రాయింగురూము

లోకి వచ్చాడు. అతడి రాకను గమనించాడు సూర్యారావు. వెంటనే తలుపు మూసి బయటికి వెళ్ళిపోయాడు.

వెంకట్రావు ఆమె దుస్తులు మార్చి ఆమెను బెడ్ రూంలోకి మోసుకొని వెళ్ళి బెడ్ మీదకి చేర్చాడు.

4

వ్యర్థునాడు ఉదయం రామలింగానికి కాఫీ అందిచ్చింది సౌభాగ్యమ్మ. అప్పటికి అతడు పూజా పునస్కారాలు పూర్తిచేసుకున్నాడు.

“సౌభాగ్యం నిన్ను ఏం జరిగిందో తెలుసా ? నీవు నిద్ర పోతున్నావు అవుడు” ఆమె కుతూహలాన్ని రేకెత్తించే పద్ధతిలో.

“ఏమండీ ! ఏం జరిగిందేమిటి ? అంత విడ్డూరమా ? లేక ఘోరకలా ? ఎక్కడ ? ఎవరికి ? ఏమిటో చెప్పండి చంపక” ప్రాధేయవడింది సౌభాగ్యమ్మ.

“మన ప్రక్క ప్లాటులోవున్న పద్మిని వెంకట్రావులు తెలుసుగా నీకు” కనురెప్పలెగరేస్తూ ముసిముసి నవ్వులు నవ్వాడు.

“అదేమిటండీ అంత విడ్డూరంగా మాట్లాడుతున్నారు. ప్రక్క ప్లాటులోని ఆ షోకిలా పిల్లేగా పద్మిని. ఆమె నాకు బాగా తెలుసు ఎప్పుడూ కళకళలాడుతూ ఉంటుంది.”

“కళకళలాడదూ మరి, రంకు సాగుతుంటే.”

“అదేమిటండీ అప్రచ్యుత మాటలు. మీ మగాళ్ళ పద్ధతే అంత. కాస్త అడది నవ్వుతూ పేలుతూ ఉంటే చూడలేరు.”

“మధ్య నామీద ఎందుకే విరుమకువడతావు, ఆమె భర్త వెంకట్రావు కళ్లు మూసుకున్నట్లుగా నన్నూ కళ్లు మూసుకోమంటావేమిటి ?” హస్యోక్తి విసిరాడు.

“అయితే యింతకూ మీరనేది ఆ అమ్మాయి పరాయి మగాడితో తిరుగుతున్నదనేగా ?”

“తిరగడం ఏమిటి ? గెంతుతూందంటాను. అక్కడ అది కాదు అసలు విషయం. ఆ భర్త ఎలా సహించి ఊరుకున్నాడంట అది నా అనుమానం.”

“ఏమోనండీ ! మీ మాటలు నేనునమ్మలేను. ఆ అమ్మాయి, ఆమె మొగుడు ఎంత ఆప్యాయంగా ఉంటారో మీరే చూస్తే తెలుస్తుంది. చెట్టాపట్టాలేసుకొని ఎంచక్కా సినిమాకు వెళ్తారు, పార్కుకు పోతారు. నవ్వుకుంటూ పరాచకాలాడుకుంటూ ఇంటికి వస్తూంటారు. మీరుచెప్పేదంతా చోద్యంగా వుంది.”

“నువ్వు చెప్పిందంతా నిజమేననుకో! నేను కాదనను. కాని మరి అది తిరిగే తిరుగుడు అదేనే నాకు అర్థంకానిది. ఆ పద్మినిని వెంకట్రావ్ ఎలా సహిస్తున్నాడో ఏమో ! ఆ మాటకొస్తే ఆ గున్నే శ్వరరావే నయం. పెండ్లాన్ని తన్ని తరిమేసి ఆమె మిండగాడి మీద కేసుపెట్టాడు. అది మగతనం అంటే.”

“మీరు మెచ్చుకోవాలి ఆ గున్నే శ్వరరావు వ్యవహారం. సరి పోయిందీ. ఆ కమలాకరరావును తన యింటికి ఆహ్వానించింది తను. తన భార్య నీరజకు పరిచయం చేసింది అతను. వాళ్ళ స్నేహం పెరగడానికి అవకాశం యిచ్చింది ఆయనే. ఇప్పుడు పెద్ద వత్తిత్తులాగ కేసు పెడతాడా! ఏం మగాళ్ళండీ!” ఎద్దేవగా అన్నది.

“అదికాదీ ! మగాడన్న తరువాత పరుషప్రతిష్ఠా ఉండాలా అక్కరలేదా ?” కోపంతో అన్నాడు రామలింగం.

“ఆ పరుషేమయిపోయిందండీ పెళ్ళాన్ని తన పై ఆఫీసరుకు జతకలిపినప్పుడూ” హెచ్చు భ్యనితో అడిగింది.

“నీవెప్పుడూ ఇంతే ! చటుక్కున ఎదురుతిరిగి కూర్చుంటావు.”

“ఇంతకూ నేను కానిమాట ఏమన్నానండీ ?”

“అయితే నీరజ చేసిన పని మంచిదంటావా ? పద్మిని ఆ సూర్యారావుతో షికార్లు వెళ్ళడం సజబేనంటావా ? పోనీ, నీవే తేల్చిచెప్పు.”

“అలా రండి దోవకు. మగాళ్ళు ఎన్ని పోకిళ్లు పోయినా ఎంత చెడతిరిగినా వంశ గౌరవమూ, పరుషా ప్రతిష్ఠ అడదాని మీది ఆధారపడతాయండీ. అదే తరతరాల భారత సంస్కృతి మనకు నేర్పింది” సౌభాగ్యం అన్నది.

“అయితే పద్మినిది తప్పంటావు.”

“కాదని వేరే చెప్పాలంటే ? నిక్షేపంలాంటి మొగుడింట్లో ఉంటే వెలిచవి మరగడం ఎందుకండీ ఈ వాజమ్మలు.”

“మనం ఈ అపార్థమెంట్సులో ఈ అంతస్తులో వచ్చి పడ్డాం. అంతా రభసగా ఉంది. 302 నెంబరు ఫ్లాటులో గున్నేళ్ళ రరావు గోల, 304 నెంబరు ఫ్లాటులో పద్మిని రభస. అటు ఆ 306 నెంబరులో ఆ సావిత్రమ్మ మగాళ్ళను నమిలి మింగేస్తున్నట్టు చూస్తుంది, ఛీ, ఛీ చివరికి ఈ మురికికూపంలో పడ్డాం తెలియక వచ్చి.”

“ఏమండీ ! నాకు తెలియక అడుగుతాను. ఎంతో లక్షణంగా పూజా పునస్కారాలు పూర్తిచేసుకున్నారు, కొండంతపుణ్యం సంపాదించుకున్నారు. ఈవేళ ఎందుకండీ మీకు ఈ రంకు పురాణం.”

“అయితే చుట్టూ మురికి వాసన కొట్టాంటే ముక్కు మూసుకొని ఎలా కూర్చోవడం ?”

“అదా మీ బాధ. ముక్కు మూసుకొని, కళ్లు మూసుకొని ఇంట్లోనుంచి బయటకు పొండి, మళ్ళీ బిల్డింగులో అడుగుపెట్టగానే అలాగే సరాసరి మన ప్లాటులోకి రండి.”

“ఇదేం దాగుడుమూతల ఆట అనుకున్నావా ? చిన్ననాడు కనుక ఆ ఆటలు ఆడేం. ఇప్పుడు కుదరదు ?”

“అయితే నన్ను ఒకమాట చెప్పమంటారా.”

“అనదల్చుకుంది అనేసెయ్యి, ఆలస్యమెందుకు ?”

“వెనుకటికి ఓ కథ చెప్పేవారు. ఒక వారకాంత యింటికి ఎదురుగా ఒక సన్యాసి నివశించేవాడట. వారకాంత పాపంచేస్తున్నదని బాధపడుతూ ఆమె దగ్గరికి విటుడు వచ్చినపుడల్లా ఒక చిన్న గులకరాయి ప్రక్కన వేసేవాడట. కొన్ని సంవత్సరాలకు అక్కడ పెద్ద గుట్ట తయారు అయిందట. వారకాంత చనిపోతూ భగవంతుణ్ణి ప్రార్థించి ‘నారాయణ, నారాయణ’ అంటూ చనిపోయిందట. కొద్దిరోజులకు సన్యాసికూడా చనిపోయాడట. వారకాంతను స్వర్గానికి చేర్చారట దేవదూతలు. సన్యాసిని నరకానికి తీసుకువెళ్ళారట యమదూతలు. విన్నారా సొంతం కథను” రెట్టించింది సాభాగ్యమ్మ.

“ఇంతకూ మళ్ళీ ఈసు పట్టించుకోకుండా వుండమంటావు నన్ను. ఏమోనబ్బా నాకు నచ్చటలేదు నీ ధోరణి. ఏమైనా ఆ గున్నే శ్వరరావుకు సాయంచెయ్యాలనుకుంటున్నాను” రోషంతో అన్నాడు.

“సరే మీ యిష్టం వచ్చినట్లు చేసుకోండి. ఒక్కటి నేను కోరేది. మీ మగాళ్లు మాత్రం మా ఆడవారి పూజా పునస్కారాలకు వతివ్రతా ధర్మానికి అడ్డురాకండి. అదే వదివేలు.”

“అదేనే నేను చెప్పేది; నేను చేసేదికూడా అదేసీ. నీవు చెప్పింది కాదంటానా ?” తన గొప్పతనాన్ని చాటుకున్నాడు రామలింగం.

వెంకట్రావు ప్లాటుకు ఒకప్రక్క రామలింగం, మరోప్రక్క మోహనరావు ఉంటున్నారు. మోహనరావుది 305 నెంబరు ప్లాటు. రుక్మిణి అతని భార్య. ఆమెకు నలుబది ఏండ్లుంటాయి. డబ్బుపండు లాంటిభాయ, మిలమిల మెరుస్తున్న డేహకాంతి. ముగ్గురుబిడ్డలతల్లి అయినా బిగువుచెడని శరీరం. చెంపకు చేరడేసి కళ్ళు. ఆ అపార్థమెంట్సులోని మొత్తం ఆడవాళ్ళలో ఆమె అందగత్తెయని చెప్పుకుంటారు. 301 నెంబరు ప్లాటులోని నళిని సుందరి క్రింద లెక్క. కాని రుక్మిణి అందం ముందు నళిని ఆగదు.

రుక్మిణి ఎప్పుడో ఒకప్పుడు తప్ప ఇల్లువిడచి బయటికి వెళ్ళి నట్లు కన్నడదు. పిల్లలకు పోషణ, చదువు చెప్పడం, విద్యా బుద్ధులు గరపటం ఏమోకాని ఆమెకు ఇరుగిండ్లకూ పొరుగిండ్లకూ పోవటానికి తీరిక సమయమే దొరకదు.

మోహనరావు చిన్న వ్యాపారం చేస్తున్నాడు. ఉన్నంతలో

భార్య రుక్మిణికి పిల్లలకు లోపంలేకుండా వాళ్ళను పోషిస్తున్నాడు. రుక్మిణి అంటే అతనికి మంచిప్రేమ, అభిమానం కూడాను. అంతే కాదు గౌరవమూను. ఆమె అతని పిల్లల తల్లి, మరోరకంగా చెప్పాలంటే ఆమె అంటే ఆదోరకమైన భక్తికూడా లేకపోలేదు.

మోహనరావు ఆఫీసులో చిత్రావతి అనే పడుచు అతని సెక్రటరీ. ఒకరోజు సాయంత్రం ఆరుగంటలకు చిత్రావతిని వెంటబెట్టుకొని ఇంటికి వచ్చాడు మోహనరావు. భార్యను పిలిచి తన సెక్రటరీటరీకూడా తన ఇంట్లోనే భోజనం చేస్తుందని చెప్పాడు. రుక్మిణి తల ఊపింది. డ్రాయింగురూంలోకూర్చుని మోహనరావు, చిత్రావతి ఆఫీసు పని చూచుకొన్నారు. తొమ్మిది గంటలకు భోజనాలు చేశారు. పిల్లల గదిలో చిత్రావతికి పడకను ఏర్పాటు చేయమనీ, పిల్లలను డ్రాయింగురూంలో పడుకోబెట్టవలసిందనీ, తనూ చిత్రావతి ప్రొద్దుపోయేవరకు పిల్లల గదిలో ఆఫీసు కాగితాలు వ్రాసుకుంటామనీ మోహనరావు చెప్పాడు. అలాగే ఏర్పాటు చేసింది రుక్మిణి. పిల్లలను డ్రాయింగురూంలో పడుకోబెట్టి తన గదిలోకి వెళ్ళింది రుక్మిణి.

మోహనరావు చిత్రావతులు పిల్లలగదిలో కూర్చుని ఆఫీసు పని చూసుకుంటున్నారు, లైటు వెలుగుతూ వుంది. పదకొండు గంటలయింది. రుక్మిణి నిద్రలోకి జారుకున్నది.

రుక్మిణి నిద్రలేచేటప్పటికి తెల్లవారుజామున అయిదుగంటలయింది. ప్రక్క మంచంమీద భర్తమోహనరావులేడు. డ్రాయింగురూములోకి వచ్చింది, పిల్లలు గాఢనిద్రలో వున్నారు. వాకిలి తలుపు ఓరవాకిలిగా వేసివుంది. రాత్రి పడుకోబోయేటప్పుడు

చాకిలి తలుపు వేయడం మర్చిపోయాడేమో తన భర్త అని భావించింది. వంట ఇల్లు, భోజనాల స్రదేశం, డ్రాయింగురూము తన గది అన్నీ కలయజూచింది. ఏమీ సామానులు పోలేదు. ఇదంతా అదృష్టమనుకుంది. పిల్లలగది తలుపు సగం తీసివుంది. ఆమెకు లేనిపోని అనుమానం పట్టుకున్నది, తన భర్త ప్రొద్దున్నే లేచి బయటికి ఎందుకు వెళ్ళినట్లు ! మామూలుగా ఏడు గంటల లోపున లేవడే ? అదీగాక క్రితం రాత్రి పొద్దుపోయిందాకా ఆఫీసు వని చూసుకొన్నాడుగదా ! సరే ! సంకోచాన్ని సంబాళించుకొని పిల్లల గదిలోకి చూచింది. పడకమీద భర్త ఒక్కడే ఉన్నాడు. ఆమె మనస్సు కీడు శంకించింది. మనస్సు పరిపరివిధాల పోయింది. గదిలో ప్రవేశించింది. భర్తదగ్గరకువెళ్ళి పరిశీలించింది. అతడు ఉచ్చాస నిశ్వాసాలు చేస్తున్నాడు. అమ్మయ్యా ! అనుకొంది. తన మెళ్లో ఉన్న మంగళసూత్రం తీసి కళ్ళకు అడ్డుకుంది. మళ్ళీ గది అంతా ఒకసారి కలయజూచింది. భర్త నిద్రిస్తున్న పరుపుమీద ఆణిగిపోయిన మల్లెపూలు కనపడ్డాయి. ఘుమఘుమ అత్తరువాసనవచ్చింది. అస్తవ్యస్తమైనగూడకట్టుతో పడివున్నాడు పరుపుమీద. రుక్మిణి బుర్రలో తళుక్కున మెరిసింది ఒక ఆలోచన. ఆయన సెక్రటరీ ఈ గదిలోనే కాలక్షేపం చేసింది తన భర్తతో. తనకు ముఖం చూపలేక ప్రొద్దున్నే ఇల్లు విడిచివెళ్ళి పోయింది. ఇది గ్రహించిన రుక్మిణికి తన కాళ్ళక్రింద ఎవరోమట్టి తొలుస్తున్నట్లు, తను అగాధంలో పడిపోతున్నట్లు తోచింది. ఎంతో కష్టమీద ఆమె డ్రాయింగురూములోకి వచ్చి సోఫాలోకూలబడ్డది.

అనేకభావాలు ఆమెనుముట్టడివేశాయి ఇదినిజమా?లేకకలా? తనభర్త తనను ఇంతవరకూ ఏనాడూ నిరాదరణ చేయలేదు. దేనికీ

లోపం చేయలేదు. ఆ మాటకు వస్తే తనూ ఆయనకు ఏ ఇబ్బంది కలుగజేయలేదు. ఇరవై ఏండ్ల కాపురంలో ఏనాడూ వారి మధ్య కలతలులేవు. తనంటే అతనికి ఎంతో ఆప్యాయత. తనూ ఏనాడూ ఇది కావాలని ఆయనను ఆడగలేదు. ఎలా గ్రహించేవాడో ఏమో తనమనస్సులోమాట ఆమెకోరకుండానే ఆమెకు అన్నీ అందేవి. అదీ అతని ప్రత్యేకత. పోనీ దాంపత్య జీవితం అందామా అంటే తనని ఎంతో ఆదరించేవాడు. తనవల్ల సుఖపడ్డాడేకానీ ఏనాడూ కష్టపడ లేదు. తనూ ఆయన ఇష్టప్రకారమే నడుచుకొనేది. కాకపోతే ఆయన కున్నంత సెక్సువ్యామోహం తనకు ఏనాడూలేదు. ఆయినా ఆయన ఇబ్బందిపడినట్లు తనకుతోచలేదు. తనకు చేతనైనంతవరకు వత్నిగా అతనిని పరవశింపజేసింది. మరి ఎందుకు జరిగినట్లు ఈ ఘోరకలి? ఇది యాదృచ్ఛిక సంఘటనా? లేక ఒకపథకంలో భాగమా? అంతకు ముందునుండి జరుగుతూ వచ్చిన రహస్య నాటకాన్ని తనకు బహిర్గతం చెయ్యటమా? ఇది తనకు నోటీసా? తన పరిస్థితి ఏమిటి? తన పిల్లలు గతేంకాను? ఏదైనా తొందర పడరాదని నిర్ణయించుకుంది రుక్మిణి. తను మామూలకు భిన్నం రాకుండా సంచరించడమే అవసరం అనుకొంది. వేచిచూస్తే కాలమే అన్నిటినీ వెలికితీస్తుందని ఆశించడం అవివేకం కాదని తేల్చుకుంది.

మోహనరావు ఉదయం ఆరుగంటలకు నిద్రలేచాడు. తను పిల్లలగదిలో ఉన్నానని గ్రహించాడు. కలవరపడ్డాడు. డ్రాయింగ్ రూములోనికి వచ్చాడు. పిల్లలు ఇంకా నిద్రపోతున్నారు. భార్య వంటఇంట్లో వున్నట్లు అక్కడ జరిగే శబ్దాల వల్ల గ్రహించాడు. చకా చకా తన వడకగదిలోకి వెళ్ళి తన మంచంమీద పడుకొని కళ్లు

మూసుకొన్నాడు. ఏడున్నర అయింది. పిల్లలు లేచి స్నానాదులు చేసి టిఫిను తిని, టిఫిన్ బాక్సులు, సంచులు తీసికొని స్కూళ్ళకు వెళ్ళారు. అప్పటికి తీరింది రుక్మిణికి. వాకిలి తలుపువేసి తన పడకగదిలోనికి వెళ్ళింది. భర్త నిద్రపోతున్నాడు తన మంచం ప్రక్కన మంచంమీద. ఆమెకు నవ్వు వచ్చింది. అతికష్టమీద అవుతుంది. మృదువుగా ఆమె చేతివ్రేళ్ళతో స్పృశించింది అతని కపాలాన్ని. కళ్ళుతెరిచాడు మోహనరావు. మంచంమీదనుండి లేవ కుండానే ఆమెవైపు చేతులు చాచాడు. రుక్మిణి మోహనరావు చేతుల్లో వాలిపోయింది.

బహుశః తను అనవసరంగా అన్యాయంగా తన భర్తను శంకించిందేమో ! తెల్లవారుజాముదాకా కాగితాలు చూచుకొని తన భర్త ఆగదిలోనే అలసిసొలసినిద్రపోతే ఆమె వెళ్ళిపోయిందేమో ! రుక్మిణి తన భర్తను అనుమానించటం మహాపాపమనుకుంది. ఇలాంటి మోహనమూర్తినా అనుమానించటం ! అలాంటి ఆలోచన రావటమే తప్పు ! అతడు పవిత్రమూర్తి. ఈ భావం రాగానే ఆమె మనస్సు తేలిక అయింది. ఒడలు సళ్లు విడిచింది. రుక్మిణి ఆవేశ సత్యభామై భర్తపై నర్తించింది. ఆ మోహన సుందర రూపాన్ని చూస్తూ ధన్యుడయినాడు మోహనరావు.

5

ఆ రోజు తెల్లవారుజామున నాల్గున్నర గంటలయింది. ప్రభాకరంకు ఎందుకో మెళకువ వచ్చింది. వాకిలి తలుపు తీసి

సిగరెట్ వెలిగించుకొని మూడవ అంతస్తు కారిడరులో అటూ ఇటూ వచాల్లు చేస్తున్నాడు. ఇంతలో 305 నెంబరు ఫ్లాటు వాకిలి తలుపు తెరుచుకుంది. చెదిరిన జుట్టుతో, నలిగిన బట్టలతో మేకప్ పోయిన ముఖంతో ఒక స్త్రీ చరచరా బయటికి కలయజూచింది. ఒక్క ఉదుటున లిప్తువద్దకు చేరింది. ఆటోమేటిక్ లిప్తుదిగివెళ్ళిపోయింది.

ఆమె అందగత్తెకాదు. చామనఛాయరంగు, కళ్ళల్లో ఆకర్షణలేదు, అ మాటకు వస్తే ఒకసారి ఆమెను చూచినవారెవరూ ఆమెను జ్ఞాపకం చేసుకోవలసిన అవసరం ఉండదు. అంతటి సాదామనిషి. కాకపోతే ఆమె అడమనిషి.

ఆమె బయటకు వచ్చింది మోహనరావు ఫ్లాటునుండి మోహనరావు వ్యాపారస్థుడు, ఆ విషయం జ్ఞాపకం వచ్చింది ప్రభాకరంకు. ఆమెను తను మోహనరావు ఆఫీసులో చూశాడు. ఆమె అతని సెక్రటరీ. ఆమె తెల్లవారుజామున హడావుడిగా ఎందుకు వెళ్ళిపోయింది? మరి ఆ రూపమేమిటి? రావణాసురుని చేత అవమానింపబడిన రంభ నలకూబరుని వద్దకు పరిగెత్తిపోయిన పౌరాణిక దృశ్యం అతని స్మృతిపథంలో మెదలింది. ఇందులో ఏదో నిగూఢ రహస్యం ఉన్నది. మోహనరావు తన సెక్రటరీతో వ్యభిచార జీవితం సాగిస్తున్నాడా? అసంభవం. భార్య ఇంట్లో వుండగా అలాంటి నైచ్యానికి పాలువడగలడా ఏ పురుషుడైనా? అందులో భార్య ముగ్గురు బిడ్డల తల్లి. పైగా అతని భార్య దుక్కిటి పార్వతీ అమ్మవారి అంత అందగత్తె. ఆమె ఇంట్లో ఆమె సమక్షంలో ఇంతటి ఘోరపాపానికి మోహనరావు ఎలా పాల్గొన గలిగాడు? మోహనరావు మంచివాడేననుకుందాం. మరి ఆ సెక్రటరీ వేషం రూపురేఖలు ఏం తెలియచేస్తున్నాయి? సందేహం

లేదు ఇందులో. ఆమె అత్యాచారానికి గురికాకపోవచ్చునుకానీ ఆమె మోహనరావుతో సంపర్కం పెట్టుకొనే పోతున్నది. ఒకసారి మోహనరావు ఆ స్త్రీ, వాళ్ళ సంవేళనా చిత్రాన్ని ఊహించు కొన్నాడు ప్రభాకరం. అతని ఉద్రేకం తారాస్థాయికి వచ్చింది. మనిషి ఉక్కిరిబిక్కిరి అయ్యాడు. అతని దేహం బిగుసుకు పోయింది. సిగరెట్ పారేసి వాకిలి తలుపు వేసి తన పడకగదిలోకి చేరాడు. పిల్లలు ప్రక్క పడకగదిలో వాళ్ళ నానమ్మ దగ్గర పడు కున్నారు. తన భార్య నళిని ఒక్కతే తనగదిలో వుంది. పడకగది తలుపు మూశాడు. ఆమె సరసన చేరాడు. ఆమె వక్షస్థలంపై చేయివేశాడు. ఆమె మూలిగింది. చేయి తీసివేసింది. ప్రక్కకు ఒదిగి పడుకొంది. ప్రభాకరం ఆమెను వెనుకనుండి హిదివి పట్టు కున్నాడు. ఆమె కళ్లు తెరిచింది. తన భర్తను చూచింది.

“అబ్బ వదలండి! నాకు తలనొప్పిగా ఉంది” అంటూ మళ్ళీ కళ్ళుమూసుకుంది. ప్రభాకరంకు చిరాకెత్తుకొచ్చింది. తన బాధను ఆమె గుర్తించలేదని ఆమెమీద కోపం వచ్చింది. తను భర్త. ఆమె భార్య. ఆమె తన కోర్కెను మన్నించాలి. తన అవసరాలను తీర్చాలి, అదేవత్నిధర్మమంటే. దానినేగదాతరతరాలుగా తల్లులు తమ కుమార్తెలకు బోధిస్తూ వచ్చింది. నళినికి ఎంత సాహసం? తనను తృణీకరిస్తుందా? కానీ అనుభవిస్తుంది. చకా చకా బ్లౌజ్ గుండీలు ఊడదీశాడు, ఆమెకు నిద్రాభంగమయింది.

“ఏమిటండీ ఈ ఆగడం? వేళాపాళా లేకుండా?” తిరస్కార సూచకంగా పలికింది. ఆమె మాటలు అతని విషయంగా అగ్నికి అజ్యంపీసినట్లు అయ్యింది. అతని కన్నులు ఎర్రబడ్డాయి. నాసికా పుటాలు ఎగరటం ప్రారంభించాయి. అధరం అదురు

తున్నది. అతనికి మాటలతో పనిలేదు, ఆమె చీరను తొలగించాడు, ఆమెను ఆక్రమించాడు.

ఈ అవమానానికి గురి అయినందుకు నళిని మనస్సుకోభించింది. ఏం చేస్తుంది భారత గృహిణి? ఏం చేయగలదు పతి ప్రణాలలామ? అనుభవించాలి పెళ్ళినాటి ప్రమాద ఫలితాన్ని? ఎవరు అలకిస్తారు ఆమె మొరను? ఏ న్యాయస్థానం సమర్థిస్తుంది ఆమె వాదనను? ఏ ధర్మశాస్త్రం ఆమెను ఆదుకుంటుంది? భార్య దేహంభర్తది. అది అతని సొత్తు; అతని ఆస్తి. దానిపై అతనికి సర్వాధికారం. ఆమెను అతడు పోషిస్తున్నాడు, రక్షిస్తున్నాడు. ఆమె సంతానాన్ని పోషిస్తున్నాడు. వాళ్ళకు విద్యాబుద్ధులు చెప్పిస్తున్నాడు. ఎందుకు? ఎవరికోసం? భార్య తను మాన, ధన, ప్రాణాలు భర్తవని పురాణాలు ఘోషించడంలేదా? పురాణాలు, ధర్మశాస్త్రాలు, మతగ్రంథాలు, అన్నీ కోడై కూస్తున్నాయి భర్త అధికారాన్ని కాదనరాదని. ఇవన్నీ పురుషులు రాసినవి. వాళ్ళ ప్రయోజనాలను రక్షించుకొనే నిమిత్తం తాటకలలో వ్రాశారు. పార్లమెంటులో, శాసనసభలలో చట్టాలు ఆమోదిస్తున్నారు. వాటిలో పురుషులదే అధికృత, వారిదే పెత్తనం. ఇంత ఘాతుకానికి పురుషుడు పాల్పడుతూవుంటే అన్యాయమని అరిచే మనిషిలేని పరిస్థితివుంది ఈనాడు. భర్త దౌర్జన్యానికి భార్య బలి అయిపోవలసిందేనా?

ఏమీ చేయలేక నళిని భర్తను వ్యతిరేకించలేదు. అతనికి తన దేహంమీదనుండి త్రోసివేయలేదు. కళ్లు మూసుకొని నిశ్చలంగా భరిస్తున్నది రెండు రకాల బాధలను. ప్రభాకరం నళిని కనురెప్పలు మూతపడటం గమనించాడు. మోహ పారవశ్యంలో

శృంగార రసాంబుధిలో ఆమె తేలియాడుతున్నట్లు ఊహించు
 కున్నాడు. విజృంభించాడు. ఆమె అతని దౌష్ట్యానికి తట్టుకోలేక
 మూలిగింది. ఆమె మూలుగు మన్నధ సామ్రాజ్య సంకేతమని
 తలిచాడు. ప్రభాకరం ప్రళయతాండవం చేశాడు. ఆమె చేష్టలుడి
 గింది. అతడు అలసిపోయాడు. తన రెండు చేతులతో అతనిని
 ప్రక్కకు నెట్టివేసింది, చలనరహితంగా పడివున్నాడు ప్రభాకరం
 కొంతసేపు. ఆమె అతని స్థితిని చూచింది. ఆమెకు అతనిపై
 అసహ్యం వేసింది. జగుప్స తారస్థాయికి చేరుకుంది. తన స్థితికి
 తానే భయపడ్డది ఆమె. మరోనిమిషం ఇలాగడిస్తే అతన్ని తను
 హత్యచేస్తానేమోనని ఆమెభయపడింది. శనుహంతకిగా నిర్ణయింప
 బడి జైలుపాలయితే తన ఇద్దరి పిల్లల గతేంకాను ? తనుతొందర
 పడకూడదు. కాని జరిగిన అత్యాచారం తనను దహించివేస్తున్నది.
 ఒకవైపు అతనిపై కసి, మరోవైపు తన పిల్లల భవిష్యత్తును గురిం
 చిన భయం. ఆమె అదృష్టం బాగుంది. అతడు లేచాడు. కాళ్లు
 కడుక్కుని వచ్చి మంచినీళ్లు త్రాగి మంచంమీదకుపోయి పడుకు
 న్నాడు. ఆమె తన దృక్కులను అతనిపై పునుండి మరలుచుకుంది.
 ఆమెలో అశాంతి విపరీతంగా చోటుచేసుకుంది. ఆమె కన్నులు
 మూతపడటంలేదు. ఆమె దృక్కులు దేనినో అన్వేషిస్తున్నాయి.
 అంతర్దృష్టి సారించింది నళిని. ప్రభాకరం ఎప్పుడూ ఇంతే. అత
 నికి సరసమంటే ఏమిటో తెలియదు. శృంగారానికి, వడ్రంగానికి
 తేడా గ్రహించలేని మూర్ఖుడతను. పచ్చి స్వార్థపరుడు. ఎదుటి
 మనిషి భావాలకు ఉద్వేగాలకు ఏ మాత్రం విలువనివ్వని పశువు.
 తన అవసరాన్ని తీర్చుకొని సాగిపోయే జంతువు. తన పిల్లల
 తల్లినికూడా గౌరవించలేని సంస్కారహీనుడు. పశువూ సంతానాన్ని

కంటుంది. అతడూ అంతే, తను ఇద్దరు పిల్లల్ని కన్నది అతని వల్ల. ఇద్దరు పిల్లలలో ఏ ఒక్కరూ శృంగార సన్నివేశ ఫలితం కాదు. ఇరువురూ పైశాచిక ప్రవర్తన ఫలితాలే.

ఆమెకు బాహ్యచైతన్యం కలిగింది. సూర్యకాంతి కిటికీలో గుండా తనపై ప్రసరిస్తున్నది. దేహం బరువెక్కినట్లుగా ఆమెకు బాధ కలిగింది. నూలఒత్తిడి, మెదడులో ఫిరంగులు ప్రేలుతున్న రొద. యాతన అనుభవిస్తున్నది. అలా అలా కళ్లు తెరుచుకొని విడుగంటలదాకా పడుకుంది నశిని.

6

మృదునాడు ఉదయం తొమ్మిది గంటలకు ప్రభాకరం రామలింగంగారి వాటాలోకి వెళ్లాడు. రామలింగం అతనిని సాదరంగా ఆహ్వానించి, కుశల ప్రశ్నాదికం చేశాడు. వీళ్ళిద్దరి వాటాల మధ్య గున్నేళ్ళరరావు వాటా ఉంది. అందుకని గున్నేళ్ళర రావుని గురించి మాట్లాడాలని రామలింగం తహతహ. మోహన రావు ప్రవర్తనను ప్రస్తావించాలని ప్రభాకరం ఆరాటం. ప్రభాకరమే సంభాషణను ఉపక్రమించాడు.

“విన్నారా రామలింగంగారూ ! 305 నెంబరు ప్లాటుఆయన మోహనరావు వ్యవహారం ?”

“ఏమిటి ప్రభాకర్ ఆ వార్త ! అడిగాడి వ్యాపారము బాగుంది. కుటుంబమూ సలక్షణంగా ఉంది.

“అవి బాగానే ఉన్నాయండి. బాగుండనిదల్లా అతని పనివర్తనే.”

“అదేమిటయ్యా. ఏదో వింత విషయంలాగుంది !”

“వింతకాక మరేమిటండి. ముగ్గురు బిడ్డలతండ్రి తన సెక్రటరీతో తన ఇంట్లో తన భార్య ఎదుట అలా ప్రవర్తిస్తాడా ?”

“ప్రభాకర్ ! నన్ను చంపక. చెప్పదలచుకున్నదేదో వేగిరం విశదంగా చెప్పవయ్యా ”

“అదికాదు రామలింగంగారూ ! విబియ్యపడిన మనిషి వ్యభిచారానికి దిగవచ్చుటండీ ?”

రామలింగం షాక్ తిన్నాడు. అతడికి మోహనరావంబే ఎంతో గౌరవం. సెక్రటరీయటులో ఏదో పని ఉండివచ్చి, ప్రక్క వాటా వాడినని మొగమాట పెట్టకుండా, తనకు మామూలుగా చేర వలసిన వెయ్యి రూపాయలనొట్ల బొత్తిని తనకు అందించాడు. మోహనరావు పెద్దమనిషి రామలింగం దృష్టిలో.

“ప్రభాకర్ ! నీవు ఏదో పొరపడి ఉంటావయ్యా !”

“చూడండి రామలింగంగారూ ! మోహనరావు సెక్రటరీ ఉందే ఆ అమ్మాయి అతని వాటాలోనుండి తెల్లవారుఝామున నాల్గున్నర గంటలకు బయటికి రావడం నేను చూచానండీ ”

“ఏమైనా ఆఫీసుపని ఉండివచ్చి వెళ్ళిపోతున్నదేమో నయ్యా. ప్రతిదానికి మనం బెదిరిపోకూడదు. అనుమానపిశాచం మహాచెడ్డది ”

“రామలింగంగారూ ! నేను అంత అవ్యక్తంగా మాట
లాడటంలేదండీ. భీతహరిజేక్షణఅయి శృంగార రసాధి దేవతలా
ఆమె బయటికి వచ్చిందండీ!”

“ఎట్టట్లా ! కాలం మారిపోతున్నదయ్యా. అ యి నా
ఈ ఆడవాళ్ళు ఎంత మంచి మగవాళ్ళనుకూడ చెడగొట్టారయ్యా.”

“మీడు భలేవారండీ రామలింగంగారూ ! ఎటు త్రిప్పీ ఆడ
వాళ్ళమీద నేరంవేస్తారు ఎప్పుడూ ” అన్నాడు ప్రభాకరం.

రామలింగం ధర్మోపదేశం చేయపూనాడు.

“చూడవయ్యా. నీవు చిన్నవాడివి. అనుభవజ్ఞానం నాకన్నా
తక్కువ. మన మతగ్రంథాల పఠనం నా అంతచేసి ఉండవు.
చెప్తావిను. స్త్రీ సరకద్వారమని అన్ని మతగ్రంథాలు ఘోషిస్తు
న్నాయి. సర్పం ఆదామును లోభపెట్టలేక పోయిందా? అవ్వ
కదూ ప్రోత్సహించి ఆదాముచేత జ్ఞానఫలాన్ని తినిపించింది.
బైబిలు ఈ క థ ను చెప్పింది కదా! శంకరాచార్యులవారు
నిరసించారు స్త్రీ రూపాన్ని. స్త్రీలు ప్రమాదకారులని గుర్తించే
బుద్ధుడు తన సంఘంలో మొదట్లో స్త్రీలను చేర్చుకోడానికి నిరాక
రించాడు. తరువాత పినతల్లి వత్తిడివల్ల చేర్చుకున్నాడు కాని
తత్ఫలితంగా బౌద్ధసంఘంపతనమయింది. భారతయుద్ధం ఎందుకు
జరిగింది అంటావు? ద్రౌపది ప్రతిజ్ఞాఫలితం కదూ. అందాక
ఎందుకు! సీత లక్ష్మణుని నానామాటలూ అని రాముని వెదుక్కొని
రమ్మనమని పంపకపోతే రావణుడు ఆమెను ఎత్తుకొనిపోగల్గేవాడేనా?
సీతాపహరణం లేకపోతే రామరావణ యుద్ధం, ఆ మారణహోమం
జరిగేది కాదయ్యా. నా మాట నమ్ము ఈ సమాజవతనానికి స్త్రీలే
ముఖ్యకారకులు.” ప్రవక్తలా పోజు పెట్టాడు రామలింగం.

“ ఇన్నాళ్ళకు మీ ముఖతః ఈ నగ్నసత్వాన్ని గ్రహించ గల్గాను.” రామలింగానికి నమస్కరించాడు ప్రభాకరం.

రామలింగం మళ్ళి అందుకున్నాడు.

“ ప్రభాకర్ : విషయం తెలిసికుంటే చాలదు. దానిని ఆ జ్ఞానాన్ని వాడాలయ్యా. ఆచరణంలోనికిరాని జ్ఞానం ఉందే అజగత్తనం లాంటిది. ”

“ ఇంతకూ, నన్ను ఏం చేయమంటారో సెలవిచ్చారుకాదు.” తన సందేహాన్ని వెలిబుచ్చాడు ప్రభాకరం.

“ చెప్తాను. మన గున్నేశ్వరరావు కల్పల్ కమలాకరరావు మీద కేసు పెట్టాడు తెలుసుగా ”

“ అవునండీ ఆనాడు సాయంత్రపు పత్రికలో చదివాంకదా!”

“ ఈ వ్యభిచారం కేసులున్నాయే, మామూలుగా రుజువు కావటం కష్టమయ్యా. అందుకని మనం ఇద్దరం గున్నేశ్వరరావుకు, అనుకూలంగా సాక్ష్యం చెప్పాల్సి ఉంటుంది.”

“ మనం సాక్ష్యంచెప్తి కల్పల్ కమలాకరరావుకు శిక్షపడు తుంది కాని గున్నేశ్వరరావు భార్య నీరజకు శిక్షలేదు కదండీ :”

“ నిజమే ;”

“ మరి ఆడమనిషిని వదిలేసి మరో పురుషుడిని శిక్షాపాత్రుడిని చేస్తే పురుష ప్రపంచానికి జరిగేదేమిటండీ !” నీళ్ళునమిలాడు ప్రభాకరం.

“ తస్మాదియ్యా ప్రభాకర్. నీవు మనగాడివే. బలే ప్రశ్న వేశావు. స్త్రీలు దుర్మార్గులు కనుక స్త్రీలను శిక్షించాలని ఇందాకటి

నుండి చెప్పానా? దానికి నీవు అంగీకరించావు. కాకపోతే కమలాకర రావుకు శిక్షవేస్తే అది నీరజకు శిక్ష ఎలా అవుతుందని నీ ప్రశ్న. అవునుకదూ?”

“అవునండీ! అదే నా ప్రశ్న.”

“కమలాకరరావు ఎవరు. నీరజ అనే స్త్రీకి ప్రియుడు. కనుక కమలాకరరావుకు శిక్షపడితే నీరజకు ఆ శిక్షవడ్డట్టే. ఆ శిక్ష ఆమె అనుభవించినట్లు లెక్క. ఇప్పటికైనా తెలిసిందా ధర్మ సూక్ష్మం?” ఉపనిషత్ సారాన్ని ప్రబోధించాడు అదిశంకరుని స్థానంలో కూర్చున్న రామలింగం.

“ఇంతవరకూ మీవద్ద ధర్మాలే నేర్చుకొన్నానండీ. ఇప్పుడు ధర్మసూక్ష్మం తెలుసుకున్నాను. కనుక ఈ కేసు విషయంలో గున్నేశ్వరావుకు అనుకూలంగా ఏ రకమైన సాక్ష్యం చెప్పమంటే ఆ రకమైన సాక్ష్యం చెప్తాను.”

“ప్రభాకర్! నీబోటిపురుషులు వెయ్యికి ఒకడున్నా సమాజానికి ఆడవాళ్ళవల్ల అనర్థాలు ఉండవయ్యా” రామలింగం ప్రభాకర్ను అభినందించాడు మహదానందంతో. ప్రభాకరం రామలింగంవద్ద పెరిచి తీసుకొని వెళ్ళిపోయాడు.

7

306 నెంబరు ప్లాటులో కాపురముంటున్న ముప్పై ఏండ్ల మహిళ పేరు సావిత్రి. ఆమె విధవరాలు. ఆమెకు ఇద్దరు పిల్లలు మూడేండ్లవాడు, అయిదేండ్లవాడు. అయిదేండ్ల వాడిని కిండరు గార్డెన్లో పేసింది. మూడేండ్లవాణ్ణి నర్సరీ స్కూలులో పెట్టింది. ఆయాలువచ్చి వారిరువురిని తీసుకొనివెళ్తారు ప్రతిరోజు ఉదయం.

సావిత్రి భర్త చనిపోయి ఏడాది అయింది. ఆమె భర్త ధన వంతుడవటంవల్ల ఆమె పోషణకూ పిల్లల పోషణకూ ఆమె ఇబ్బంది పడవలసిన అవసరం లేకపోయింది.

ఆ రోజు సాయంత్రం పద్మినీ సూర్యారావులు చెట్టపట్టాలు వేసుకొని సినిమాకు పోవడం తను మూడవ అంతస్తు కారిడరు లోంచి చూసింది మొదలు సావిత్రి మనస్సు మనస్సులోలేదు. ఆమె పూర్వస్మృతులు ఆమెను బాధించ మొదలు పెట్టాయి.

ఆమె భర్త శశిధర్ చనిపోయేనాటికి ఆతనికి ముప్పై ఏళ్ళు. సావిత్రి దురదృష్టమూ అని అతడు సెరిబ్రలు మలేరియా వ్యాధి వచ్చి ఇరవై నాల్గు గంటలలో చనిపోయాడు. వాళ్ళది ఒక విధంగా పీమ వివాహం. ఆమెకు ఇరవై నాల్గవ ఏట వివాహం జరిగింది. ఆమె ఇండియన్ యైర్ లైన్సులో యైర్ హోస్టెస్ గా ఉండేది. ఒక రోజు శన వ్యాపార సందర్భంలో విమానంలోపోతూ సావిత్రిని చూచాడు శశిధర్. ఆమె అందం, సౌకుమార్యం, సంభాషణారీతి, నడక, ఒయ్యారం, మాటతీరు ఒకజేమిటి ఆమె అతని దృష్టిని ఆకర్షించింది. ఆమె చిరునామా కనుగొని ఆమెతో పరిచయం పెంచుకున్నాడు శశిధర్. ఒకరి భావాలు మరొకరికి నచ్చాయి. ఒకరి అభిరుచులు మరొకరి మన్ననను పొందాయి. జీవితంయెడ ఇద్దరికీ ఒకే దృక్పథం ఉందని ఇద్దరూ గ్రహించారు వివాహం చేసుకున్నారు.

వివాహనాంతరం విహారయాత్రకు అనేక సుందర ప్రాంతాలను దర్శించారు వారిద్దరూ.

అది పడమటి కోస్తా ప్రాంతంలో ఒక చిన్న పట్టణానికి దగ్గరలోవున్న సముద్రతీరం. తామిరువురూ సైకిళ్ళు త్రొక్కుకొని అచ్చటకీచేరారు. దుస్తులు మార్చుకున్నారు.

అది సాయం సమయం. రెండు ఫర్లాంగుల వెడల్పున్న ఇసుక తిన్నెలు. బారున కనుచూపుమేర తీర్చిదిద్దిన తీరపుగీత. కలుగులలోనుండి వెలికివచ్చి నడయాడుతూ అడుగులనవ్వడి కాగానే జరజరా కలుగులోనికి వరుగెత్తే యండ్రకాయలతో ఓ : సముద్ర తీరమంతా ఎర్రని ముద్దమందారాలతో కప్పబడినట్లుంది. అవే ఆ యండ్రకాయల రంగు ఎరుపువల్ల ఒక్కసారిగా నేల ఎర్రగా ఉండేది. ఈ మార్పుకు తను కిలకిలా నవ్వేది. నవ్వుచిని శశిధర్ వెనక్కు తిరిగివచ్చి తన భుజంపై చెయ్యివేశేవాడు. తను శశిధర్ కళ్ళల్లోకి చూచేది. శశిధర్ కన్నార్పకుండా తనని చూచేవాడు. అలా నిశ్చలంగా ఒకరికొకరు అభిముఖంగా నిలుచివుండేవాళ్ళు. ఒకనాడు బాహ్యచైతన్యం ఇద్దరిలో నశించింది. ఇంతలో ఒక అల వచ్చి వాళ్ళమీగాళ్ళవరకు తడిసింది. తలలెత్తిచూచారు. సూర్యుడు పశ్చిమాంబుధిలో కుంగబోతున్నాడు. ఆకాశమంతా జేగీయ మానంగా ఉంది. చిత్రకారుని టంచెకందని రంగులు ఆకాశంలో హాయలు చూపిస్తున్నాయి. తెలుపు, ఎరుపు, నీలం, పసుపు, గవ్వకాయ, ఉవారంగులు దాగుడుమూతలు అడుకుంటున్నాయి. ఒక్కొక్కసారి కొన్ని కలుస్తున్నాయి. మరొక్కసారి మరికొన్ని కలుస్తాయి. కలగల్పులు, విడాకులు. ఇక్కడా సాంసారిక రీతులే. ఇద్దరూ పులికితులయినారు. శశిధర్ తనని నీళ్ళల్లోకి నడిపించుకు వెళ్ళాడు. ఒక అల వచ్చింది. అది మరి పెద్దదికాదు ; అంత చిన్నదీకాదు. శశిధర్ తనని బలవంతంగా అదిమిపెట్టి నీళ్ళలో ముంచాడు. తనూ మునిగాడు. తనకు సముద్రస్నానం క్రొత్త. నిజానికి అదే తన మొదటి సముద్రప్రవేశం. తను ఉక్కిరి బిక్కిరి అయింది. అల దాటిపోయింది శశిధర్ లేచాడు. తను చిరు కోపంతో అతనిని చూచింది. ఇంతలో మరో అలవచ్చింది. తన

చేయిపట్టుకొని 'ఎగురూ' అన్నాడు. యాంత్రికంగా తను గెంతింది. ఆ అల తనను బాధపెట్టకుండా సాగిపోయింది. ఈ సముద్రస్నానం తనకు ఉల్లాసంగానేవుంది. కాని చెప్పా పెట్టకుండా నీళ్ళల్లో ముంచాడని శశిధర్ పై చికాకు ; కాని ఆ చికాకులో ఆప్యాయత మిళితమయింది. తన తర్జునితో అతనిని బెదిరించింది. అతడు నాలిక బయటపెట్టి తనను వెక్కిరించాడు. తను నుదురు చిట్టించింది. ఆమె వచ్చని శరీరం. ఆమె నుదురు మేఘావృతమయిన వినిల ఆకాశంలాగుంది ఒక్క క్షణం. శశిధర్ తన ప్రక్కకు వచ్చాడు. వాటేసుకొని కొగలించుకున్నాడు. అబ్బి ఎంత హాయి. ఒక చెంప సముద్రజలాల చల్లదనం మరోచెంప అతని పరిష్కారంగంవల్ల తన దెహంలోకల్గిన నులివెచ్చదనం, అతడు కొగిలి విడిపోకుండా ఉంటే బాగుండును. పెద్ద అల వచ్చింది. తను చూడలేదు. శశిధర్ తనను ఆమాంతంగా ఎత్తుకొని గెంతాడు. ఇద్దరూ చతికిలవడ్డారు. అల నీళ్ళు తమ మీదుగా దాటిపోయాయి. అల తీరాన్ని దాటి విరిగిపోయింది. తామిద్దరూ లేచి నిలబడ్డారు. అలనీళ్ళు లోపలికి వస్తున్నాయి. తన కాళ్ళ క్రింద ఇసుక జారిపోతున్నది. తను నిలబడలేకపోతున్నది. తను 'శశి' అని కేకపెట్టింది. శశి తనను పొదివి పట్టుకొని ఒడ్డుకుచేర్చాడు. తాము వేసుకున్న దుస్తులు తడితో ఒంటికి అంటుకొనిపోయి ఉన్నాయి. శశి తనవంక చూస్తున్నాడు. తను తన శరీరాన్ని చూచింది. అబ్బ ! ఆ వంపులూ సొంపులూ అన్నీ వర్షస్ఫుటంగా కనబడుతున్నాయి. తనకు సిగ్గేసి "భీ సిగ్గులేదూ అలా ఆ డ పిల్ల వైపు చూడ్డానికి?" అని అతనిని నెట్టేసి దుస్తులు మార్చుకోటానికి దూరంగా ఉన్న పొదమాటుకు పోయింది. చుట్టూ కలయజూచింది. కనుచూపుమేర పొగిణి

సంచారంలేదు. భయం వేసింది. త్వర త్వరగా దుస్తులు మార్చుకొని శశిని చేరాలని సంకల్పించుకొంది సావిత్రి. వెంటనే బేటింగ్ నూటు విప్పేసింది తను. తలనూ ఒంటినీ టవలుతో రుద్దుకుంటున్నది. శరీరంలో వెచ్చదనం ఉద్భవించింది. శశి కౌగలెంత ఆమె స్పృతి పథంలో మెదిలింది. శశి కౌగలెంతలో వెచ్చదనానికి ఇప్పుడు తను అనుభవించేదానికి తేడావుంది. అదివేరు, ఇదివేరు. దాంట్లో ఏదో అనిర్వాచ్య అనుభూతి. 'శశి తనను ఇప్పుడు కౌగలించుకుంటే ఎంత బాగుండునూ' అని తలపోసింది. ఆ భావం తన మనస్సులోకి రాగానే తన కన్నులు అర్ధనిమిలితాలయినాయి. ఇంతలో తనచుట్టూ పెనవేసుకున్న పురుష హస్తాలు తనని ఈ ప్రపంచంలోకి తెచ్చాయి. తనకు భయం వేసింది. ఎవరో అత్యాచారానికి ఒడికట్టున్నారని కంపించిపోయింది. మనసును కూడగట్టుకొని కళ్ళు తెరిచింది. ఎదురుగా శశి. తన ఆనందానికి మేరలేదు. 'శశి' అని పెద్దగా పిలిచింది. "ఊ! నేనే" అన్నాడు శశి. తను శశిని చూచింది. లుంగీతో మాత్రమే ఉన్నాడు శశి. అబ్బ అతని ఛాతీ ఎంత అందంగావుంది. కండలు తిరిగిన అతని అవయవసౌష్ఠ్యం తనని ముగ్ధురాలినిచేసింది. తను విశ్రాంతి తీసుకోడానికే అతనికి ఆ ఛాతీ ఏర్పడిందని తన ఊహ. తనను చూచుకుంది. తను పూర్తిగా నగ్నశరీరి. ఇంకా దుస్తులు వేసుకోలేదన్నమాట. అరించే కోపంతో వక్కకుచూచింది. అచ్చట ఒక పెద్దజంపకానా దానిపైన ఒక తెల్లనిదుప్పటీ పరిచిఉన్నాయి. దుప్పటీపైన మల్లెలు. ఎంత రసీకుడు శశి. తనకు సిగ్గువేసింది. ఎవరైనా చుట్టుప్రక్కల ఉన్నారేమోనని కలయజూచింది. నిర్మానుష్యం. కొంగలు భూమివైపు బారులుతీర్చి పోతున్నాయి. గంటకో అరగంటకో సముద్రంలో మునిగిపోయే సూర్యుడు తప్ప

మరెవ్వరూలేరు. తనకు ధైర్యం వచ్చింది. శశి తనని ఎత్తుకొని పోయి పడకమీద దించాడు. తను నులొచ్చివున్నది, ఎదురుగా శశి.

“నుల్చేలేను బాబూ!” అంటూ పడకమీదికొరిగింది. శశి ఆమె ప్రక్కన పరున్నాడు.

“ఇంకా తనని కొగిలించుకోడేమి?” తన మనస్సు తనను తొందరపెడుతోంది.

“తను ఎంత మందమతి? ఎంత సోమరిపోతు?” తను శశిని విసుక్కుంటున్నది మనస్సులో.

శశి ఆమెను కొగిలించుకున్నాడు. తను చూస్తే ఇద్దరూ ఒకరికొకరు అభిముఖంగా ఉన్నారు. శశి తన బుగ్గలనూ, అధరాన్ని మృదువుగా చుంబించాడు. అతని అధరాన్ని తను పెదవులతో స్పృశించింది. వేయి విద్యుత్తులు తనలోకి ప్రవహిస్తున్నట్లుంది. శరీరము స్వాధీనం తప్పతున్నట్లు తోచింది తనకు. శశి కుడిచేయి తనవక్షస్థలంపై నాట్యంచేస్తున్నది. అప్రయత్నంగా తన చేయి అతని వీపుపైపడింది. అతడు తనకు దగ్గరయినాడు. మరుక్షణంలో అతడు నగ్న శరీరి. వారిరువురి శరీరాలమధ్య సూర్యకాంతికితప్ప మరిదేనికిచోటులేదు. అతడు ఆమెను పెనవేసుకున్నాడు. సూర్యకాంతి ఆ కాస్త చోటును పోగొట్టుకున్నది. తాము ఏక శరీరులయినారు. తను అతిలోక సుఖపారవశ్యంలో ఉన్నది అప్పుడు. తను నవోధ. అతడో శృంగార రసధుని. తను బాహ్య స్మృతిని కోల్పోయింది. కొంత సేపటికి తను కనుకొలుకులలో నుండి శశిని చూచింది. అబ్బ! ఆనాటి అతడి లీలలు ఈనాడు

తలుచుకున్నా తను సిగ్గులో తల మున్నులాతున్నది. ద్రావింగు రూములో కుర్చీలో కూర్చున్న సావిత్రి ఇలా పాత గాధను తలచుకుంటూ ఒక అరగంటసేపు ఉండిపోయింది.

ఇంతలో ఎవరో డోర్ బెల్లు కొట్టారు. లేచి తలుపు తీద్దామను కుంది. తన శరీరం తన స్వాధీనంలోలేదు. కాళ్ళు తను చెప్పిన మాట వినటంలేదు. నిస్పృహ; ఏదో చెప్పలేని తీయనిబాధ ఆమె శరీరంలో అణువణువునా ఉన్నట్లుంది. ఇంతలో ఆమెకు శశి మళ్ళీ జ్ఞాపకంవచ్చాడు. శశి ఆఫీసునుంచివచ్చివుంటాడని తలచింది. దబదబా లేచివెళ్ళి తలుపుతీసింది. ఎవరోకాదు పోస్టు బంబోతు. దిబ్బ మొహమూ వాడునూ. ఎవడికి కావాలి వాడి ఉత్తరాలు. దస్కతు చేయించుకొని రిజిష్టరు కవరిచ్చి సాగిపోయాడు అతడు. తను తలుపు వేసివచ్చింది. బాత్ రూములోకిపోయి షవరుక్రింద నుంచాని టాప్ త్రిప్పింది. తలదిమ్ము తగ్గింది. తన శరీరాన్ని తన వక్షస్థలాన్ని కప్పుతున్నాయి. తనను చూచుకుంది తన అందానికి తానే మురిసిపోయింది. తన మెదడులో అనేక ప్రశ్నలు ఉదయించాయి. తన అందమంతా అడవిగాచిన వెన్నెల కావల్సిందేనా? తను మోడుగా జీవితం సాగించవలసిందేనా? తన జీవితంలో ఇక వసంతాలురావా?

8

307 నెంబరు ప్లాటులో రాధమ్మ కాపురం వుంటోంది. ఏ బై ఏండ్ల స్త్రీ ఆమె. ఆమె ఇంకా అవివాహిత. విశ్వవిద్యాలయంలో మానసికశాస్త్రంలో రీడరుగా ఉద్యోగం చేస్తున్నది.

రాధమ్మకు విద్యారంగంలో మంచిపేరు ప్రతిష్ఠలున్నాయి. మితభాషి. ఎక్కువగా తన కాలాన్ని వృధాచేయదు. విద్యార్థులు తరచుగా ఆమెవద్దకు వచ్చి తమ సిద్ధాంత వ్యాసాల విషయంలో సలహాలడిగి పోతూవుంటారు. రాత్రి ఎనిమిది గంటల వరకూ వచ్చే పొయ్యేవారితో ఆమె ఇల్లు ఒక విధంగా రద్దీగా వుంటుందని చెప్పవచ్చు. ఆమె ప్లాటు వాకిలి తలుపు సాయంత్రం వేసి వుండడమనే ప్రసక్తిలేదు. అందరికీ అతిథి సత్కారాలు ఆదరంగా జరిగేవి. సావిత్రి ఆ ఆపార్టుమెంటులోనికి వచ్చేటప్పటికే రాధమ్మ 307 ప్లాటులో కాపురముంటున్నది. సావిత్రి ఈ బిల్డింగులోకి రాగానే మర్యాదకోసం అరువదినాలుగు ప్లాటులవారి దగ్గరకు వెళ్ళి పరిచయం చేసుకుంది. ప్రక్కవాటా కనుక అందులో తన లాగా ఒంటరి ఆడమనిషి కనుక మున్ముందుగా రాధమ్మను పరిచయం చేసుకుంది. ఆ తరువాత కారిడరులో కలిసినప్పుడు చిరునవ్వుతో పల్లరించుకోవడమేగాని సా వి త్రి రా ధ మ్మ ఇంటికిపోలేదు. రాధమ్మ సావిత్రి వాటాలోకి ఎన్నడూ తొంగిచూడలేదు కూడా.

ఒకరోజు ఇండియన్ ఎక్స్ప్రెస్ స్థానిక ఎడిషనులో రాధమ్మ ఫోటోవేసి ఆమెపై వ్యాసం ప్రకటించబడింది. వ్యాసాన్ని ఆ మూలాగ్రిం చదివింది సావిత్రి.

అప్పటివాకా రాధమ్మ ఇతరత్రాగొప్పతనం సావిత్రికి తెలియనే తెలియదు. స్త్రీ సమస్యలమీద రాధమ్మ ప్రత్యేకంగా కృషి చేస్తుందని సావిత్రి అనాడు చదివింది. సాయంత్రం రాధమ్మ వాటాలోకి వెళ్ళి ఆమెను అభినందించి వచ్చింది ఆనందం పట్టలేక. తన వ్యక్తిగత సమస్యను గురించి రాధమ్మకు సలహా అడుగుదామని సావిత్రికి తలపుకలిగింది. అడుగవచ్చునో అడగరాదో అనేసందేహం

వచ్చింది మరల. ఇంతకూ రాధమ్మ స్త్రీ సమస్యలకు దరహామీద సలహా చెప్పగలదేమో కాని వ్యక్తిగత సమస్యలజోలికి ఆమె పోదేమోనని అనుమానం పొడసూపింది. ఏదిఏమయినా తనకన్నా వయసులో పెద్దది. అనుభవజ్ఞురాలు, విద్యావంతురాలు, పండిత కోవకు చెందినదీ అయిన రాధమ్మను సలహా అడగడం తప్పుగా తోచలేదు సావిత్రికి. ఒకరోజు ప్రొద్దున్నే రాధమ్మకు ఫోనుచేసి తన వ్యక్తిగత విషయంలో ఆమె అనుభవపూర్వకమైన సలహా కావాలని, తనకు ఆరోజు సాయంత్రం ఒక అరగంట కాలవ్యవధి కేటాయించాలని కోరింది. ఆ రోజున అంతకుముందే నిర్ణయించ బడిన భేటీలు వగైరాలు ఉన్నాయని మరునాడు సాయంత్రం అయిదుగంటలకయితే ఒక గంటవరకూ వ్యవధి ఉన్నదని రాధమ్మ సాదరంగా జవాబుచెప్పింది సావిత్రికి. ఆ మాటకు ఎగిరిగంటేసింది సావిత్రి. మరునాడు సాయంత్రానికి తన వ్యవహారానికి రాధమ్మ కాలాన్ని కేటాయింపు చేసుకుంది సావిత్రి.

మరునాటి సాయంత్రం కోసం ఎంతో ఆసక్తితో ఎదురుచూడ సాగింది సావిత్రి. రాధమ్మ వాటాకు పోవాలంటే తన వాటామీదు గానే పోవాలి. ఆమె రాకను గమనించవచ్చని సాయంత్రం నాల్గు గంటలనుండే తన వాటావాకిలి సగం తీసిపెట్టి తను ద్రాయింగు రూములో వాకిలికి ఎదురుగావున్న కుర్చీలో కూర్చున్నది. సరిగ్గా నాలుగున్నర గంటలకు రాధమ్మ విశ్వవిద్యాలయం నుండి తన వాటాకు చేరింది. ఈ సంఘటనను గమనించిన సావిత్రి తన వాటా వాకిలి తలుపువేసి రాధమ్మ దగ్గరకు వెళ్ళడానికి ఉచిత వేషదారణ చేయసాగింది. అయిదు గంటలకు అరనిమిషం ఉన్నదనగా సావిత్రి రాధమ్మ వాకిలి తలుపుకువున్న డోర్ బెల్ స్విచ్ నొక్కింది

గంట మోగడమూ రాధమ్మే స్వయంగా తలుపుతీయడం క్షణంలో
 జరిగిపోయాయి. రాధమ్మ సావిత్రిని కౌగలించుకొని చేయిపట్టుకొని
 సగారవంగా లోపలికి తీసుకొనివెళ్ళి డ్రాయింగురూంలో సోఫాలో
 కూర్చోబెట్టి తను ఆమెకు ఎదురుగావున్న కుర్చీలో కూర్చున్నది.
 ఇంతలో రాధమ్మ ఇల్లునడిపి పనికత్తె రెండు గ్లాసులలో
 మజ్జిగతెచ్చి టీపాయ్ మీదపెట్టి వెళ్ళింది. మళ్ళీవచ్చి వేయించిన
 వేరుసెనగవప్పులు రెండు సాసర్లలోతెచ్చి గ్లాసుల ప్రక్కనపెట్టింది.
 వాటిని స్వీకరించమని రాధమ్మ సావిత్రిని కోరింది.

“ఇప్పుడే కాఫీత్రాగి వచ్చానండీ” అంది సావిత్రి.

“పరవాలేదమ్మా. మజ్జిగేగా నేను ఇస్తున్నది” అంటూ
 పుచ్చుకోమంది రాధమ్మ.

ఇక బెట్టుచేయడం అమర్యాదగా అంటుందని భావించింది
 సావిత్రి. వేరుసెనగ వప్పులు రెండు నోట్లోవేసుకొని మజ్జిగకాస్త
 త్రాగింది.

“నేను తమ సలహాకోసం వచ్చానండీ” ఉపకరిమించింది
 సంభాషణను సావిత్రి.

“చెప్పావుకదమ్మా నీన్న ప్రొద్దున. అడగదలుచుకుందేదో
 అడుగు సందేహించకు. నీ పిన్నిలాంటిదాన్ని” అన్న రాధమ్మ
 మాటలు సావిత్రికి కొంత గుండెధైర్యాన్ని సమకూర్చాయి.

కథ ఎలా మొదలుపెట్టాలో ఆమెకు తెలియటంలేదు. పైగా
 అడగదలుచుకున్న విషయాన్ని ఎలా రాధమ్మకు తెలియజెప్పాలో
 సావిత్రికి అవగతం కావటంలేదు. ఎలాగో మనసు దిటవు చేసుకొని
 నెమ్మదిగా దగ్గింది సావిత్రి.

“నేను ఒంటరిగా పిల్లలతో కాలక్షేపం చేస్తున్నాను. మీకు తెలుసుగదా?” అనగలిగింది సావిత్రి.

“ఆ విషయం నాకు తెలుసుగదమ్మా”

“నేను విధవాలిని. వారు సంవత్సరం క్రిందటనే నన్ను వదిలివెళ్ళారు. అప్పటికి నాకు ఇద్దరు పిల్లలు. వాళ్ళకు ఒకరికి నాలుగేండ్లు, రెండవ పిల్లకు రెండేండ్లు.” సావిత్రి కంఠరుద్ధమయి మరి మాట పెగిలిరాలా.

“అయ్యో పాపం ! ఆ సందర్భం నాకు తెలియదమ్మా. ఇంత చిన్నదానికి నీకు అంతపెద్ద కష్టమొచ్చిందే” తన దయాద్రవ హృదయాన్ని ప్రకటించింది రాధమ్మ.

“ఈ ఏడాది నరకయాతన అనుభవించాను. వారి స్మృతులే నాకు ఒక రకంగా అండ ! మరో రకంగా శాపం”

“అవునమ్మా ! అర్థం చేసుకోగలను నేను”. స్త్రీ పరిస్థితిని మరో స్త్రీ మాత్రమే అర్థం చేసుకోగలదనే భావం స్ఫురింపజేస్తూ ఆనందంగా పలికింది రాధమ్మ.

“నేను వయస్సులో ఉన్నాను. పుష్టికరమైన ఆహారం తీసుకుంటున్నాను. అందరికుండే కోరికలు నాకూ ఉన్నాయి. అందరిలాగా సుఖపడాలనే వాంఛ ఉంది. అది నన్ను ఉక్కిరి బిక్కిరి చేస్తున్నది. తట్టుకోలేకుండా ఉన్నానమ్మా” తల దించుకొన్నది సావిత్రి.

“ఇంత వివరంగా చెప్పాలటమ్మా నాకు. ముందుగానే గ్రహించాను నీ విషయ స్థితిని” అదేమీ తప్పుకొన్నట్లు పలికింది రాధమ్మ.

“పెద్దవారు, పండితులు. జీవితాలను సానుభూతితో పరిశీలించగల సత్తాకలవారు కనుక మిమ్మల్ని ఆశ్రయించాను” అనగలిగింది సావిత్రి అతికష్టమీద.

“చూడమ్మా! స్త్రీ పురుషులకు కోరికలుండటంలో తప్పులేదు. వాటిని తీర్చుకోవాలనడం సహజం. చిక్కు అల్లా పరిస్థితులు అనుకూలించనప్పుడే వస్తుంది. అంటే నీబోటివాళ్ళ కేసులలో సంఘర్షణ ఏర్పడుతుంది మనస్సులో. ఒకవైపు సామాజికనీతి మరోవైపు వ్యక్తిగత స్వేచ్ఛ, రెంటికీ వైరుధ్యం ఉంటుందిగదా. అదేనండి నా స్థితి ఏం చెయ్యమంటారు నన్ను ఈ పరిస్థితిలో?”

“ప్రతివ్యక్తికీ కామవాంఛ ఉంటుంది. దానిని పెండ్లిద్వారా సమాజానికి సమ్మతం చేయిస్తారు; గుర్తిస్తూ శాసనాలు చేశారు. వివాహానికి అటూ ఇటూగా అంటే వివాహానికి ముందు, వివాహానికి వెలుపల కామవాంఛ తీర్చుకోవటం అధర్మమని ఆధికారంగా ప్రకటించింది సమాజం.” వ్యక్తిగత నీతికి, సామాజిక నీతికిగల అనుబంధాన్ని వివరించింది రాధమ్మ.

“నా కేసు” సందేహాన్ని వెలిబుచ్చింది సావిత్రి.

“నిజమేనమ్మా! నీ కేసు మరొకరకంది. కాని దానినీ విడిచి పెట్టలేదు ధర్మకాస్త్రజ్ఞులు. విధవను కోరికలు చంపుకోమని ఆజ్ఞాపించారు.”

“ఒధురుడికి లేని నీతి విధవరాలికి ఏర్పాటు చేయడం అన్యాయం కదండీ” ఒక్కొక్క పదమే మెల్లగా పలికింది.

“అవును. అది ద్వంద్వనీతి. అంతేకాదు సక్షపాతయుతమైన నీతి. స్త్రీలను అణచివేసే ఉద్దేశ్యంతో ఏర్పాటు చేయబడిన పద్ధతి అది” ఆవేశంతో మాట్లాడింది రాధమ్మ.

సావిత్రి దిగ్భ్రాంతిచెందింది. ప్రశాంతవదనంతో నిబ్బరంగా ఉండే రాధమ్మ హృదయంలో ఇంత బడబాగ్ని రగులుతోందని సావిత్రి ఎప్పుడూ ఊహించలేదు ; ఊహించటానికి సాధ్యమూ కాదు.

“అయితే ఆ నీతిని అతిక్రమించటంలో తప్పులేదుగా?” ప్రశ్నించింది సావిత్రి.

“తప్పొప్పులు ఆ యా పరిస్థితులను బట్టి ఉంటయ్యమ్మా”

“మీరు అనేది నాకు అర్థంకావటంలేదు. క్షమించి వివరిస్తారా” భయపడుతూ, జాలిగా అడిగింది సావిత్రి.

“ఏం లేదమ్మా ! సంతానంవున్న విధవరాలి స్థితివేరు ; సంతానంలేని విధవ స్త్రీ పరిస్థితివేరు. అదీ నా భావం”

“అంటే నాబోటి వారికి నిష్కృతి లేదంటారా?”

“అంతటి దుర్మార్గానికి నేను ఒడికట్టును సావిత్రి” రాధమ్మ గొంతు జీరపోయింది.

“మరి” నీళ్ళు నమిలింది సావిత్రి.

“మనలో కొందరు స్త్రీలు తెలిసో తెలియకో, కావాలనో వద్దనుకునో ఎలాగయితేనేం కొంతమంది జీవులను ఈ భూ ప్రపంచంలోనికి తెస్తున్నారు. అలా వాళ్ళ జన్మకు కారణభూతులయినందువల్ల వారికి ప్రత్యేకమైన ఇబ్బందులూ, బాధలూ బాధ్యతలూ వస్తాయి. సంతోషమూ, అనందం సంగతి నేను చెప్పనక్కరలేదు. ఆ బాధ్యతలను మానవుడైన ప్రతిజీవి నిర్వర్తించాలి. అదే నా భావం” విశదపరిచింది రాధమ్మ.

“అయితే మీరనేది సంతానం పురోభివృద్ధి కోసం, అనందం కోసం నాబోటివాళ్ళు ఆత్మాహుతి చేసుకోవాలంటారు?” కొంచెం ఉద్రేకంతోనే అడిగింది సావిత్రి.

“అలా నిన్ను అగాధంలోకి తోసెయ్యను సావిత్రి. అంత అవ్వకురాదు కాదు ఈ రాధమ్మ”

తొందరపడి ఆమె మనస్సును నొప్పించానేమోనని బాధ పడ్డది సావిత్రి. కాని ఆమె సందేశం తనకు జీవన్మరణ సమస్య కనుక ఉద్రేకపడ్డది.

‘ఐ యామ్ సారి’ తన పశ్చాత్తాపాన్ని వెలిబుచ్చిందిసావిత్రి.

“ఏం తప్పుచేయలేదమ్మా నీవు. నీ వయసులో నేనూ అంత ఉద్రేకంలో ఉండేదాన్ని పైగా నా తీర్పు నీకొక సవాల్ గా భావించావు కదా?” అనునంబుంచింది రాధమ్మ.

“అయితే, ఇప్పుడు నేను”

“సావిత్రి : ఇది జాగ్రత్తగావిను. ప్రపంచంలో అన్నిటి కన్నా సులువయింది సలహా చెప్పడం. అది రెండురకాలుగా చెయ్యవచ్చు. ఇలా చేయాల్సిందని చెప్పడం ఒకటి. పరిస్థితులను విశ్లేషణచేసి, అందరి వ్యక్తుల సంక్షేమాన్ని పరిగణనలోకి తీసుకొని, సాధ్యాసాధ్యాలను గమనించి ఈ పరిస్థితులలో నేనుంటే ఇలా ప్రవర్తిస్తాను ; ఏం చెయ్యాలో నీవే తేల్చుకో అని చెప్పటం రెండవది. నేను ఎప్పుడూ రెండవ విధానాన్ని అభిమానిస్తాను ; అనుసరిస్తాను.”

“సరే : నా పరిస్థితులలో మీరుంటే మీరు ఎలా సమస్యను పరిష్కరించుకుంటారు.” ప్రశ్నించింది మరోసారి.

“స్త్రీ వాంఛలను, సంతానపు సంక్షేమాన్ని సమన్వయం చేసుకునే పద్ధతిని ఆమోదిస్తాను.”

“ఇంకా స్పష్టంగా చెప్పండి” కోరింది సావిత్రి.

“నీ జీవితంలోని ఒంటరితనాన్ని పటాపంచలు చేయగల వ్యక్తి నిన్ను అభిమానించి, గౌరవించి, ప్రేమించగల పురుషుడు మాత్రమే. అలాంటి పురుషుడు నీ జరుపు బాధ్యతలను అంటే నీ సంతానపు యోగక్షేమాలకు కూడా బాధ్యత వహించగలడు. అలాంటి పురుషుడు నీ జీవితంలో ప్రవేశించే వరకు నీవు వేచి ఉండాలి. త్వరపడకూడదు. అడ్డదారులుగా కన్పించేవి ప్రమాద కరంగా పరిణమిస్తాయి. జీవితంలో నిజానికి అడ్డదారులు పనికి రావు. ఎప్పటికీ - సుదూరమైనా - ప్రజలందరూవాడే రహదారియే మేలు; కాకపోతే కాలహరణం జరుగవచ్చు. ఆ ఇబ్బందిని భరించాలి. తప్పదు; మరోమార్గం నాకు కనిపించటంలేదు” రాధమ్మ ముగించింది తన సందేశాన్ని.

ఆమెకు కృతజ్ఞతతో నమస్కరించి వెళ్ళిపోయింది సావిత్రి.

9

సావిత్రి వెళ్ళిన తరువాత రాధమ్మ మనస్సు తుపానుసమయంలో సముద్రంవలె అల్లకల్లోలమయింది. అంతలాపు నిబ్బరంగల మనిషికి ధృతిపోయింది. పనిమనిషిని పిలిచి ఎవరైనావస్తే “అమ్మగారికి తల నొప్పిగావుండి పడుకున్నారు రేపు ఫోనుచేసి రండి” అని చెప్పమంది. పడకగదిలోకి వెళ్ళి తలుపేసుకొని, దుస్తులు మార్చుకొని, నిద్రోచితమైన ఉడుపులు ధరించి ప్రక్క మీదకు వ్రాలింది.

పరుపుపై శయనించేదే కాని నిద్రవస్తేనా. ఆ పరిస్థితిలో నిద్ర ఎలా సాధ్యమవుతుంది ఎవరికైనా? ఆమె జీవితాన్ని ఒకసారి పరిశీలన చేయటం ప్రారంభించుకొంది. తన గత జీవితంలోని ముఖ్య సంఘటనలను నెమరువేసుకోసాగింది.

తను మెట్రిక్యులేషను ప్యాసవగానే తన పెండ్లి కోసం వరులను గాలించ ప్రారంభించాడు తన తండ్రి. తగిన వరుడు లభించలేదు. అంచేత చదివించాడు ఇంటర్మీడియేటు. తరువాత బి.ఎ., చదువుపూర్తయింది దారినబోయ్యే దానయ్యకు కట్టబెట్టటం ఇష్టంలేదు తన తండ్రికి. ఎం. ఏ., లో చేర్పించాడు. తను యూనివర్సిటీకి ఫస్టుగా ఉత్తీర్ణురాలయింది. విశ్వవిద్యాలయాధికారులు పిలిచి సాదరంగా తనకు లెక్చరర్ ఉద్యోగం ఇచ్చారు. మళ్ళీ వరల పేటను కొనసాగించాడు తండ్రి. తనకన్నా పైచదువు చదివిన వాడికోసం అన్వేషించాడు. చదువుకన్నా సంస్కారం ముఖ్యమని తను తండ్రితో చెప్పింది. ఆ మాటను ఆయన వినిపించుకోలేదు. ముగ్గురు వరులు తటస్థపడ్డారు తండ్రికి. ఒకడు ఏబది వేల కట్నం కోరాడు ; మరొకడు తన అమెరికా ప్రయాణానికి, అమెరికా చదువుకు ఖర్చులు కోరాడు. మూడవ అతడు తనని ఉద్యోగం మానివేయమని కోరాడు. మొదటిదానికి తన తండ్రి ఇష్టపడ్డాడు తను తిరస్కరించింది. రెండవ సంబధాన్ని తను మొదట్లోనే తృణీకరించింది. మూడవదానిని గురించి తను ఆలోచించనని తండ్రితో చెప్పింది. అలా మూడుసంబంధాలు తన వరంగా ముక్కచెక్కలయ్యాయి. తన తండ్రి కృశించిపోయాడు పిల్ల పెండ్లి చేయలేకపోయానే అనేదుఃఖంతో. మధ్య మధ్య, చదివించకుండా బాల్యవివాహం చేస్తే బాగుండేదని వాపోయేవాడు. చదివించి కూతురుకు అన్యాయం చేశాననే దోషభావంతో కుమిలిపోయాడు. దాంతో ఆయన మరణించాడు డెబ్బదవయేట. ఆ వయస్సులోనున్న భర్తను పోగొట్టుకున్న తన తల్లి ఏడాది గవడకముందే తననివిడిచివెళ్ళింది. తనకు నా అనే వారెవ్వరాలేరు. తన పెళ్ళి విషయం ఆలోచించేవాళ్ళెవరూ మిగలలేదు తనకు.

తన యోగక్షేమాలకు తనే బాధ్యతవహించాల్సి ఉంటుందని గ్రహించింది రాధమ్మ.

సుబ్బారావు ప్రవేశించాడు శన జీవితంలో. అతడు తన డిపార్టుమెంటులోనే లెక్చరరు. తెలిషకలవాడే ; ప్రతిభావంతుడే అందగాడు కాదుకాని అనాకారికాడు. ఉద్యోగ ధర్మంగా ఏర్పడిన పరిచయం స్నేహంగా మారింది. అతడు తనను వివాహవిషయం అభ్యర్థించేదాకా వచ్చాడు. తన ఇంటి స్థితిగతులను వివరించాడు. తన చెల్లెలుకు పెండ్లి కావాలట. అందుకని తల్లిదండ్రులు తనకు వరకట్నం కోరుతున్నారట. అందుకని తనను వివాహమాడ మని కోరటానికి సంకోచిస్తున్నాడట. ఈ విషయం తెలియగానే తను తోకత్రొక్కిన త్రాచయింది అన్యవదేశంగా వరకట్నం కోరు తున్నాడని గ్రహించింది. మరునాడు వివాహప్రస్తావన తేవద్దని అతనితో ఖండితంగా చెప్పింది; స్నేహితులంగా మిగిలిపోదామని అన్నది. నిరాశతో వెళ్ళిపోయాడు సుబ్బారావు. వివాహమయిన తరువాత తన చెల్లెలిపెళ్ళి బాధ్యతను వంచుకోమని అతడు అర్థిస్తే తను ఎంతో ఇష్టంగా ఆ భారమంతా మోయపూనేది ; కాని షరతులుపెట్టి లొంగే ఘటనూతను.

రజనీకాంతారావు కథ మరోరకంగా నడిచింది. అతడు కథలు నవలలు రాస్తాడు ; సాహితీవరుడు. అతని రచనలలో ఉదాత్త ఆశయాలూ, భావాలూ ప్రస్ఫుటంగా ఉంటాయి. మహిళా సంక్షేమానికి ప్రాధాన్యతఇస్తాడు కథలలో. స్త్రీని సమాన హోదాతో చూడాలని ఉద్బోధిస్తాడు నవలలో. స్ఫురద్రూపి. సంభాషణా చాతుర్యం అతని సొమ్ము. గంభీరమనస్కుడిలా కనిపిస్తాడు. అతని రచనలు చదివేది తను. అందువల్ల అతనిని పరోక్షంగా ఆరాధించటం మొదలుపెట్టింది. అతని హిందు అభిలషణీయంగా

తోచింది తనకు. సాహితీపరురాలైన తన స్నేహితురాలి ద్వారా అతని పరిచయాన్ని సంపాదించింది. రజనీకాంతరావును ఒకరోజు తన ఇంటికి ఆహ్వానించింది. పిచ్చాపాటి మాట్లాడుకున్నారు. అతని కళ్ళల్లో కళ్ళుపెట్టి తను ఆరాధనాభావంతో చూస్తున్నది. ఇంతలో అతడు తన భుజంపై చేయివేశాడు. ఈ చర్యయొక్క అసంబద్ధతకు తను కంపించిపోయింది. అది పశుప్రవృత్తిగా తాను భావించింది. తనను గురించి అతనికి ఏమీ తెలియదు. ప్రథమ పరిచయంలోనే కామవాంఛను అతడు బహిర్గతం చేయటం తనకు ఎబ్బెట్టుగా తోచింది. అతని చేతిని తీసివేసింది. బహుశః అతనికి అది షాక్ కల్గించివుంటుంది. సెలవు తీసుకొని వెళ్ళిపోయాడు. తరువాత తెలిసింది. అతడిది భ్రమరజీవితమని. అతనికి ఇద్దరు భార్యలూ, నల్లరు పిల్లలున్నారని. నగరంనిండా అతనిచే మోసగింపబడి అణగారిన అతివలు అనేకమంది ఉన్నారని.

సోమేశ్వరరావు తనకు తటస్థించిన మూడోవ్యక్తి. అతగాడు ఒక దినపత్రికలో పనిచేస్తున్నాడు. అతని రచనలలో సునిశితత్వం, పరిశీలనాదృష్టి, స్పష్టత, ఒక ఆదర్శమూ, ఒక లక్ష్యమూ, ఉచిత పదప్రయోగం, వాక్యవిన్యాసం, లయ, శయ్య, శైలి అన్ని ప్రస్ఫుటంగా గోచరమవుతాయి. అతని వ్యాసాలను తను తప్పకుండా చదివేది. ఒకసారి తన వ్యాసపరంపర ప్రచురణ విషయం పత్రికా సంపాదకునితో ప్రసంగించటానికి తను వెళ్తే అతడు సంపాదకుని గదిలో ఉన్నాడు తనకు అతనిని పరిచయం చేసాడు సంపాదకుడు. తన విజిటింగుకార్డు ఇచ్చింది. మర్యాదగా తన విజిటింగు కార్డును అతడు తనకిచ్చాడు. అదే అతనితో ప్రథమ పరిచయం. అతనిని గుఠించి వాకబుచేసింది. అతడు బ్రహ్మచారి యని అతనికి బాదరబందీలు ఏమీలేవని. అంతేగాక అతడు

స్వతంత్ర స్వభావం కలవాడని ఆమెకు తెలిసింది. అతడే తనకు యోగ్యమయిన వరుడు. అందులో ఆనుమానంలేదు. అతనిని ఎలాగైనా వివాహమాడాలి. అప్పుడు తనకు జీవితంలో సుఖమూ, తృప్తి లభిస్తాయి.

అతనికి ఫోనుజేసి తన ఇంటికి ఆహ్వానించింది. అతడు వచ్చాడు. ఎంతో ఉల్లాసంగా గడిచింది ఆ సాయంత్రం. వారం రోజులయిన తరువాత అతడు ఫోనుచేశాడు తన ఇంటికి ఆహ్వానిస్తూ. తను గెంతుతూ వెళ్ళిందంటే అతిశయోక్తి కాదు. అంత ఉత్సాహంగా వెళ్ళింది. అతని అతిథి యూవ తీరు తనను ఆకర్షించింది. ఎన్నో అంశాలను చర్చించారు. ప్రపంచ రాజకీయాలనుండి స్త్రీలయెడ పురుషులు ప్రవర్తించేతీరు దాకా ముచ్చటించుకున్నారు. ఆ రోజు తన సంతోషానికి మేరలేదు. కృతనిశ్చయ అయింది తను అతడే తనకు తగినవాడని.

రాకపోకలు సాగాయి. నాలుగునెలలు ఇట్టేగడిచిపోయాయి. ఇద్దరూ ఉపాశ్రయంలో విహరిస్తున్నారు. తామిద్దరు జతకావడం సమంజసమని ఇద్దరూ భావించటం మొదలుపెట్టారు. ఒకరోజు రాత్రి భోజనానంతరం సోమేష్వరరావు తన ఇంటికి వచ్చాడు. మామగారు అయిన త్యాగ భోజనానికి లెక్కపడితను. అతడు ఆహ్వానాన్ని సంతోషంగా అంగీకరించాడు. ఎదురెదురుగా కూర్చుని ఒకరికళ్ళకోకి మరొకరు చూస్తూ తృప్తిగా భోంచేశారు. డ్రాయింగురూంలోకి వచ్చి కూర్చున్నారు ఇద్దరూ. తాంబూలపు పళ్ళాటెచ్చి టీపాయ్మీద పెట్టివెళ్ళింది వనిమనిషి. తనే స్వయంగా ఈనెలతీసి తమలపాకు చిలకలుచుట్టి అతని చేతికి అందించింది. ఆ సందర్భంలో అతని ప్రేళ్ళను తనప్రేళ్ళుతాకాయి. ఆ స్పర్శతో

తను పులకితరాలయింది. ఈ రోజు సోమేశ్వరరావు తనవాడు కావాలి. అలస్యానికి తావులేదు. తనకున్నగర్వం, అభిజాత్యం ఎగిరిపోయాయి. అతనిని కవ్వించదలసింది.

“మీరు భోంచేయగానే నిద్రపోతారేమో” అన్నది తను సాభిప్రాయంగా.

“నాకు వీలెక్కడ. రాత్రి ఒంటిగంట వరకు రాతకోతలతోనే సరిపోతుంది” జవాబిచ్చాడు రావు.

“నేనూ నిద్రపోను. కాని నాకు చెడ్డఅలవాటుంది. ఒక అరగంట పడకమీద మేనువచ్చాలి. అంతే నాకూ నిద్రరాదు అర్ధరాత్రిదాకా”.

“నేనిక్కడకు రుచ్చిని నీకు శ్రమ ఇస్తున్నాను” అన్నాడతను.

అప్పటికే ఇద్దరివధ్యా చనువుపెరిగింది. అతడు ఆమెను ‘నీవు’ అని సంబోధించటం మొదలుపెట్టి చాలకాలమయింది. తను అతనిని ‘రావు’ అని అప్యాయంగా పిలుచుకునేది.

“రావూ! పడకగదిలోకిపోదాం నీకు అభ్యంతరంలేకపోతే నేను పడకపై విశ్రమిస్తాను. నీవు ప్రక్కన కుర్చీలో కూర్చొని మాట్లాడుతూవుండు. నీ మాటల మాధుర్యాన్ని తనివెత్తిరకోల గలను.” రాధమ్మ రావును అప్యాయంగా అహ్వానించింది.

తను లేచి పడక గదిలోనికి వెళ్ళింది. అతడు తనను అనుసరించాడు. అతడు మాట్లాడుతున్నాడు. తను ఊకొట్టున్నది. తన కన్నులు అరమోడ్పుగా ఉన్నాయి. తను తన్మయత్వంలో ఉంది. చటుక్కున బెడ్స్పిచ్ నొక్కింది. అంధకారంలో రావును

తన ఒళ్ళోకి లాక్కున్నది. తనివితీరా ముద్దాడింది. వరివ్వంగ సుఖాన్ని పొందింది. తన వలువనూ అతని దుస్తులనూ తీసిపారేసింది. తామిద్దరూ - ఒకరి తనువు మరొకరి తనువును ఒరుసుకుంటూ - చాలసేపు ఉండిపోయారు. సముద్రంలో పెద్ద అల వచ్చింది. వడ్డును కొట్టుకొని విరిగిపోయింది. మంచుకొండ చూడముచ్చటగా ఉంది ; విరిగిపడింది. అరటిచెట్టు పువ్వుపూసింది. రేపోమాపో గెల బయట పడుతుందని గంపెతాస. గాలికి నేలకొరిగింది. సోమేశ్వరరావు నపుంసకుడు. హఠాత్తుగా బాంబుప్రేలి తన నెత్తిన వడ్డట్టయింది. ఇక జీవితంలో వివాహప్రయత్నం చేయలేదు తను.

10

అది సంగారెడ్డిలోని ' హోటల్ శాంతి '. సంగారెడ్డి మెదకు జిల్లా ముఖ్యపట్టణం. జిల్లా కేంద్రమేగాని జనాభా అరువది వేలకు మించదు. అభివృద్ధి చిహ్నాలులేవు ఆ ఊళ్ళో. పరిశ్రమలు లేనట్లే లెక్క. విద్యాలయాల సంఖ్య బహుస్వల్పం. నాగరికత ఇంకా గట్టిగా ఆ ప్రాంతాన్ని తాకినట్లులేదు. ఆ ఊళ్ళోకల్లా ' హోటల్ శాంతి ' చెప్పుకోదగ్గది. దాంట్లో ప్రవాసులకు నివాసయోగ్యంగా ఇరవయి గదులున్నాయి; అందులో అయిదు మాత్రం డబుల్ గదులు. ఆ హోటల్ కు వచ్చారు శనివారం రాత్రి ప్రకాష్ పద్మజలు. డబుల్ రూం కావాలన్నాడు కొంటరులో ప్రకాష్. రిజిష్టరులో నమోదుచేశాడు తమ పేర్లను ప్రకాష్; శ్రీమతి ప్రకాష్ గా. దస్కతు చేశారు ఇద్దరూ. వెంటనే తమకు కేటాయించబడిన రీవ నెంబరు గదికి వెళ్ళారు. అప్పటికే రూముబాయ్ తలుపుతీసి, కూజాలో మంచినీళ్ళు పెట్టి ఏమయినా కావాలేమో అని నిల్చున్నాడు. ఒక అరకిలో ద్రాక్షపండ్లూ, రెండు కప్పులు కాఫీ కావాలని అయిదు

రూపాయలిచ్చి పంపాడు ప్రకాష్. తలుపువేశాడు. పద్మజ ప్రికాష్ కౌగిలిలోకి దూకింది. అలా ఎంతకాలం గడిచిందో వారికి తెలియదు. డోర్ బెల్ మోగింది. పద్మజ కుర్చీలో కూలబడింది. రూమ్ బాయ్ వారు కోరినపండ్లు, కాఫీ అందించి, చిల్లరపై కం ఇచ్చి నుంచున్నాడు కారియర్ భోజనం తేవాలేమోనని. “భోజనంచేసి వచ్చాం, రేపు ఉదయం ఆరు గంటలకు రెండు కప్పులు కాఫీ తీసుకురా” అని ప్రికాష్ అతని చేతిలో ఒకరూపాయి ఉంచాడు. బాయ్ వెళ్ళిపోయాడు. గది తలుపు గడియబిగించాడు ప్రికాష్. పద్మజ బాత్ రూములోకి వెళ్ళి దుస్తులు మార్చుకొనివచ్చి కూర్చున్నది. ప్రికాష్ ఆమెను తదేకదృష్టితో చూడసాగాడు.

“ఏమిటా కొరుక్కుతినే చూపులు” లాలనగా తిట్టింది పద్మజ. ప్రికాష్ హడావుడిగా బాత్ రూంలోకివెళ్ళి తిరిగివచ్చాడు బనియనుతో తెల్లని గూడకట్టుతో. ఆమె ప్రక్కన మరోకుర్చీలో కూర్చున్నాడు. ఇద్దరూ కాసేపు మాట్లాడలేదు. ఎవర మనస్సుల్లో ఏమి ఉహలున్నాయో !

ఇది వారిద్దరి జీవితంలో ఆ పూర్వ పరిస్థితి. ఇద్దరూ అవివాహతులు. లోకం దృష్టిలో దాంపత్య జీవితానికి ఇంకా అర్హత సంపాదించుకొనని వ్యక్తులు. కాని వారిరువురు హోటలువారి రికార్డులో భార్యాభర్తలు. తమ అంచనా ప్రకారం ప్రియసీ ప్రియులు ; ఆలుమగలు. దాంపత్యజీవితం ప్రారంభించనున్న జంట. కాకపోతే పద్మజను అన్యాయం చేస్తున్నానేమోనని ప్రికాష్ కు సంకోచం. ప్రికాష్ ను తొందర పెట్టున్నానేమోనని పద్మజకు అనుమానం.

పావుగంట ఆలాగడిచింది. పద్మజలేచి పడకమీదికి చేరింది. ప్రకాష్ వైపు చేతులు చాచింది. ప్రకాష్ ఆమె కౌగిలిలో ఇమిడి పోయాడు. ఆమె అతనిని చుంబించింది. అతడు ఆమెకు చేరువగా జరిగాడు. ఆమె పడకపై ఒరిగింది. అతడు ఆమె ప్రక్కకు ఒరిగాడు. అతడు ఆమె అధరపానం చేశాడు. ఆమె అతని జుత్తు లోకి చేయిపోనిచ్చింది. 'యుద్ధంలో గెలిచిన యోధునికి కవచం అవసరం ఏమిటి?' అంటూ ఆమె బ్లాజు గుండీలను విప్పాడు. ఆమె వయోధరాలు అతనికి కనులవండువ చేశాయి. ఆమె అతనిని అక్కున చేర్చుకుంది. ఈ సారి ముద్దుపెట్టుకోవటం ఆమెవంతు. అతడు ఆమె దుర్గంలో బంధితుడయ్యాడు. ఆమెలో విజయగం్వం; అతనిలో తన్మయావస్తా. ఇద్దరికీ సంతోషం. ఇది విచిత్రసన్నివేశం; మధురానుభూతి.

ఆ రాత్రి ప్రకాష్ పద్మజలకు ప్రొద్దుపోయేవరకు నిద్రలేదు. కలయికలు, విడిపోవటాలు, మ ర ల సంయోగాలు, మరల వియోగాలు ఇలా కాలందొర్లిపోయింది. తృప్తితో నిద్రలోకి జారు.

తెల్లవారుజామున నాల్గుగంటలకు గదితలుపు ఎవరో దబదబా బాదినట్లు పెద్ద చప్పుడయింది. అలికిపడిలేచారు ప్రకాష్ పద్మజలు. ఒకరినొకరు కలయజూచుకున్నారు. ఇద్దరి వంటిమీద ఏ మాత్రం అచ్చాదనలేదు. ఒకరినొకరి చూచి మరొకరు నవ్వుకున్నారు. చకచకా బయటికి వెళ్ళే దుస్తులు వేసుకున్నారు. ఆమె కుర్చీలో కూర్చున్నది. ప్రకాష్ తలుపు తీశాడు. జబర్దస్తీగా పోలీసు డి.ఎస్.పి., సర్కిల్ ఇనస్పెక్టరు, సబ్ ఇన్స్పెక్టరు లోనికివచ్చారు. బయట నల్లరు పోలీసులు కారిడరులో ఉన్నారు.

“మిమ్మల్ని అరెస్టు చేస్తున్నాం. వదండి పోలీసు స్టేషనుకు” గర్జించాడు డి.ఎస్.పి.

“ఎందుకు సార్ : ఏం తప్పచేశాం మేము. హోటల్ గదిలో ఉండటమే సరమా!” అడిగాడు ప్రకాష్.

తన అధికారాన్ని సవాలు చేస్తున్నట్లుతోచింది. డి.ఎస్.పి.కి. సి.ఐ. ని పిలిచి వీళ్ళను స్టేషనుకు తీసుకుపో అని ఉత్తరువు జారీ చేసి వెళ్ళిపోయాడు.

సామాను సర్దుకోటానికి అయిదు నిమిషాలు వ్యవధి ఇచ్చాడు సర్కిల్ ఇన్స్పెక్టరు.

ప్రకాష్ పద్మజలు గది వెలుపలికి వచ్చారు. కారిడరులోనికి రాగానే ప్రక్క గదిలోనుండి ఒక యువకుడూ యువతీ బయటికి వచ్చారు. వారినిచూచి సర్కిల్ ఇన్స్పెక్టరు “నమస్కారం కృష్ణారావుగారూ” అన్నాడు.

“నమస్కారం ఇన్స్పెక్టరుగారూ” అన్నాడు ఆ యువకుడు. ప్రకాష్ పద్మజలను పోలీసు స్టేషనుకు తీసుకెళ్ళారు. సర్కిల్ ఇన్స్పెక్టరు వెళ్ళిపోతూ కేసు విచారించమని ఉత్తరువు ఇచ్చాడు సబ్ ఇన్స్పెక్టరుకు.

తెల్లవారింది. సబ్ ఇన్స్పెక్టరు విచారణ ప్రారంభించాడు. ప్రకాష్ పేరు, చిరునామా, ఉద్యోగమూ అలాగే పద్మజ పేరు, చిరునామా, ఉద్యోగం అడిగి తెలుసుకొని కాగితంపై నమోదు చేసుకున్నాడు.

సబ్ ఇన్స్పెక్టరు యువకుడు. మంచివాడుగా కన్పడ్డాడు ప్రకాష్ కు. ప్రకాష్ ధైర్యంచేసి అడిగాడు.

“సర్. మమ్మల్ని ఎందుకు అరెస్టుచేశారు?”

“ఎంత అమాయకుడివయ్యా ! బ్రాధెలు అట్టకీంద అరెస్టు చేశాం” అన్నాడు ఇనస్పెక్టరు.

నిందితులిద్దరూ ప్రభుత్వ ఉద్యోగులు అని తెలుసుకున్న ఇనస్పెక్టరు వారితో సానుభూతిగా మాట్లాడటం మొదలుపెట్టాడు.

“మాపై మోపిన నేరమేమిటండీ?” మళ్ళీ ప్రశ్నించాడు ప్రొకాష్.

“బ్రాధెలులో వ్యభిచారం చేయడం”

“కేసు ఎవరిమీద అండీ?” వద్దజ అడిగింది.

“నీమీదేనమ్మా! అతనిమీద కేసులేదు” ఇనస్పెక్టరు జవాబు.

“ఏమనండి”

“ఇందాక చెప్పాను కదమ్మా”

“అంటే మీ ఉద్దేశం నేను డబ్బుకు వళ్ళు అమ్ముకునే మనిషినని. అంతేనా? చెప్పండి!” రెట్టించి అడిగింది వద్దజ.

“ఇనస్పెక్టరుగారూ : మేము అలాంటి వాళ్ళం కాము. ప్రేమించి పెళ్ళిచేసుకున్నాం. మా ఆదాయాలు చాల తక్కువ. కాపురముండబానికి ఇల్లు అద్దెకు తీసుకోలేక ఆయన లాడ్జిలో, నేను హాస్టలులో జీవితాలు సాగిస్తున్నాం. మమ్మల్ని అపనిందలపాలు చేయబోకండి” వద్దజ అవేశంగా చలికింది. ఇనస్పెక్టరు ఒకసారి ఇరువురి ముఖాలలోకి తీక్షణంగా చూచాడు. అతడికి వాళ్ళ కళ్ళల్లో నిష్కల్మషత్వం గోచరించింది.

“అయితే మీ పెండ్లి ఎక్కడ జరిగిందో, పెండ్లికి వచ్చిన పెద్దలెవరో చెప్పండి. పెండ్లి నిజమైతే మిమ్మల్ని వదిలేస్తాను” సద్బుధితోనే పలికాడు పోలీసు అధికారి.

ప్రకాష్ పద్మజలకు పచ్చివెలగకాయ పడ్డట్టయింది. ప్రకాష్ బుర్రకు ఏమీతో చటంలేదు. పద్మజబుర్ర పొదరసంలా ప్రవహించింది. తను ఎప్పుడో 'మేట్రీమోనియల్ క్రానికల్' అనే పత్రికలో చదివింది. గోపాలంగారనే సంఘసంస్కర్త హైదరాబాదులో ఉన్నాడని, ఆయన పరకట్నంలేని, కుల మత ప్రసక్తిలేని, మత తంతులేని వివాహాలకు ఆధ్వర్యం వహిస్తారని.

“మా పెండ్లి హైదరాబాద్లో జరిగింది. సంఘసంస్కర్త గోపాలంగారు మా పెండ్లి చేశారు.” ధైర్యంగా చెప్పింది పద్మజ.

ఆమె చొరవకు అచ్చెరువు పోయాడు ప్రకాష్.

ఆమె సత్వర సమాధానానికి తృప్తిచెందాడు పోలీసు ఆఫీసరు గోపాలంగారి పేరు పోలీసులకూ చింపరిచితమే.

“సరే కాలకృత్యాలు తీర్చుకొని కాఫీ టిఫిను తీసుకొని రెడిగా ఉండండి. పది గంటలకు హైదరాబాద్ వెళ్దాము.” అని వెళ్ళి పోయాడు ఇనస్పెక్టరు.

“పద్మజా ! ఎంత ప్రమాదంలో పడ్డాము. ఆలోచించకుండా గోపాలంగారి పేరు చెప్పావు” సందేహాన్ని వెలిబుచ్చాడు ప్రకాష్.

“ప్రకాష్ ! అప్పుడు ఆలోచించటానికి అవకాశం లేక పోయింది. వెంటనే జవాబు చెప్పాల్సివచ్చింది. ఏదైనా ఆయన పేరు ప్రతిష్టలనుజ్జటి ధైర్యం చేశాను. గోపాలంగారు మనకు అన్యాయం చెయ్యరు.”

పది గంటలకు పోలీసు వ్యానులో ప్రకాష్ పద్మజలు ఇనస్పెక్టర్ హైదరాబాద్కు బయలుదేరారు. అక్షిక్ పూల్ లోని కిరణ్ అపార్టుమెంటుకు చేరారు. దర్బానును అడిగి గోపాలంగారి

పాటు ఎడమవైపు బిల్డింగులో 307 నెంబరు అని తెలిసికున్నాడు ఇనస్పెక్టరు.

వెళ్ళి గోపాలంగారి డోర్ బెల్లు కొట్టాడు పోలీసు. తలుపు తెరిచారు గోపాలంగారు. వచ్చినవారిని లోపలికి ఆహ్వానించారు. ముగ్గురూ వెళ్ళి డ్రాయింగురూంలో అసీనులయినారు. ఇనస్పెక్టరు ఎందుకువచ్చిందీ సవివరంగా చెప్పాడు గోపాలంగారికి.

“మీరు వీళ్ళ పెండ్లి చేశారని ఈ అమ్మాయి చెప్పింది. నిజమేనా సార్?”

గోపాలంగారు పద్మజవంక చూచారు. ఆమె కళ్ళల్లో దైన్యం, ప్రార్థన కనుపించాయి గోపాలంగారికి.

ప్రకాష్ ముఖవంక చూచారు ఆయన. అతని కళ్ళల్లో నిష్కల్మషత్వం, నిజాయితీ గోచరించాయి.

“అవును ఇనస్పెక్టరుగారూ ! వీళ్ళ పెండ్లికి నేనే రెండు నెలలక్రింద ఆధ్వర్యంవహించాను. ఈ అమ్మాయి నిస్సందేహంగా ఇతని భార్య” గోపాలరావుగారు ధృఢంగా పల్కారు.

పోలీసు అధికారి తృప్తిగా గాలి పీల్చాడు.

ప్రకాష్ పద్మజలను ఉద్దేశించి

“గోపాలరావుగారి పుణ్యమా అని ఈ రోజుకు మీరు బయట వడ్డారు ; అవృష్టవంతులు. ఇక ఎప్పుడూ పరాయి ఊళ్ళల్లో మకాములుచేసి కష్టాలలో ఇరుక్కోవద్దు” హితవుచెప్పి గోపాలంగారికి నమస్కారంచేసి వెళ్ళిపోయాడు ఇనస్పెక్టరు.

ప్రకాష్ పద్మజలు గోపాలంగారి పాదాలనంటి నమస్కరించారు.

“అదేమిటరా నేనెప్పుడూ పాదాభివందనం చేయనీయను
ఎవర్ని నేను. ఇంతకూ ఇంత తెలివి తక్కువగా ఎందుకు
ప్రవర్తించారు?” అన్నారు గోపాలంగారు.

తమ ఆదాయాల సంగతి, తమకు ఇబ్బలేని విషయం,
ఒకరిని విడిచి మరొకరు సర్వకాలమూ ఉండలేని పరిస్థితి
వివరించారు ప్రొకాష్ వద్దజలు. వారిని ఆశీర్వదించి పంపివేశారు
గోపాలంగారు. తృప్తిగా నీట్టూర్పువిడిచారు ఆయన.

ఆ జంట చెట్టావట్టాలు వేసుకుంటూ నడిచిపోయారు. ఆ
సమయంలో 206 నెంబరు ప్లాటు తలుపు తెరుచుకుంది. సావిత్రి
బయటికివచ్చింది. ఈ జంటను కన్నార్పకుండాచూచింది. లిఫ్టులో
కిగిందికెళ్ళారు ప్రొకాష్ వద్దజలు.

11

ఒకరోజు ఇంగ్లీషు దినపత్రికలో ‘హిందూ’ లో రాధమ్మ
వ్యాసం ప్రకటితమయింది. దాని శీర్షిక “సంఘ సేవకుని
మనస్తత్వం.” వ్యాసంలో పరిశీలన గంభీరంగా ఉందని అది
చదివిన గోపాలంగారికి తోచింది. వ్యాసకర్తని అభినందించాలని
భావించాడు. ఆయన పద్ధతే అంత. ఒక మంచిపని ఎక్కడైనా
జరిగితే ఆ కార్యకర్తను అభినందించి వచ్చేదాకా ఆయనకు నిద్ర
పట్టదు. అది ఆయన నైజం. కొంతమంది దాన్ని చాదస్తే
మంటారు. ఎవరు ఏమి అన్నా తన అలవాటును మానుకోడు
ఆ పెద్దమనిషి. ఆమె పేరు ఎక్కడో విన్నట్లు తోచింది ఆయనకు.
జ్ఞాపకం చేసుకోవడం ప్రారంభించారు. వెంటనే స్ఫురించింది.

తను కాపురముంటున్న బిల్డింగులోనే మూడవ అంతస్తులోనే ఒక ప్లాటు వాకిలి తలుపుకు ఆమె పేరుగల సైనుబోర్డును చూచినట్లు గుర్తువచ్చింది. దుస్తులు వేసుకొని బయలుదేరాడు రాధమ్మ ప్లాటుకు గోపాలరావు.

రాధమ్మ ప్లాటు డోర్ బెల్ నొక్కాడు. ఆమె స్వయంగా తలుపుతీసింది. గోపాలంగారిని అంతకుముందు ఆమె ఆ బిల్డింగులో చూచింది కాని పరిచయంకాలేదు. గుర్తువట్టి సాదరంగా డ్రాయింగు రూంలోకి ఆహ్వానించింది. సోఫాలో కూర్చోమని వారితోచెప్పి పనికికైతే రెండు కాఫీలు తెమ్మనమని పురమాయించి డ్రాయింగు రూంలోకివచ్చి ఆరునకు ఎదురుగా కూర్చుంది.

“రాధమ్మగారూ : మీ పేరు విన్నాను. కాని మీ పరిచయ భాగ్యం కలుగలేదు ఇంతవరకు.”

“నేనూ తమిళు గురించి బహుభావిన్నాను. ఏమిటో ఒకే అంతస్తులో కాపురముంటున్నా, ప్రక్కవాటాలలో నివశిస్తున్నా, కలసి చూట్లాడడం జరగలేదు.” ఏదో నొచ్చుకుంటున్నట్లు మాట్లాడింది రాధమ్మ.

“మి వ్యాసం ఈ రోజు ‘హిందూ’ దినపత్రికలో ఇప్పుడే వచ్చింది. మీ సునిశిత పరిశోధన నన్ను ముగ్ధుణ్ణిచేసింది. మిమ్మల్ని అభినందించడానికి వెన్వెంటనే బయలుదేరి వచ్చాను.” అన్నాడు గోపాలంగారు.

“తమబోటి పెద్దల ఆశీర్వాచన ఫలితమే నా కృషి. మీ లాంటి వారి సంఘసేవ ముందు నేను చేస్తున్న పని సూర్యుని ముందు దివిటీ లాంటిది.” సమ్రతతో పలికింది రాధమ్మ.

“మా ఆవిడ కాంతం ఉన్నప్పుడు ఇద్దరం కలసి ఏదో మంచి కార్యక్రమం సాగించేవాళ్ళం. అసలు ఈ నా ప్రయత్నానికి ఆమెదే ప్రోత్సాహం. ఆమె దాటిపోయినా నేను పట్టుదలగా సాగిస్తున్నాను” అన్నాడు తాపీగా.

“అయ్యో! ఆమె చనిపోయారా? పాపం! ఈ వయసులో మీకు ఎంత కష్టంవచ్చింది” సానుభూతి చూపింది రాధమ్మ.

“కష్టాలు మనిషికికాక మానుకు వస్తాయా. కష్టం వచ్చి నందుకుగాదు నేను బాధపడేది. పుట్టినవాళ్ళమంతా గిట్టేవాళ్ళమే. కాంతం నన్ను వదిలి వెళ్ళినందుకు కాదు నాకు దుఃఖం. తను ప్రారంభించిన పనిని పూర్తిచేయకుండా, అది సాగటానికి కష్ట దిట్టాలు చేయకముందే ఆమె చనిపోయినందుకు నా సంతాపం.”

ఈ వాక్యాలు విని రాధమ్మ నిశ్చేష్టురాలయింది. ‘అబ్బ! ఈ మనిషికి ఎంత గుండె నిబ్బరం! భార్యమీద ఎంత గాఢానురాగం! ఆమె, కాంతం నిజంగా చాల అదృష్టవంతురాలు!’ మనస్సులో మెచ్చుకుంది రాధమ్మ.

“మీ దంపతుల సేవాకార్యక్రమాన్ని చూడటానికి నోచుకోని మేము నిర్భాగ్యులం” మనస్ఫూర్తిగా అభినందించింది రాధమ్మ.

“మా కించిత్తు సేవా దృక్పథాన్ని మెచ్చుకోవటం మీ సహృదయత్వానికి నిదర్శనం.”

“ఇలా ప్రసంగించటం, ఇంత వినమ్రతను అలవర్చుకోవడం మీ బోటి పండితులకు విజ్ఞులకు మాత్రమే సాధ్యం” మనసారా అభినందిస్తూ గోపాలంగారిని కొనియాడింది.

“అ, మర్చిపోయాను. మా సమితి కార్యలాపాల నివేదికను పంపుతాను. మీరు వాటిలోని లోపాలలోపాలను నిర్మోగమాటంగా బహిర్గతపరిచి నాకు తగు సలహాలను ఇవ్వమని మిమ్మల్ని కోరుతున్నాను.”

“ఎంత మాట ! నేను మీకు సలహాలివ్వదగ్గ దానినా ? ఏదైనా ఆ నివేదికను చదవాలని నాకు కుతూహలంగావుంది. నివేదిక పంపండి.”

“మీకు కాలేజీ టైం అయినట్టుంది. నేను వెళతాను. వెళ్ళే ముందు ఒక్కమాట. నేను నా మిత్రులు సడిపే అధ్యయన తరగతులలో మేము కోరినపుడు మీరు కనీసం ఒకసారి అయినా ప్రసంగించాలి.”

“అలా మీ కోరికను మన్నించడం నా విధ్యుక్తధర్మం ; అంతేకాదు నాకు మిక్కిలి సంతోషదాయకం.”

“వెళ్తానమ్మా” అంటూ నమస్కరించి వెళ్ళారు గోపాలం గారు. ప్రతి నమస్కారం చేసింది రాధమ్మ.

ఎంత విచిత్ర వ్యక్తి ! ఈ రోజు ఆయన పరిచయం కావడం తన అదృష్టమని భావించింది రాధమ్మ.

12

మేజర్ గున్నే శ్వరరావు కల్నల్ కమలాకరరావుపై పెట్టిన వ్యభిచారపు కేసు హైదరాబాదు ఛీఫ్ మెట్రోపాలిటన్ మేజిస్ట్రేటు కోర్టులో విచారణకు వచ్చింది. కల్నల్ కమలాకరరావు కోర్టువారు

జారిచేసిన సమనులనందుకొని కోర్టుకు హాజరయినాడు. మామూలుగా సెక్కుకు సంబంధించిన నేరాలపై జనానికి ఆసక్తి ఉండటం వల్లనూ, నిందితుడు పెద్ద మిలటరీ ఆఫీసరు అయినందునను జనంతోడోపతండాలుగా కోర్టుహాలు నిండి కూర్చున్నారు. రామలింగం, ప్రభాకర్ ఇద్దరూ కోర్టుకువచ్చారు. గున్నేశ్వరరావు కేసుపిలిచారు. అంతకుముందు కొంచెం రణగొణ ధ్వనిగా వున్న కోర్టు నిశ్శబ్దమయింది. చీమ చిటుక్కుచున్నా వినపడేటంతగా వాతావరణం మారింది. కల్నల్ కమలాకరరావు ముద్దాయిలు నుంచునే బోనులో నుంచున్నాడు. ఇరుపక్షాల న్యాయవాదులు లేచి నిలుచున్నారు.

“ఏమండీ కేసు విచారణ ఎప్పటినుండి ప్రారంభిద్దాము” అన్నాడు జడ్జి.

“చిత్తము. ప్రాసిక్యూషను సాక్ష్యానికి ఒక వాయిదా దయచేయించండి. ప్రారంభం కాగానే వరుసగా ప్రతిరోజూ తమరు విచారణను సాగించవచ్చు” మేజరు గున్నేశ్వరరావు విన్నవించుకున్నాడు.

“అలా కాకుండా, ఫిర్యాది సాక్ష్యం ఒకరోజు, తరువాత నాలుగు రోజులకు ఫిర్యాది తరపు సాక్ష్యాల వాఙ్మూలాలను తీసుకుంటే బాగుంటుందని నా సూచన” సవరణను ప్రతిపాదించాడు ముద్దాయి తరపు ప్లీడరు.

బాగుంది అలాగే చేద్దాం. ఫిర్యాది వాఙ్మూలం ఇవ్వటానికి ఫిబ్రవరి పదవ తేదికి వాయిదా వేస్తున్నాను” నిర్ణయం తెలిపాడు జడ్జి.

“చిత్తం” అన్నారు ఇరువురు న్యాయవాదులూనూ. కల్నల్ తరువాతి వాయిదాకు తప్పక హాజరుకాగలనని పూచీకత్తు

ఇవ్వటానికి ఆఫీసులోనికి పోయాడు. జనం కోర్టుహాలులోనుంచి ఒక్కసారిగా లేచారు మాట్లాడుకుంటూ. కోర్టుహాలు బజారు వాతావరణాన్ని పొందింది. కోర్టు బండ్లతో

“సైలెన్సు” అని కేకలు పెడుతున్నాడు రెండు నిమిషాల కొకసారి. కోర్టు హాలు సద్దుమణగటానికి పావుగంట వట్టింది.

“ఇలాంటి కేసులతో ఇదేచిక్కు” రిమార్కు ప్యాసు చేశాడు జడ్జి.

“ఈ కేసులంటే జనానికి మంచి సరదా” వ్యాఖ్యానించాడు ఒక ముసలి స్త్రీడరు.

“ఫిర్యాది, ముద్దాయి సంఘంలో పేరు ప్రతిష్టలున్న వాళ్ళయితే ఇదే సంభవిస్తుంది” అన్నాడు మరో న్యాయవాది.

కోర్టు వెలుపలికివచ్చిన జనానికి ఏదో ఆశాభంగం అయినట్లు ఉంది. వారు వెంటనే వెళ్ళిపోలేదు. అక్కడనుంచుని గుంపులు గుంపులుగా చేరి మాట్లాడుకుంటున్నారు. ఇంతలో ఆఫీసులోంచి వచ్చాడు కల్నల్ కమలాకరరావు.

“ఆయనేనయ్యా ప్రబుద్ధుడు. గున్నేశ్వరరావు కాపురాన్ని చెడగొట్టిన పెద్దమనిషి!” తన అసహ్యభావాన్ని వెలిబుచ్చాడు ఒకడు.

“వాడే గున్నేశ్వరరావుకుటుంబ, జీవితానికి నిప్పుపెట్టిన ఘనుడు” ఇది మరొకని వ్యాఖ్య.

‘అందగాడేరా! బహుశః అందుకనే గున్నేశ్వరరావు భార్య ఇతనిపై మోజుపడి ఉంటుంది’ మూడవవాని సానుభూతి.

కమలాకరరావును ముప్పది ఏండ్లలోపు యువతి సమీపించింది.

“అమే గున్నే శ్వరరావు భార్య. పేరు ఏమిటో?” తికమక పడ్తున్నాడు పేరు తెలియక ఒక ముసలాయన.

“అమె పేరు నీరజ” అందించాడు ఒక యువకుడు.

“అబ్బ ! ఎంత అందం, ఎంత సౌకుమార్యం, ఎంత లాలిత్యం, ఎంత ఇదీ : ఎంత అదీ ! అబ్బో ! వర్ణిస్తున్నాడు మరో యువకుడు.

ఇంతలో గున్నే శ్వరరావును చూచాడు ఒకాయన.

“అయనే కేసు పెట్టినాయన” అని అరిచాడు కొలంబస్ అమెరికాను కనుగొన్నపుడు ఆతనికి కల్గిన అమిత సంతోషంతో.

“వీడెక్కడ దొరికాడురా. చిప్ప మొహం వీడూనూ ఆ అందాల రాశికి” తన బాధను వ్యక్తం చేశాడు ఒక సౌందర్య పిపాసి.

“ఒక చిన్న గున్న ఏనుగులా ఉన్నాడు. అందుకే అమె కమలాకరరావును పట్టుకుంది” నీరజపై సానుభూతిని ఒకబోసింది ఒక మధ్య వయస్కురాలు.

“ఈ వినాయకుడికి ఆ రతీదేవిని ఇచ్చి పెండ్లి చేయటానికి ఆ తల్లిదండ్రులకు ఎలా మనస్కరించిందో?” సందేహాన్ని ప్రకటించింది ఒక యువతి.

“కట్నాలు, కానుకలు ఇవ్వలేని అడవిల్లల తండ్రులు అంత కన్నా ఏం చేస్తారు” ఒక ముసలమ్మ సమాధానపడ్డది. కమలాకర రావు నీరజలను చూచిన జనం రెండు ముఠాలుగా చీలిపోయారు.

“ఎంతయినా అడవి అంత తెగించకూడదు” అని ఒక ముసలాయన అంటే

“తెగించక ఏం చేస్తుంది? ఆ చిరుబొజ్జ సౌందర్యరాశితో ఏ స్త్రీ కాపురం చేస్తుంది?” ఒక మహిళా కాలేజీ స్టూడెంటు సవాలు చేసింది.

“వాళ్ళిద్దర్ని చూస్తేనే కడుపు నిండుతుంది” అన్నది ఒక యువతి తన భర్త అనాకారి తనాన్ని గుర్తుచేసుకుంటూ.

“అందాన్ని కొరుక్కు తింటామా? మనిషిలో మంచితనం ఉండాలి కాని” నలుబదిఏండ్ల మధ్య వయస్కుని రిమార్కు.

“ఆ గున్నేళ్ళరరావే ఆమెను కమలాకరరావుతో పరిచయం చేయించి ఉంటాడు” అని ఒక తరుణి వాదం.

“పరిచయం చేస్తే మాత్రం ఇంత దాకా రావాలా వ్యవహారం?” ఒక మగ గొంతు పలికింది. విన్నవారు వెనుదిరిగి చూచారు. ఆ గొంతుక గామలింగంది.

“రాకేంచేస్తుంది? మగవాళ్ళే దుర్మార్గాన్ని ప్రోత్సహిస్తుంటే?” సవాలు చేసింది ఒక స్త్రీ కంఠం.

రామలింగం ఆమెవైపు చూచాడు. ఆమె ఎవరోకదు ప్రభాకర్ భార్య నిశిని.

రామలింగం ప్రభాకరున్న ప్రభాకర్ భార్యవంక గుడ్లుమి చూచాడు. ఆమె గుంపులోనుంచి తప్పుకున్నది.

“మగవాళ్ళు ఎలావున్నా దేశ సంస్కృతి అడవాళ్ళమీదే ఆధారపడుతుంది.” సాభాగ్యమ్మ తీర్పు.

నీరజది తప్పని కొందరూ, గున్నేశ్వరరావుది తప్పని మరి కొందరూ వాదించుకొని ఒక అరగంట అయిన తరువాత ఎవరి ఇళ్ళకు వాళ్ళు వెళ్ళారు.

సాయంత్రం వెలువడే దినపత్రికలో పతాక శీర్షిక.

“కమలాకరరావు కోర్టుకు హాజరు

విచారణ పొందిన ఫిబ్రవరి 10”

పత్రిక చదివిన పాఠకులు కొందరు ఫిబ్రవరి 10 న కోర్టుకు హాజరుకావాలని నిర్ణయించుకున్నారు.

13

కేసువాయిదాపడ్డ మరునాడు రామలింగం ఇంటికి ప్రభాకర్ వచ్చాడు. “మనం ఈ కేసులో గున్నేశ్వరరావుకు మద్దతు ఇవ్వాలన్నామని మనమేం చేయాలి” అని రామలింగాన్ని ప్రశ్నించాడు.

“ఆ విషయం మనం గున్నేశ్వరరావుతో మట్లాడితేకాని తేలదు” రామలింగం ఎవాజుచెప్పి ప్రభాకర్ ను వెంటాడిన కొని గున్నేశ్వరరావు వాటాకు వెళ్ళాడు. వీరి రాకకు గున్నేశ్వరరావు చాల సంతోషించాడు. అతిథిమర్యాదలయిన తరువాత రామలింగం సంభాషణ ప్రారంభం చేశాడు.

“మీ కేసు సంగతి విన్నాం. మీ బోటి మంచివారి రావలసిన కష్టం కాదిది”

“కర్మపరిపాకం ఆనుభవించక తప్పదు కదండీ!” తనపై తనే సానుభూతి చూపించుకున్నాడు రావు.

“ఇది మీకు జరిగిన అవమానం మాత్రమేకాదు. పురుష జాతి మొత్తానికి సంభవించిన అపృతిష్ఠ” తన భావాన్ని విశద పరిచాడు ప్రభాకరం.

గున్నేశ్వరరావు వారిరువురికి తన కృతజ్ఞత తెలిపాడు.

“మీకు ఏ రకమైన సహాయం కావాలన్నా చెయడానికి సిద్ధంగా ఉన్నాం” హామీ ఇచ్చాడు రామలింగం.

“మావల్ల ఏదైనా సాక్ష్యం కావాలంటే చెప్పండి. మీరు సంకోచించనక్కరలేదు” ప్రభాకర్ తమ సంసిద్ధతను తెలియ పరిచాడు.

“మీ బోటివారి అండదండలుంబాయనే ధైర్యంతోనే నేను ఈ వ్యవహారంలోకి దిగాను” గున్నేశ్వరరావు తన విశ్వాసాన్ని వెలిబుచ్చాడు.

గున్నేశ్వరరావు రామలింగం, ప్రభాకర్లను తన స్నేహితులను వద్దకు తీసుకొనివెళ్ళాడు. ఆ స్నేహితుల పేరు సీతారామయ్య. కేసు వస్తే జరిగిందా పట్టుకుంటాడని ప్రతీతి. సీతారామయ్యకు చూడు సంవత్సరాల క్రితం ఒకపెద్ద అపద సంభవించింది. ఆయన భార్య తారాదేవి తన ముగ్గురి పిల్లల్నూ భర్త మౌనాన పడేసి తన కన్నా పదేండ్ల తక్కువ వయస్సువున్న యువకుడితో పలాయనం చిత్తగించింది. వారి జాడ ఇంతవరకు ఆయనకు దొరకలేదు. అప్పటినుంచి సీతారామయ్య స్త్రీ ద్వేషిగా పేరు సంపాదించు కున్నాడు. ఈ విషయం తెలిసే గున్నేశ్వరరావు ఈ స్నేహితులను ఎంపికచేసుకున్నాడు. స్నేహితుల అసమర్థుడేకాదు; పెద్ద తెలివి తేటలు లేకపోయినా కేసును జాగ్రత్తగాచేస్తాడని ప్రతీతి. అయినా

ప్రతిభ ఎవరికి కావాలి. వెయ్యి కేసులలో ఒక్కదాంట్లో మాత్రమే మేధాశక్తి నివినియోగించాల్సివస్తుంది. సీతారామయ్య గున్నేశ్వర రావును చూచి తల పంకించాడు.

“తమతో ఏకాంతంగా మాట్లాడాలి” అన్నాడు రావు.

తన క్లయింటును, ఆయన వెంటనున్న రామలింగం, ప్రభాకర్లను సీతారామయ్య మరోగదిలోకి తీసుకొనివెళ్ళాడు.

సుఖాసీనులయిన తరువాత రామలింగం, ప్రభాకర్లను పరిచయం చేశాడు రావు.

“చెప్పండి విషయమేమిటో” అన్నాడు స్త్రీడరు.

“నా కేసులో సాక్ష్యం కావాలన్నారుకదా. ఈ మిత్రులు సాక్ష్యం చెప్తామన్నారు” రావు తను వచ్చినదని సూచించాడు.

“వీరి కాపురము ఎక్కడ?” న్యాయవాది ప్రశ్న.

“నేనున్న బిల్డింగులోనే. నేనువుండే అంతస్తులోనే. నాది 302 నెంబరు ఫ్లాటు. రామలింగంగారిది 303 నెంబరు ఫ్లాటు. ప్రభాకర్ గారు మరోప్రక్క 301 నెంబరు వాటాలో కాపురముంటున్నారు.”

రావు సమాధానం సీతారామయ్యకు ఎంతో హాయినిచ్చింది. ఎగిరి గంతేసినట్లయింది. ‘హమ్మయ్యా’ అంటూ ఉచ్చాసనిశ్వాసాలు విడుస్తూ “రావుగారూ ! ఇంతవరకు మీ ఒక్కరి సాక్ష్యంమీదే ఆధారపడి కేసు గెలిపించాల్సి వస్తుందని భావిస్తూవచ్చాను. ఇక కేసుకేం డోకలేదు. కేసు మీరు గెలిచినట్లే. కమలాకరరావుకు రెండేండ్ల జైలుశిక్ష తప్పదు. నాది పూచీ. విచారణ వాయిదా రోజున మీ సాక్ష్యం పూర్తికాగానే వీరి పేర్లతో సాక్షులజాబితా దాఖలుచేద్దాం. మరి నాలుగురోజుల తరువాత వీరి వాళ్ళలాలు

తీసుకోవడం జరుగుతుంది. కాకపోతే వీరి విచారణ వాయిదా రెండు రోజులుండనంగా వీరిని ఒకసారి నా వద్దకు తీసుకురండి. వారి సాక్ష్యం ఎలా రూపొందాలో తేల్చుకుందాం.” అనిచెప్పి సీతారామయ్య సాక్ష్యం చెప్పడానికి ముందుకువచ్చిన రామలింగం ప్రభాకర్‌లను అభినందించాడు. ప్లిడరుగారివద్ద సెలవుతీసుకొని ముగ్గురూ వెళ్ళిపోయారు.

ప్రభాకర్ విజయగర్వంతో ఇంటికి వేంచేశాడు. త్వరగా భోజనంపెట్టమని ఆఫీసుకువెళ్ళాలని భార్య నళినిని తొందరపెట్టాడు. ఆమెకు ప్రభాకర్ ప్రవర్తనపై ఇటీవల కొంత అనుమానం ఏర్పడింది.

“ఈ రోజు ఇంత ప్రొద్దున్నే ఎక్కడికివెళ్ళారండీ” గోముగా అడిగింది.

“ఎక్కడికి వెళ్ళానా? రామలింగంగారితో కలసి గున్నేళ్ళవర రావు ప్లిడరు దగ్గరకు వెళ్ళివచ్చాను” తానేదో వీరోచిత కార్యం నెరవేర్చినంత ధీమాగా పలికాడు ప్రభాకర్.

“మీకేం సంబంధమండీ ఆ కేసుతో” సంజాయిషీ కోరింది నళిని.

“సంబంధమా! ఆ కేసుతో ప్రతిపురుషుడికి సంబంధంవుంది; ఉండాలికూడా. పురుషుడికి జరిగిన అపచారానికి శిక్ష వడాల్సిందే”

“ఇంతకూ, మీరు చేయగలిగిందేముందండీ? మీరు ఎప్పుడైనా ఆ రావుగారితో మాట్లాడి ఎరుగుదురా మునుపు!” విషయాన్ని రాబట్టాలనే ఆకాంక్షతో నళిని ప్రశ్నలు వేసింది. ఈ రోజు ప్రభాకర్ పెద్ద ఆత్మవిశ్వాసంతో ఇంటికివచ్చాడు; కనుక రహస్యాన్ని దాచేప్రయత్నం చేయలేదు.

“రావు తరపున సాక్ష్యం చెప్పటానికి అంగీకరించివచ్చాను. ప్రక్కవాటా వాడిని కనుక నా సాక్ష్యానికి విలువ జాస్తివుందట. ఆ రోజున కోర్టు ఆవరణలో ఏ నీరజ పై నీవు పరోక్షంగా సానుభూతి చూపించావో ఆ నీరజ ప్రియుడు కమలాకరరావుకు రెండేండ్లు జైలు జీవితం ఖాయం!!” విజయగర్వంతో ధీమాగా సమాధానం చెప్పాడు ప్రభాకర్.

భర్త మాట అకు ఉలిక్కిపడింది నళిని. తన భర్త ప్రయత్నాన్ని విరిమింపజేయాలని దింపుడు కళ్ళ ఆశతో

“ఆ కమలాకరరావు మీకు ఏం అపకారం చేసాడండీ. ఆయన ముక్కు మొగంకూడా మీకు తెలియవుగదా! అనవసరంగా ఒకరికి కీడెందుకు తలపెట్టాలి” అడిగింది నళిని.

“వాడెవడో నాకేం తెలుసు. నేనెప్పుడు చూచాను వాడిని. అదికాదు అసలు వ్యవహారం. ఒక స్త్రీ తన భర్తయెడ చేసిన ద్రోహానికి అతగాడు శిక్ష అనుభవించాల్సిందే” రామలింగంచేసిన ధర్మోపదేశాన్ని సంక్షిప్తంగా బయటికికక్కాడు.

నళిని ఇక సంభాషణ కొనసాగించలేదు. భర్తకు భోజనంపెట్టి అతనిని ఆఫీసుకు సాగనంపింది.

తను వెంటనే భోంచేసింది. పిల్లలను దాదికి వప్పచెప్పింది. భర్త ఆఫీసునుంచి వచ్చేలోగా పని పూర్తిచేసుకోవాలని తలచింది. నీరజను కలిసికోటానికి బయలుదేరింది. నీరజ అక్కగారింట్లో ఉంటుందని తను విన్నది పనిమనిషిద్వారా. నీరజకూ, తనకూ మొదట్లో ఒకే పనిమనిషి ఉండేది. ఆమె చెప్తుంటుంది నీరజ విషయాలు. నీరజ అక్కగారింటికి వెళ్ళింది నళిని. నీరజ తలుపు తీసింది. నీరజ అక్కగారు ఇంట్లోలేదు. ఆమె ఒక్కతేవుంది. అది మంచిదేనని భావించింది నళిని.

నళినిని చూడగనే నీరజకు ఆశ్చర్యం కలిగింది. తనను
 స్త్రీ పురుషులంతా ద్వేషిస్తున్నారని చింతిస్తున్న నీరజకు నళినిరాక
 విచిత్రంగా కనపడటంలో విడ్డూరంలేదు. తేరుకొని నవ్వుముఖంతో
 నళినిని ఆహ్వానించి మర్యాద చేసింది. నళినికి సంభాషణ ఎలా
 మొదలుపెట్టాలనే విషయంలో కొంత బిడియమూ కొంతగా భయ
 సందేహాలు పొడసూపాయి.

చల్లకొచ్చి ముంతదాచడమెందుకని సూటిగా మాట్లాడు
 దామని అనుకుంది.

“నీరజగారూ ! మీ కేసులో మా వారు గున్నే శ్వరరావుగారి
 తరపున సాక్ష్యం చెప్పటానికి నిశ్చయించుకున్నారు.” సమాచారం
 అందించింది నళిని.

తననేదో ఓదార్చటానికి వచ్చిందని, తనకు సాయపడటానికి
 తయారయిందని అనుకున్న నళిని ఇలా మాటలు మొదలుపెట్టినదికి
 నీరజకు షాక్ తగిలినట్లయింది. ఆమె తల ఒక్కసారిగా దిమ్మె
 క్కింది. చాలా నిగ్రహంతో “అలాగా” అని అతికష్టమీద
 అనగలిగింది.

“నేను ఎంత వద్దన్నా ఆయన వినేటట్లులేరు. కనుక నేను
 మీ తరపున సాక్ష్యం చెప్పటానికి నిశ్చయించుకుని మీ దగ్గరకు
 వచ్చాను.” అంది ఆస్పాయంతో బుజంమీద చెయ్యేసి.

నీరజకు మళ్ళీ మరో పెద్దదాహతం. చటుక్కున కుర్చీలో
 నుండి లేచి నళిని కూర్చున్న సోఫాలోకిచేరి నళినిని కౌగిలించు
 కున్నది అమిత వాత్సల్యంతో.

“మీ రుణం ఎలా తీర్చుకోగలనో నేను చెప్పలేను. కమలా
 కరం ప్లీడరుతో మాట్లాడి ఈ విషయంమీద ఒక నిర్ణయానికి వద్దాం.

నాకు అక్కతప్ప నా అన్నవారు ఎవరూ ఇంతవరకులేరు. ఇక నుండి నాకు మరో సోదరి లభించిందన్నమాట” కృతజ్ఞతను ప్రకటించింది నీరజ. ఇంతలోనే మరో అనుమానం నీరజ మనస్సులో ప్రవేశించింది.

“నళిని : ఇకనుండి మనమధ్య గారులు, గౌరవవాచక సంబోధనలు వద్దు ; మనమిద్దరం అక్కాచెల్లెళ్ళం.”

“అలాగే నీరజా” అన్నది నళిని అమితానందంతో.

ఈ సంబోధన నీరజకు ఎంతో తృప్తిని కల్గించింది. నళినిని పూర్తిగా విశ్వసించవచ్చునే దైర్యం వచ్చింది.

‘అక్కా ! ఈ కేసులో నా తప్పేమీలేదమ్మా. అంతా గున్నే శ్వరరావు ఎరుక సమ్మతులతోనే నడిచింది.’ అన్నది నళిని.

“నేను అదే ఊహించాను చెల్లీ!” నళిని తన ఊహ సరియైనందుకు సంతోషిస్తూ అన్నది.

నీరజకు ఒక్క ఆలోచన వచ్చింది. కాని తనవల్ల నళినికి అపకారం జరుగరాదు. నళిని నీరజకు అనుకూలంగా సాక్ష్యంచెప్పే ఆమెకు భర్తవల్ల ఏదైనా అపాయం సంభవిస్తుందేమో !

“అక్కా ! నాకు భయంగావుంది. నీవు నన్ను బలపరిపై మీ వాడు, మీ వారు” నళిని తన మనస్సులో మాట చెప్పేసింది.

“అదా నీ భయం. ఆ విషయం నేను చూచుకుంటాను. అదిగాక స్త్రీజాతికి అన్యాయం జరుగుతుంటే సహించి ఊరుకోవడం కన్నా ఎదిరించి కష్టాలు పడటం విజ్ఞత అవుతుంది.”

నళిని అత్యవశ్యాసానికి నీరజ అచ్చెరువు పోయింది. మళ్ళీ ఆమెను కౌగిలించుకొని ఆమెను సగౌరవంగా, అప్యాయంగా బస్సు స్టాప్ దాకా వచ్చి సాగనంపింది.

ఇంటికి తిరిగివస్తున్న నీరజకు తళుక్కున ఒక ఆలోచన బుర్రలో తిరిగింది. ఈ విషయంలో రుక్మిణి సాయంకూడా కోరితే, ఆమె నిదానస్తురాలు. అలాంటి ఆమె సాయం లభిస్తే నీరజ గట్టెక్కినట్లే. రుక్మిణి కాపురముండే 305 నెంబరు ప్లాటులోకి వెళ్ళింది. రుక్మిణికి కేసు విషయం, తను కోర్టు ఆవరణలోవిన్ను మాటలు అన్నీ చెప్పింది. ఆమె విని ఊరుకున్నది. నీరజ అసలు విషయం బయటపెట్టింది. ఆడవాళ్ళంతా పురుషజాతి చేసే అన్యాయాలను అరికట్టాలన్నది. పురుషులుచేసే కుతంత్రాలను చైతన్యం కల స్త్రీలు ఎదుర్కోవాలన్నది. ఇవన్నీ రుక్మిణిపట్ల స్పందన కలుగజేయాలా.

రుక్మిణి అంతావిని ఒక్కమాట అన్నది

“ఆడవాళ్ళం ఏం చేయగలం.”

తను సమయం కాని సమయంలో వచ్చానేమోనని నీరజకు తోచింది. వెంటనే వెళ్ళివస్తానని చెప్పి తన ఇంటికి చేరింది.

14

గున్నేశ్వరరావు కేసువిచారణ ప్రారంభమయిన మరురోజున ప్రొద్దున వెలువడే దినపత్రికలు పతాక శీర్షికలతో ఆ కేసు వార్తలను ప్రకటించాయి. వెంకట్రావు ఆ పత్రికలను రెంటిని చదివాడు. అందులో గున్నేశ్వరరావు తాముండే బిల్డింగులోనే మూడవ అంతస్తులో 302 నెంబరు ప్లాటులో తన భార్యతో నివసించేవాడని రాశారు పత్రికలవాళ్ళు. ఈ వార్త తనకు ఆశ్చర్యం కలుగజేసింది. తనెప్పుడూ లిఫ్టుదిగి తన ప్రక్కనున్న ప్లాటులోకి పోవడమేగాని

ఇతర స్థానాలలోవున్న వారి విషయం ఏనాడూ పట్టించుకోలేదు. తనిది అలాంటి మనస్తత్వం. ఇంతలాపు కేసు తన బిల్డింగులో జరగటం, తనకు ఇన్నాళ్ళనుండి తెలియకపోవడం తనకు తప్పుగా తోచలేదు. ఎలా 'మిస్' అయ్యాడో ఏమో అంతకుముందు ప్రకటింపబడిన వార్తను తను చూడలేదు.

వార్తంతా పూర్తిగా చదివిన వెంకట్రావుకు కోపంవచ్చింది. ఎవరిమీద? స్త్రీ జాతిమీద. అంత నమ్మకాన్ని పురుషులు తమపై ఉంచితే వాళ్ళు దానిని దుర్వినియోగం చేస్తున్నారు. ఇంతలో తన సొంతవిషయం గుర్తొచ్చింది. తన భార్య పద్మినియొక్క పూర్వచరిత్ర తెలిసే తను ఆమెను వివాహమాడాడు. అంతకుముందు తన జీవితంలో తనకు పద్మినిలాంటి చాలాపిల్ల తటస్థించలేదు. ఈ దేశపు కళాకాలాల్లో చరిత్ర అడవిల్లలు అల్లరిచిల్లరిగా తిరిగినా వివాహమయిన తరువాత బుద్ధిగా ఉంటారని ఆతడు ఆనేక నవలల్లో చదివాడు. సెక్సు విషయంలో స్వేచ్ఛింపడం సాగే ఆమెకాలో కూడా పెండ్లి అయిన తరువాత స్త్రీలు ఎంచక్కా గృహిణిగా జీవితాన్ని గడపుతారని, భర్తలయెడ విశ్వాసంతో ఉంటారని తను ఎన్నో అమెరికను నవలల్లో చదివాడు; ఎన్నో అమెరికను కుటుంబాలను చూచాడు తను అదేశంలో ఉన్నపుడు. కాని పద్మిని - తన పద్మిని - తన ఆశను నిరాశచేసింది; చేస్తున్నది. పూర్వ స్నేహితులను ఆడగొడుగున్నది; సూర్యారావును ప్రోత్సహిస్తున్నది. తనకు బాధ కలుగకపోలేదు.

ఈ పరిస్థితిలో మగవాడు - అందులోనూ పరువుగలవాడు ఏం చెయ్యాలి? గున్నేళ్ళరవాడలాగా భార్యమీద కేసుపెట్టి పరువు ప్రతిష్టలను మంటగలుపుకోవాలా? లేక భారత గ్రామాలలోని పురుషులవలె విజృంభించి భార్యను ముక్కలు ముక్కలుగా

నతికెయ్యాలా : అదీకాక మూడో మార్గంగా చూస్తూ, సహిస్తూ, ఊరుకోవాలా : ఏది ఉచితం, ఏది అనుచితం. మహాత్మాగాంధీ చనిపోయినపుడు శ్రీశ్రీ వ్రాసిన 'ఏది సత్యం ఏదసత్యం' అనే గేయం స్ఫురణకు వచ్చింది. వద్దీనిలాంటి యువతిని హింస పెట్టటమా : అసభవం. చూస్తూ కిమిన్నా స్త్రీ అని కాలం గడవటం మహా కష్టతరం. పోనీ ఆమెను తన్ని తగలేసి సూర్యారావు మీద కేసు పెడతే : ఈ భావానికి తను అదిరిపోయాడు. అది తనకు అలవి కానివని. తనను గురించి అందరూ ఎగతాళిగా మాట్లాడటాన్ని సహించలేడు. తల బ్రద్దలు కొట్టుకున్నాడు. మరోమార్గం ఉందేమో నని. ఆ : స్ఫురించింది. వద్దీనిని తను వదిలేస్తే !, ఆమెకు విడాకులిస్తే ! ఇది మంచి అభిప్రాయమని అనిపించింది. కాని ఆలోచించినకొలదీ ఆ మార్గం తనకు అంతగా మంచిదిగా కన్పడటం లేదు. కారణం ఒకటికాదు. అనేకం ఉన్నాయి.

వద్దీనిలాంటి చలాకిగల స్త్రీ ఈ ప్రపంచంలో ఉన్నదా అనే సందేహం తనకుకలుగుతూవుంటుంది. ఎప్పుడూ నవ్వుతూ, పేలుతూ ఉంటుంది. ఆమెను చూస్తే ఎంతటి దౌర్భాగ్యుడు, నిరాశోపహతుడు కూడా జీవితం సాగించడానికి కుతూహలపడతాడు. అది అలా ఉంచండి. ఆమెలాంటి ఇల్లాళ్ళు ఈ భూ ప్రపంచంలో ఎందరు. ఇంటి అలంకరణకు ఆమె పెట్టింది పేరు. ఆ ద్రావిడుని రూము, ఆ దైనింగు ప్రదేశం, బెడ్ రూము, కారిడరు, చివరకు వంట ఇల్లు కూడా ఎంత అందంగా తీర్చిదిద్దుతుందో : తన ఇంటికి వచ్చే వారంతా తనను అభినందించేవాళ్ళు. నిజానికి ఆ అభినందనలు ఆమె కోసం ఉద్దేశించబడేవి. పెండ్లి అయిన తరువాత తను వినాడు తన దుస్తుల విషయం ఆలోచించలేదు. తన కళ్ళజోడు,

రిస్టువాచీ, పెన్ను, నెక్టైలు, సాక్సు, బూట్లు, ఓ ! ఒకటేమిటి సమస్తం ఆమె ఎంపికచేసినవే. తనని మంచి దుస్తులు ధరించే వాడిని అభివర్ణించేవారు సాటివారు. ఇవన్నీ ఒక ఎత్తు. డబ్బు పెత్తనం మరో ఎత్తు. డబ్బు సంపాదన మార్గాలు తెలుసు తనకు; సంపాదిస్తున్నాడు తను. కాని ఎంత ఖర్చు పెట్టాలో ఎంత ఆదా చేయాలో తనకు తెలియదు. ఆ విషయంలో పద్మిని మహానేర్పరి. ఆమె లోభికాదు; దర్జాగా ఖర్చు పెడుతుంది ; కాని అనవసరంగా ఒక్కపైసా వృధాచేయదు. ఆదాచేయటం కోసం ఆమె ఆరాట పడ్డట్లు కనిపించదు ; కాని ఆదాచేయకుండా ఉండదు. ఆమెలో ఒక రకమైన సౌకుమార్యం కూడావుంది. ఆమె దుబారాగా ఖర్చు పెట్టున్నట్లు కన్పడినా అందులోనూ అందమే. ఆమె మామూలుగా వంటచేయను. ఎప్పుడైనా సరదాగాచేస్తే ఆ రోజు నిజంగా విందే. అది దంతసిరికల తనబోటి వాళ్ళకూ తన ఇంటికి అపుడపుడువచ్చే ముఖ్య అతిథులకు మాత్రమే తెలుస్తుంది. ఇన్ని దేశాలు తిరిగిన తనకు ఆమె వంట నిత్యనూతనంగా ఉండేది. ఈ నెల చేసిన వంట మరోనెల చేయదు; వై విధ్యం ఆమె లక్షణం. నూతనత్వాన్ని ఆమె అభిలషిస్తుంది కామోసు. అందుకే సాదా జీవితాలు గడిపే వారంటే ఆమెకు విసుగు.

వీడినన్నింటిని విస్మరిద్దామన్నా మరచిపోవడానికి వీలులేని విషయం మరొకటివుంది. ఆమెకు సంకల్పం కలిగినప్పుడు తనను ఎంతగా అలరింపజేస్తుందో ! ఆమెతో ఈనాటి పొందువేరు ; తరువాతి పొందువేరు. దేనికదే విశిష్టతకలది ; ప్రతి కలయికలో సొగసూ, సొబగూ, వినూతనత్వం, కళా, కాంతి అన్నీవుంటాయి. సెక్సు జీవితంలో తను ఏనాడూ ఇబ్బందిపడలేదు. ఇచ్చా అయిచ్చ లను ఇట్టే పసిగట్టగల జాణతనం ఆమెది. అంతేనా ! నిన్నగాక

మొన్నరాత్రి తనను ఆనందరసాబ్ధిలో తేలియాడజేసింది. అటు వంటి అనుభూతులెవరికి దక్కుతాయి : అలాంటి పద్మినిని తను వదిలి జీవించలేడు. అసంభవం. ఆ నాలుగో మార్గానికి స్వస్తి పలికాడు వెంకట్రావు.

మళ్ళీ ఆలోచించడం ప్రారంభించాడు. బుర్ర వేడెక్కి పోతుంది. ఇక మూడో మార్గమే శరణ్యమనుకున్నాడు. తనకు ఆనందాన్ని పంచి ఇస్తున్నంత కాలం, తనకు సుఖ సంతోషాలు వేకూరుస్తున్నాన్నాళ్ళూ తను ఆమె మార్గానికి అడ్డు రాకూడని నిశ్చయించుకున్నాడు.

ఈ దృష్టితో చూస్తుంటే గున్నే శ్వరరావు పొరపాటు చేశాడనే అభిప్రాయానికి వచ్చాడు.

ఇలా ఆలోచిస్తూ చేతిలో పేపరుతో కూర్చున్న వెంకట్రావు బుజంపై మృదుహస్త స్పర్శ తగిలింది. తల ఎత్తి చూచాడు. కాఫీకప్పుతో చిరునవ్వులొకపోస్తూ దర్శనమిచ్చింది పద్మిని. కాఫీకప్పు చేతికిచ్చి, సరసన కూర్చోని, అతని చేతిలోని పేపరుతీసి అవతలపారేసి, తన చేతితో వెంకట్రావును చుట్టేసింది పద్మిని. తత్క్షణమే రావు పద్మిని బాహువంజరంలో బంధితుడయ్యాడు.

15

ఆ రోజు ఫిబ్రవరి 10, మెట్రోపాలిటను మేజిస్ట్రేటు కోర్టు హాలు క్రిక్కిరిసివుంది. బెంచీలు చాలకపోతే కొంతమంది నేలపై కూర్చున్నారు. చాలమంది తలుపుల దగ్గర, కిటికీలవద్ద పట్టక కారిడరులో నుంచున్నారు. మొదటి రోజుకన్నా జనం ఎక్కువ మందివచ్చారు. విచిత్రమేమంటే స్త్రీలు చాలా ఎక్కువమంది వచ్చారు

ప్రేక్షకులుగా. జడ్జిగారు తన హోదా చాల పెరిగినట్లు ఉహించు కుంటున్నాడు. చివరకు పార్టీలపేర్లు విలిచే కోర్టు బంట్లోతుకు కూడా ఇతోధిక గౌరవం వచ్చింది అనాడు. 'సైలెన్సు' అని కేకలు వేస్తున్నాడు అతడు. అతని దుస్తులు, అతని డవాలు, తలగుడ్డ ప్రేక్షకుల దృష్టిని ఆకర్షించాయి. పేలవంగావుండే బెంచిగుమస్తా గొంతు ఆ రోజున ఖంగున మోగుతున్నది.

గున్నేశ్వరరావు కేసు పిలిచాడు బెంచిగుమస్తా. "కమలాకర రావు! కమలాకరరావు! కమలాకరరావు" అని కేకపెట్టాడు కోర్టు బంట్లోతు. అతడు వచ్చి ముద్దాయిలకు నిర్దేశింపబడిన బోనులో నిలబడ్డాడు. కలకలం బయలుదేరింది కోర్టుహాలులో. సైలెన్సు అని అరిచాడు బంట్లోతు. నిశ్శబ్దత ఆవరించింది.

గున్నేశ్వరరావు ప్లీడరు సీతారామయ్య లేచి నిలుచున్నాడు. ముద్దాయికి ప్లీడరున్నాడా అని అడిగాడు మేజిస్ట్రేటు. అంత వీరభద్రయ్యగారు లేచి తను ముద్దాయి తరపున వాదిస్తున్నానని మెమో దాఖలుచేసి కూర్చున్నాడు.

"కేసు స్వభావమేమిటి? దాని అంశాలేమిటి. ఎలా రుజువు చెయ్యదలుచుకున్నారు? వివరించండి" అంటూ మేజిస్ట్రేటుగారు సాభిప్రాయంగా సీతారామయ్య వైపు చూచారు.

సీతారామయ్య లేచి గొంతు సవరించుకున్నాడు. కోర్టు హాలుచుట్టూ కలయజూచాడు. కమలాకరరావువైపు కాసేపు దృష్టి సారించాడు. తరువాత మేజిస్ట్రేటువైపు తిరిగి కేసును గురించి ఉపోద్ఘాతం మొదలుపెట్టాడు.

"ఫిర్యాది గున్నేశ్వరరావు సైన్యంలో మేజరు. అతని భార్య పేరు నీరజ. ఆమె తనభర్తపై ఆఫీసరయిన కల్నల్ కమలాకర

రావుతో వ్యభిచరించింది. ఇదంతా డిసెంబరు 1981 లో జరిగిన గాధ. అంత భారత శిక్షాస్మృతి 497 సెక్షను క్రింద నా క్లయింటు ముద్దాయిపై కేసు దాఖలుచేశాడు. ఫిర్యాది సాక్ష్యం తీసుకోవటానికి ఈ రోజుకు కోర్టువారు కేసును వాయిదా వేశారు.”

“కేసులో ఏ అంశాలు ప్రాముఖ్యత పహిస్తాయి?” ఇది మేజస్ట్రేటుగారి ప్రశ్న.

నేను ఫిర్యాది తరపున అయిదు అంశాలు రుజువుచేయవలసి వుంది.

1) ముద్దాయి నీరజతో త్రైతిగిక సంవర్కం పొందాడు.

2) నీరజ గున్నేళ్ళరరావు భార్య.

3) నీరజ ఫిర్యాది భార్యయని ముద్దాయికి తెలుసు.

4) ముద్దాయికి నీరజకూగల సంబంధం ఆమె భర్తయైన ఫిర్యాది ఎరుక సమ్మతులు, లాలూచీ లేకుండా సాగింది.

5) ఈ సంవర్కం నీరజకు అయిష్టంగా జరిగిందికాదు ; దానిలో ‘రేప్’ నేర స్వభావంలేదు.”

అంటూ ఫిర్యాది ప్లేడరు తన పాయింట్లను వివరించాడు.

“మరి మీ సాక్ష్యాధారాలు ఏమిటి?” మేజస్ట్రేటు ప్రశ్నించాడు.

“వివాహం చేయించిన బ్రాహ్మణుడు, పెండ్లికివచ్చిన పెద్ద, పెండ్లి శుభలేఖ, ఫిర్యాదుల సాక్ష్యం ఫిర్యాది నీరజల పెండ్లిని రుజువుచేయడానికి ఉపయోగపడతాయి. ఇకపోతే నీరజ ఫిర్యాది భార్యఅని ముద్దాయికి తెలుసనటానికి ఒక సాక్షి, ఫిర్యాది ఉన్నారు. అసలు నేరాన్ని రుజువుచేయటానికి ఫిర్యాది, మరి ఇద్దరు సాక్షులూ

ఉన్నారు.” ముక్తసరిగా ముగించాడు సీతారామయ్య. కూర్చునే బప్పుడు విజయసారధియైన వీరుడిలా పోజుపెట్టి ప్రేక్షకులను అదోలాచూచి మరీ తన కుర్చీలో కూర్చున్నాడు.

కొంత రికార్డు తిరగవేకారు మేజిస్ట్రేటుగారు అయిదు నిమిషాలు.

సీతారామయ్య తిరిగిలేచాడు.

“కోర్టువారికి అభ్యంతరం లేకపోతే, మద్దాయి తరపు స్లీడరుగారు సమ్మతిస్తే ఈ రోజే పెండ్లికి సంచింధించిన సాక్ష్యం కూడా పెడతాను.” అన్నాడు.

వీరభద్రయ్యగారి వంక చూచాడు మేజిస్ట్రేటు.

“నాకు అభ్యంతరం లేదు” అన్నాడు ఆయన.

“కోర్టువారి సమ్మతితో సాక్షుల వరసను మారుస్తాను. ముందు పెళ్ళి విషయం సాక్ష్యంపెట్టి చివరకు ఫిర్యాదీని బొనులో ప్రవేశపెట్టాను” అన్నాడు సీతారామయ్య.

చిరాకుపడ్డారు మేజిస్ట్రేటుగారు.

వీరభద్రయ్య వంక తిరిగి

“మీకేమైనా దీని విషయంలో అసమ్మతివుందా?” అడిగారు మేజిస్ట్రేటుగారు.

“సరే! ఆలాగే కాన్వంచ్” జవాబుచెప్పాడు వీరభద్రయ్య.

హాలులో గుసగుసలు బయలుదేరాయి.

‘భలే తెలివిగా నడుపుతున్నాడురా కేసును ఫిర్యాది తరపు స్లీడరు’ అని కొందరంటే “మద్దాయి తరపు స్లీడరుచూడు

ఎంత నింపాదిగా నిండుకుండలాగ వ్యవహరిస్తున్నాడో” మరి కొందరు వ్యాఖ్యానాలు చేశారు.

“సాక్షి పేరుచెప్పండి” అన్నాడు బెంచి గుమాస్తా.

“విద్యారణ్యశాస్త్రి” సీతారామయ్య చెప్పాడు.

బెంచి గుమాస్తా “విద్యారణ్యశాస్త్రిని పిలువవోయి” అని కోర్టు బంట్లోతుకు పురమాయింపాడు.

“విద్యారణ్యశాస్త్రి” అని మూడుసార్లు కేకేశాడు బంట్లోతు. హఠాత్తా విరగబడి నవ్వింది. మేజిస్ట్రేటుగారుకూడా నవ్వు ఆపుకో లేకపోయారు. ‘సై లెసు’ అని మళ్ళీ అరిచాడు బంట్లోతు.

విద్యారణ్యశాస్త్రివచ్చి సాక్షిబోనులో నిలబడ్డాడు. దేవుని మీద ప్రమాణం చేయించాడు బంట్లోతు.

సీతారామయ్యలేచి సాక్షినుద్దేశించి ప్రశ్నలు వేయడం సాగించాడు.

“మీ పేరు”

“విద్యారణ్యశాస్త్రి”

“మీరేం చేస్తుంటారు”

“పౌరోహిత్యం”

“ఏ ఊళ్ళో”

“హైదరాబాదు సికిందరాబాదు జంటనగరాల్లో”

ఫిర్యాదిని పిలివనున్నాడు సీతారామయ్య.

“గున్నే శ్వరరావును పిలివవయ్యా” అని బంట్లోతుకు చెప్పాడు బెంచిగుమాస్తా.

“గున్నేశ్వరరావు” అని వత్తి వత్తి పలుకుతూ మూడుసార్లు
 కేకేశాడు బంట్రోతు. మళ్ళీ శ్రోతలు గొల్లుమన్నారు. పాపం!
 అర్ధంకాలేదు బంట్రోతుకు తన తప్పేమిటో. బిక్కమొగం వేశాడు.
 మేజిస్ట్రేటుగారు తన బల్లమీద ఉన్న బెల్ నొక్కాడు. అదిచూచిన
 జనం, గంటవిన్నజనం సద్దుమణిగింది.

గున్నేశ్వరరావుపచ్చి సాక్షిబోనుప్రక్క నుంచున్నాడు.

సీతారామయ్య మళ్ళీ మొదలుపెట్టాడు విచారణ.

“మీరు ఈ వ్యక్తిని చూచారా ఇంతకుక్రితం” అని
 గున్నేశ్వరరావువైపు వేలుచూపాడు.

“ఆయన తెలుసు. వారు మేజర్ గున్నేశ్వరరావుగారు”

గున్నేశ్వరరావును వెళ్ళిపోవ్వున్నాడు సీతారామయ్య.

“ఏ సందర్భముగా మీకు ఆయన తెలుసు”

“వారి పెండ్లిని నేను హిందూశాస్త్రప్రకారం చేయించాను”

“ఏ ఊళ్ళో”

“హైదరాబాద్ లో విజయనగర్ కాటనీ కమ్యూనిటీ హాలులో”

“ఎవరితో”

“నీరజ అనే అమ్మయితో”

“తరువాత ఆమెను ఎప్పుడైనా చూచారా”

“వారింట్లో సంవత్సరానికి ఒకసారి సత్యనారాయణవ్రతం
 చేయించేవాణ్ణి. అలా మూడుసంవత్సరాలు చేయించాను.
 వారిరువురు పీటలమీద కూర్చునేవారు.”

“దబ్బో ఆల్” అని సీతారామయ్య కూర్చున్నాడు.

మేజస్ట్రేటుగారు వీరభద్రయ్యనిచూచి “క్రాసు ఎగ్జామినేషను చేస్తారా?” అన్నాడు.

“నో క్రాస్” అన్నాడు వీరభద్రయ్య.

“మీరు వెళ్ళవచ్చు” అని గుమస్తా సాక్షితో చెప్పాడు.

“మరోసాక్షి పేరు” అడిగాడు బెంచిక్లర్కు.

“రామారావు” బదులుపలికాడు సీతారామయ్య.

“ఈయనను ఎరుగుదురా” గున్నేశ్వరరావును చూపుతూ సీతారామయ్య ప్రశ్న పరంపర మొదలెట్టాడు.

“వారు మేజర్ గున్నేశ్వరరావుగారు”

గున్నేశ్వరరావును బయటికి పొమ్మని సైగచేశాడు సీతారామయ్య.

“మీకు గున్నేశ్వరరావు ఎలా తెలుసు”

“ఆయన పెండ్లికి నేను హాజరయినాను”

“ఏ ఊళ్ళో”

“హైదరాబాద్ లో”

“వధువుపేరు నీరజ”

“మీకెలా తెలుసు”

“నాకు పెండ్లిశుభలేఖ వచ్చింది”

“తెచ్చారా”

“ఇదిగో అదీ”

“ఎగ్జిబిటు పి. వన్” అన్నాడు బెంచిగుమస్తా.

“ఎవరుపంపారు మీకు ఈ శుభలేఖ”

“వధువుతండ్రి మధుసూదనరావు గారు”

“వారు మీకు ఎలా తెలుసు”

ఆయన నేను ఒకే వ్యావారసంస్థలో వని చెప్తున్నాం.”

“అంతే” అని ముగించాడు సీతారామయ్య.

“నో క్రాస్” అన్నాడు వీరభద్రయ్య.

“మూడవ సాక్షి పేరు” అడిగాడు గుమస్తా.

“మేజర్ ఆనంద్” సీతారామయ్య చెప్పాడు.

సీతారామయ్య సాక్ష్యం చెప్పించటం మొదలుపెట్టాడు.

“మీ వృత్తి, హోదా”

“సైన్యంలో ఉద్యోగం, మేజరున్న”

గున్నేశ్వరరావును పిలిపించాడు సీతారామయ్య.

“ఈయన తెలుసా?”

“తెలుసు. ఆయన మేజర్ గున్నేశ్వరరావు”

గున్నేశ్వరరావును బయటికిహెమ్మన్నాడు బెంచిగుమస్తా.

“ఎలా తెలుసు?”

“గత నాలుగు సంవత్సరాల నుండి హైదరాబాదు లోని సి డివ్ లో శివ బెటాలియనులో ఇద్దరం ఉద్యోగం చేస్తున్నాం”

“ముద్దాయి తెలుసా?”

“వారు కల్నల్ కమలాకరరావుగారు. మా బెటాలియన్ అధికారి”

“మేజర్ గున్నేశ్వరరావుగారి భార్య తెలుసా?”

“ఆమె పేరు నీరజ. అఫీసర్సు మెన్లో విందులకు ఆమె వచ్చేవారు భర్తవెంట.”

“నీరజ గున్నేశ్వరరావు భార్య అని ఎవరెవరికి తెలుసు మీ అఫీసర్స్ మెన్లో”

“మా మెన్లో ఉన్న చిన్న పెద్దా అఫీసర్లందరికీ నీరజ పరిచయమే. కల్నల్ కమలాకరరావుగారికి కూడా ఆమె మేజరు గున్నేశ్వరరావు భార్య అని తెలుసు.”

ఈ విషయాన్ని ఏ ఆధారం మీద మీరు చెబుతున్నారు”

“మేజర్ గున్నేశ్వరరావు వివాహం కాగానే పార్టీ ఇచ్చి తన భార్యను అఫీసర్సు మెన్లో అందరికీ పరిచయం చేశాడు. నా ఎదుటనే కల్నల్ కమలాకరరావుగారికికూడా పరిచయంచేశాడు.

“కమలాకరరావుగారు నీరజతో ఎలా ప్రవర్తించేవారు”

“చనువుగా మాట్లాడేవారు”

అడ్డుసవాళ్ళేమీ వేపేదిలేదని ముద్దాయి తరపు స్లీడరు చెప్పాడు. హాల్లో కలకలం. “పైలెన్సు” అని బండ్లోతు కేక.

తరువాతి సాక్షి “ఫిర్యాదే” అన్నాడు స్లీడరు.

కొన్ని మామూలు ప్రశ్నలయిన తరువాత ఫిర్యాది స్లీడరు ఇలా అడిగాడు.

“మీ భార్య పేరు”

“నీరజ”

“ఎక్కడ పెళ్ళయింది”

“హైదరాబాద్లో”

“ఎవరు చేయించారు”

“విద్యారణ్యశాస్త్రిగారు”

“పి. డబ్ల్యు. వన్’ అన్నాడు బెంచి గుమాస్తా.

“మీరేమైనా పెండ్లికి శుభలేఖ వేశారా”

“మా నాన్నగారు వేయించాడు.”

“తెచ్చారా”

“ఇదిగో అది”

“ఎగ్జిబిటు పి. టు’ అన్నాడు గుమాస్తా.

“పెండ్లికి ఎవరెవరు వచ్చారు”

“వేలమంది వచ్చారు. ఆందులో రామారావుగారు ఒకరు.”

“పి. డబ్ల్యు. టు’ అన్నాడు గుమాస్తా.

“పెండ్లికి వధువువై పు శుభలేఖ వేశారా”

“వేశారు”

“ఇదేనా అది”

“అవును”

“ఎగ్జిబిటు పి. వన్’ అన్నాడు గుమాస్తా.

“ముద్దాయి నెరుగుదురా”

“ఆయన మా బెబాలియను కమాండరు”

“మేజర్ ఆనంద్ ను ఎరుగుదురా”

“పి. డబ్ల్యు. త్రి” అన్నాడు గుమాస్తా.

“ఎరుగుదును. ఆయన మా బెబాలియనులో మేజరు.”

“మీ ఆఫీసర్లలో నీరజ మీభార్య అని ఎవరెవరికి తెలుసు?”

“అందరికీ తెలుసు. నా వివాహం కాగానే మా ఆఫీసర్లు

మెన్లో పెద్ద పార్టీఇచ్చి అందరికీ పరిచయం చేశాను. మేజర్ రామారావుగారికి, కల్పల్ కమలాకరరావుగారికి కూడ పరిచయం చేశాను. అంతేగాక ఆమె నాతో మెన్లో విందులకు వచ్చేది.”

“మీకూ ముద్దాయీకో సంబంధాలు ఎలా ఉండేవి?”

“అయిన ఒకప్పుడు తన చెల్లెలుతోను, మరొకప్పుడు ఒంటరిగా మా ఇంటికి వస్తూండేవాడు.

“మీరు ఆయనమీద కేసు ఎందుకు పెట్టారు?”

“నా భార్య నీరజ అని తెలిసికూడా, నా యొక్క ఎరుక, సమ్మతి లేకుండా నా లాలూబీ ఏమీలేకుండా, నా భార్యతో ఆమె ఇష్టప్రకారం లైంగిక సంపర్కం పెట్టుకొని వ్యభిచార నేరాన్ని చేశాడు.”

కోర్టుహాలులో సవ్వడి అయింది శ్రేతల గుసగుసలవల్ల. “సై లెన్సు” కేకపేశాడు బంట్లోతు.

“వారిద్దరూ వ్యభిచరించారనే దానికి రుజువు ఏమిటి?”

“నేను కండ్లారా చూచాను.”

“ఎప్పుడు? ఎక్కడ? ఎలా? ఏ సందర్భంలో?”

“ఒకరోజు నేను బెటాలియను పనిమీద పరాయి ప్రదేశానికి వెళ్ళి తిరిగివచ్చాను. ఆ పనికి నన్ను ముద్దాయే పంపించాడు. నాలుగు రోజుల వ్యవధివట్టి పనిని మూడు రోజులలోనే పూర్తి చేసుకొనివచ్చా. మూడవరోజు రాత్రి తొమ్మిది గంటలకు నా ఇంటికి చేరాను. నా ప్లాటు వాకిలి తలుపు తాళం వేసివుంది. నా వద్ద నున్న డూప్లికేటు తాళం చెబితో తలుపుతీసాను. నా బెడ్ రూం తలుపు సగం తీసివున్నది. వెంటనే బెడ్ రూమ్ లోకి వెళ్ళాను. నా పడకమీద ముద్దాయీ, నా భార్య వగ్గుశరీరాలతో లైంగిక కార్యక్రమంలో ఉన్నారు. వారి గొడవలో నన్ను వారు చూడ లేదు. నాకు క్రొధమూ, శోకమూ వచ్చాయి. అక్కడవుంటే

ఏదైనా అఘాయిత్యం చేస్తానేమోనని భయపడి బయటికివచ్చి స్టడీరూం తలుపు చప్పుడుచేస్తూ వేశాను. దబదబ రాత్రిదుస్తులు వేసుకుని నా భార్య, ముద్దాయి డ్రాయింగు రూంగా వాడే హాలు లోకివచ్చారు. నన్నుచూచి దిగ్రాంతి చెందారు. నేను అచ్చట నుంచోవటం మంచిదికాదని నా వాటా బయటికి వచ్చాను. కారిడరులో 301లో కాపురముంటున్న ప్రభాకర్, 302 ప్లాటులో నివసిస్తున్న రామలింగంగారు కనపడ్డారు.”

ఇలా చెప్పి తన రెండు చేతులతో తన ముఖాన్ని కప్పు కున్నాడు మేజర్ గున్నేశ్వరరావు.

“పాపం!”, “ఎంత ఘోరం” అనే మాటలు శ్రోతల గుంపులోనుండి వెలువడ్డాయి.

ఫిర్యాది సాక్షి కథనం తనకు సంబంధించినంత వరకు అయిపోయిందన్నాడు వకీలు సీతారామయ్య.

“క్రాస్ ” అన్నారు మేజిస్ట్రేటు.

వచ్చే వాయిదా తేదీకి ఫిర్యాది క్రాసునూ, ఫిర్యాది తరపు సాక్షులనూ పూర్తిచేయమని ముద్దాయి తరపు న్యాయవాది అభ్యర్థించాడు.

అతని కోర్కెను మేజిస్ట్రేటు మంజూరు చేశాడు.

కేసును ఫిబ్రవరి 18వ తేదీకి వాయిదా వేశారు.

మరో కేసును పిలిచాడు బెంచిగుమాస్తా.

ఒక్కసారిగా హొలంతా ఖాళీ అయింది.

‘కేసు దుజువయింది, కమలాకరరావుకు శిక్ష తప్పద’ ని కొందరూ, ‘ఫిర్యాది సాక్ష్యం నమ్మతగిందిగా లేద’ ని మరికొందరూ

తమ అభిప్రాయాలను వెలిబుచ్చారు. కమలాకరరావు నీరజ తెచ్చిన కారులో కూర్చుని వెళ్ళిపోయాడు.

16

ఆ రోజు ప్రకాష్ పద్మజలు చెట్టాపట్టాలేసుకుని వెళ్తున్నప్పుడు సావిత్రి చూచినప్పటినుండి ఆమె మనసు చికాకుతూ లోనయింది. ఎంత తీసి వేసుకుందామన్నా తన భర్త శశిధర్ లీలలు రోజూ జ్ఞాపకంవచ్చి సావిత్రిని కలవరపెట్టున్నాయి. రాధమ్మగారి సలహా పిన్న తరువాతకూడా ఆమెకు మనశ్శాంతి కరువయింది. పోనీ కాలక్షేపానికి ఏదైనా పని పెట్టుకుంటే ! లేక ఉద్యోగం చేస్తే. అలాంటి పని భారాన్ని తగిలించుకుంటే పిల్లలు యోగక్షేమాలను తను సరిగా చూడటం పడదేమో ! ఉద్యోగం కాదు. తనే మనసు మళ్ళించుకోవాలి. కాని సాధ్యం కావడంలేదు.

పిల్లలు బడికి వెళ్ళారు. ఇంట్లో ఒక్కతే ఉన్నది. వివిధ భారతిలో రేడియో పాట శృంగార రసానికి సంబంధించినవి వస్తున్నాయి. ఏమిటో వీళ్ళకు వేళాపాళాలేదు. లేకపోతే ప్రొద్దున్నే తొమ్మిది గంటలకు శృంగారపు పాటలేమిటి ? శశిధర్ స్మృతి పథంలో మెదిలాడు. ఆనాడు శశిధరూ తనూ ముస్సోరిలో గుర్రాల మీద పోతున్నారు. మంచు తుంపరులు తమ ముఖాలను స్పృశించిపోతున్నాయి. చేయెత్తితే అందుతాయేమో అన్నట్లు మేఘాలు తిరుగాడు తున్నాయి. దూరాన హిమాలయ పర్వత శ్రేణుల్లోని లోయలు. ఆ లోయల్లోనుంచి హిగమంచు పైకి ఎగుస్తున్నది. బహుశః అక్కడ జననదాలు ఉండివుంటాయి. వాళ్ళలా జీవిస్తున్నారో. వారిది కష్టజీవితం. కనుకనే వారు

హోటళ్ళ దగ్గరకువచ్చి తమ పది పదునాలుగేండ్ల పిల్లగాళ్ళను బొంబాయి, ఢిల్లీ నగరాలకు ఇళ్ళల్లో పనిపాటలకు పంపుతామని అంటుంటారు. శశిధర్ ముందుపోతున్నాడు. “శశిధర్ వేగం తగ్గించు. నేనూ కలసికుంటాను” అని తను కేకపెట్టింది. శశిధర్ గుర్రమూ, తన గుర్రమూ ప్రక్కప్రక్కన పరుగెడుతున్నాయి. ఇంతలో రాచమార్గం నుండి కుడిప్రక్కకు ఒకత్రోవ కనుపించింది. శశిధర్ తన గుర్రాన్ని అటు తిరిప్పాడు. తనకు భయంవేసింది కికారణ్యంలోని పోతానేమోనని. గత్యంతరంలేక శశిధర్ ను అనుసరించింది. గుర్రాలు ముందుకు సాగాయి. ఒక ఫర్లాంగు దూరం పోయినతరువాత ఒక ఖాళీస్థలంచేరారు. చుట్టూ నిబారుగా దేవదారు మొదలైన వృక్షాలున్నాయి. అక్కడ తను గుర్రందిగి ఒక చెట్టుకు కట్టేశాడు. తనూ అలాగే చేసింది. నేలమీద పచ్చని గడ్డి; మెత్తగావుంది. సలెచిలోనుంచి జంపకనాతీసి నేలపరిచాడు. తను అశీనుడయినాడు జంపకనాపై. తనూ కూర్చుంది అతని సరసన. శశి చాల కొంటె మనిషి. ఆ విషయం తనకు అనుభవం లోకి వచ్చింది అనేకసార్లు. ‘చిరుతపులి, చిరుతపులి’ అన్నాడు శశి. తనకు విపరీతమైన భయంవేసింది. అమాంతం తను అతనిని కొగిలించుకుంది. అతడు తనను గట్టిగా వాదీసుకున్నాడు. తను అలా ఎంత సేపుందో తనకే తెలియదు. భయంతో కన్నులు మూసుకుంది. “కహు కహూ” అనే కోయలకు త విన్నపింది. తను కన్నులు తెరిచింది. ఎదురుగా చూచింది చిరుతపులి లేదు మరి ఏ పులిలేదు. “అవ్వదొంగా నన్ను మెసం చేస్తావా. ఉండు నీ పని పడ్తాను” అని తను అతని బుగ్గపై దంతక్షతం చేసింది. చిరుకోపం ప్రకటించాడు. తనకు శిక్షవేశాడు. అది ఎంత మధుర పన్నివేశం : ఎంత మధురానుభూతి ఆ నాడు.

ఇంతలో బెల్ చప్పుడయింది. తన మధురస్పృతులు చెదిరిపోయాయి. పిల్లలను బడిలోదించి వచ్చింది తన పనిమనిషి.

ఆ సాయంత్రం సావిత్రి సినిమాకు వెళ్ళింది. సినిమా చూస్తున్నది. అది “ప్రేమపూజారి” అనేచిత్రం. ఒక సన్నివేశంలో ప్రియసి చెయ్యి ప్రియుని చేతిలో ఉంటుంది. లైట్లు వెలిగాయి విశ్రాంతి సమయానికి. ఆమె కుడిచేయి వక్రమైనది. యువకుని ఎడమచేతిలో ఉన్నది. ఆమెకు సిగ్గువేసింది. చెయ్యి తీసుకుంది. అతడు చిరునవ్వు నవ్వాడు. ఆ నవ్వులో బలవత్తరమైన ఆకర్షణ ఉన్నది. కాదనడానికి వీలులేని పిలుపు నిండివుంది. అతడు తన పేరు కృష్ణారావని, తను ఒక వ్యాపారస్తుడినని పరిచయం చేసుకున్నాడు. తన పేరు, తన నివసించే ప్రాంతం అతనికి చెప్పింది సావిత్రి. ఇంతలో లైట్లు పోయాయి. చిత్రప్రదర్శన మరల ప్రారంభమయింది. చిత్రాన్ని చూడటంలో నిమగ్న మయ్యారు ఇద్దరునూ. ఆ చిత్రంలో కథ చివరకు విషాదరూపంతో ముగిసింది. ఇక్కడకు వచ్చినా తన కథే వచ్చిందని సావిత్రి భావపడింది. సావిత్రిని తన కారులో ఆమె ఇంటివద్ద దింపుతానని, అంగీకరించవలసిందని అతడు ఆమెను కోరాడు. ఆమె మొదట్లో అక్కరలేదని, తను వంటరిగా వెళ్ళగలనని చెప్పినా మరోసారి అతడు అభ్యర్థిస్తే అంగీకరించింది. అతడు ఆమెను కిరణ్ అపార్టు మెంటు వద్దకు తీసుకొనివచ్చాడు. మర్యాదకోసం అతనిని తన ప్లాట్ లోకి ఆహ్వానించింది కాఫీ త్రాగిపొదురుకాని రండని. అతడు అంగీకరించి ఆమెను అనుసరించాడు. పనిమనిషి తలుపుతీస్తే డ్రాయింగు రూంలోకి అతనిని ఆహ్వానించింది. ఆశీసునిచేసి ఇప్పడే వస్తానని చెప్పి పిల్లల వడకగదిలోకి వెళ్ళి నిద్రపోతున్న వాళ్ళను చూచివచ్చింది. కాఫీ తెప్పించి ఇచ్చింది.

ఆమె ద్రావింగురూం సర్దినవిధానాన్ని అతడు మెచ్చుకొని వెళ్ళిపోయాడు.

17

రాధమ్మ దృష్టిని గోపాలంగారి సహృదయత్వం ఆకర్షించింది. ఇంత నిండు వయసులో తానుకూ బెణుకూ లేకుండా ఒంటరిగా కాపురముంటున్న గోపాలంగారియెడ ఆమెకు సానుభూతి కలిగింది. ఆయన జీవిత తత్వాన్ని గ్రహించాలంటే ఆయనను మరోసారి చూచి మాట్లాడటం అవసరమని తలచింది. ఒకరోజు పొద్దున్నే ఆయనకు ఫోనుచేసింది తను వారి ఇంటికి వచ్చి మాట్లాడాలని అనుకుంటున్నానని. సాయంత్రం ఆరుగంటలకు మృనమని ఆయన ఆమెను ఆహ్వానించాడు.

ఎప్పుడూ లేనిది ఆ రోజు రాధమ్మ మనస్సులో ఉత్కంఠ ఎక్కువయింది. ఈ పెద్దమనిషి - గోపాలంగారు - ఎలాకాలం గడుపుతుంటారు? ఆయన వ్యాసంగాలు ఏమిటి? వాటికి ఆయన జీవిత తత్వానికి సమన్వయం ఎలా కుదురుతున్నది? తినబోయే కూరకు రుచి అడగడం ఎందుకని తన మనస్సును సమాధాన పరుచుకుంది.

ఆ సాయంత్రం యూనివర్సిటీనుండి నాలుగున్నర గంటలకే వచ్చేసింది. కాఫ్యాదులు సేవించి గ్రంథపఠనంచేస్తూ కాలం గడిపింది ఆరు గంటలవరకూ.

గోడ గడియారం ఆరుగంటలు కొట్టింది. ఆమె బయలుదేరి గోపాలంగారి ప్లాటుకు వెళ్ళింది. తన రాకకోసం ఆయన వేచి

ఉన్నారేమో వాకిలి తలుపు సగం తీసివుంది. తలుపుమీద చేతి వేళ్ళతోకొట్టి ఆమె లోపల అడుగుపెట్టింది. ద్రావించు రూంగా వాడుతున్న హలుభాగం చాల అందంగా అమర్చబడివుంది. చూచి విస్మయమైంది. ఒంటరివాడు అన్నీ చిందరవందరగా పడి ఉంటాయని తలచిన ఆమెకు ఊహాచిత్ర భంగమయింది. ఆయన సాదరంగా ఆహ్వానించాడామెను. ఇరువురూ ఆశీనులయినారు. పనిమనిషి బత్తాయి నారింజపండ్ల రసమున్న రెండు గ్లాసులు ఇద్దరికీ ఇచ్చివెళ్ళింది.

గోడకు ఆనుకొనివున్న అలమారులో చక్కగా అమర్చబడిన పుస్తకాల దొంతరలు. ఎదురు గోడకు అలాగే అలమారు, అందులో పుస్తకాలు. ఎదురుగా ఒక స్టీలురాకు. అందులో అనేక మానవ తీర్చిదిద్ది ఉన్నాయి. రాకుపైన మరొక చిన్న అద్దాల అలమారువుంది. అందులో భారతదేశంలోని చేతిపని బొమ్మలు వివిధ పాఠశాల విద్యార్థుల రకరకాల పైజాల్లో వున్నాయి. పుస్తకాల అలమారుపై ఆంధ్రప్రదేశ్ శిల్పకళాఖండాలు కొన్ని అందంగా అమర్చబడి వున్నాయి. ఎత్తుగా గోడలకు నాలుగు తైలవర్ణ చిత్రాలు ప్రకృతి దృశ్యాలను ప్రదర్శిస్తూ వేలాడుతున్నాయి. ఈ అలంకరణ అంతా గోపాలంగారి భార్య కాంతంగారి పనితనం అయివుంటుందని అనుకున్నది రాధమ్మ. గృహాలంకరణ విషయంలో ఆయనకున్న అభిరుచికి ఆయనను అభినందించింది రాధమ్మ. నిట్టూర్పు విడిచారు గోపాలంగారు. ఇదంతా తన భార్య కాంతం ప్రజ్ఞావిశేషమని చెప్పారు. అప్పుడు ఆయన కళ్ళు చెమర్చినాయి. రాధమ్మ తను వచ్చిన విషయం బయటపెట్ట తలచింది. ఇన్నాళ్ళనుండి తను అనేక విషయాలలో పనిచేస్తున్నా,

తను పుస్తకాల పురుగు. గ్రంథపఠనమే కాని వాస్తవానుభవం లేదు. జీవితానుభవంతో రంగరిస్తేకాని పొండిత్యం ప్రకాశించదు. గోపాలంగారు కార్యవాది; శుష్కప్రవచనాలతో కాలంగడిపి మనిషి కాదు. కనుక ఆయనవద్ద ఎంతో నేర్చుకోవలసి వుంటుందనే గంపెడేశతో వచ్చింది.

“మీ సంఘసేవను గురించి చాల విన్నాను” సంభాషణను ప్రారంభించింది. “అభిమానం ఉన్నవాళ్ళు అనేమాట అది.” అన్నాడు గోపాలంబాబు.

“అసలు ఏ మనిషి అయినా సంఘసేవకు ఎందుకు పూను కుంటాడో తమ ముఖతః వినాలనివచ్చాను” అంది రాధమ్మ.

“అడగవలసిన ప్రశ్న అడిగారు. సంఘసేవకు పూనుకునే వారు అనేక తెలుగులవారు. పేరుప్రతిష్ఠల కోసం పూనుకునేవారు ఒకతెగ. సమాజసేవ ద్వారా కొన్ని వనరులు, వెసులుబాట్లు కలుగు తాయని వాటికోసం తావత్ప్రయత్నం రకం రెండవది. సమాజం వల్ల తను బాగుపడ్డానని గ్రహించి, సమాజానికి తాను రుణగ్రస్తుడనని చింతనచేసి, దానిని తీర్చుకునే నిమిత్తం ఆ మార్గాన్ని అనుసరించే వర్గం మూడవది. వీటన్నింటికి భిన్నంగా ఏ ప్రయత్నమూ, ఏ భావనాలేకుండా సహజంగా సంఘసేవచేసే జాతి నాల్గవది.

“వీటిలో ఏది మంచిదని తమ అభిప్రాయం?” సమాధానం కోసం గోపాలంబాబు కళ్ళలోకి చూస్తూ కూర్చున్నది రాధమ్మ.

“అసలు ఏమీ చెయ్యరు కొందరు; ప్రారంభించి మానేస్తారు మరికొందరు; అనేక విఘ్నాలకులోనై మానేస్తారు అనేకులు. చివరిదాకా నిలిచి సేవచేసేవారే ధన్యులు. కనుక మొదటివర్గం

అధమాధమంకాగా రెండోది అధమం మూడోది మధ్యమం. నాల్గవది ఉత్తమం.” సేవా ఉత్కృష్టతను విచారించాడు గోపాలంబాబు.

ఈ విశ్లేషణా శక్తికి అచ్చెరువందింది రాధమ్మ. అయినా ఆమెకు మరో సందేహం కలిగింది.

“నాల్గవదయిన ఉత్తమజాతికి సంఘసేవవల్ల ఒరిగేదేమిటి?”

“ఇక్కడ ఒక్క అంశాన్ని మనం జాగ్రత్తగా పరిశీలించాలి. ఏదైనా ఒకగాలని ఆశిస్తే ఆ వ్యక్తి నాలుగవ కోవలోనుంచి మొదటి రెండు తెగలలో ఏదో ఒకదానిలో చేరిపోతాడు. అలా ఆశించటం విషయాన్ని బుద్ధుల చేస్తే, నాలుగవ వర్గానికి కలిగేది ఆత్మ సంతృప్తి. ఈ కోవకు చెందిన వ్యక్తి సంఘసేవ చేయకుండా ఉండలేడు. దానినే కొందరు పరిహాసంగా అనేక పేర్లతో పిలుస్తారు. కుండ్మాతియని కొందరూ; వ్యసనమని మరికొందరూ అభివర్ణిస్తారు. నిజానికి అది అలాగే కన్పడుతుంది. మూడవ వర్గంవారి ఆత్మత్వప్రీతి నాలుగవ వర్గం వారి ఆత్మత్వప్రీతి తేడావుంది. వీటిలో మొదటి దానిలో రుణవిముక్తివల్ల కల్గే భావన అది. రెండవదానిలో వచ్చేది దేనికి పరిహారంకాదు. అది నైజగుణ అభివ్యక్తత ; అంతే.” చక్కగా సృష్టికరించాడు.

ఈ వివరణ విన్న తరువాత గోపాలంబాబు నాలుగవ కోవకు చెందిన ఉత్తమ సంఘసేవకులని రాధమ్మ గ్రహించింది. తనకు తెలియకుండానే ఆయనయెడ ఆరాధనాభావం ఏర్పడింది.

మరొక్క సందేహం.

“వైజ్ఞానికదృష్టికల వ్యక్తికి కళాభిజ్ఞత ఉండటానికి అవకాశం ఉందా?”

“వైజ్ఞానిక దృష్టికి కళాభిరుచికి వైరుధ్యంలేదు. వైజ్ఞానిక దృష్టికి మూలం కుతూహలం; సత్యాన్ని తెలుసుకోవాలనే తపన. ప్రపంచంలో కన్నడే అద్భుతాలవెనుక దాగివున్న శక్తులను వాటి సంబంధాలను అవగతం చేసుకోవటానికి చేసే ప్రయత్నం అది. కళకు మూలాధారం అయితోకూడిన సమన్వయం. వైవిధ్యాలలోని సుందర వస్తుతత్వాన్ని వెలార్చేది కళ. విజ్ఞానశాస్త్రం విశ్లేషణకు ప్రాధాన్యతనిస్తుంది. కళ సంశ్లేషణకు ప్రముఖస్థానం ఇస్తుంది. ఒక సత్యాన్ని గ్రహించడానికి రెండు మార్గాలు; ఒకటి విశ్లేషణ, రెండవది సంశ్లేషణ. మొదటిది ఏకత్వంలో భిన్నత్వాన్ని చూస్తుంది. రెండవదానికి భిన్నత్వంలో ఏకత్వం గోచరిస్తుంది. వాస్తవానికి ప్రపంచం ఏకైక వస్తుసంజనిత. దానిని పదార్థ మనండి, శక్తి అనండి. రెండూ ఒకటే. ఒక పరిస్థితిలో అది పదార్థంగా కన్పడుతుంది. మరో పరిస్థితిలో అది శక్తిగా దర్శన మిస్తుంది. కాంతి పుంజాన్ని తీసుకోండి. ఒకరకంగాచూస్తే అది కాంతికణాల సముదాయం; మరొకరకంగా గమనిస్తే అది కాంతి తరంగం. కనుక మనం అద్వైత వాస్తవ భౌతికతత్వాన్ని ఆశ్రయించాలి. అంతేకాని తప్పులు తడకలతో కూడిన తాత్వికరీతుల వెంబడి పరుగిడరాదు.”

గోపాలంబాబు పాండితీప్రతిభకు, ఆయన భావనా బలిమికి, సమ్యక్ దృక్పథానికి తన మనస్సులో రాధమ్మ జోహారులర్పించింది. గోపాలంగారికి పెద్దగా డిగ్రీలున్నట్లు తోచదు. అలాంటి వ్యక్తికి ఇంత విజ్ఞానం, ఇంత ధీశక్తి ఎలావచ్చాయని ఆమె వెఱగుపడింది.

గోపాలంగారు మహిళోద్యమ పక్షపాతి అనిపేరు. తమ సహజంగా స్త్రీల ఉన్నతినికోరే మనిషి. ఈ విషయంపై వారితో ముచ్చటించాలని ఆమె సంకల్పం.

“ఇప్పటికే చాల కాలాతీతమయింది. మీ కాలాన్ని వృథా చేశానేమో ! వెళ్ళివస్తాను. ఈ సారి మహికోద్యమంపై తమ అభిప్రాయాలను అర్థం చేసుకొవాలని అభిలాష” అంటూ రాధమ్మ గోపాలంవద్ద సెలవు తీసుకున్నది.

తన వాటాలోకి పోబోతుండగా 301 నెంబరు ప్లాటులో కాపుర ముండే నళిని కన్నడింది.

“ఏం! నళిని! బాగున్నావా” అని పక్కరించింది రాధమ్మ.

“అంతా సజావుగానే జరిగిపోతున్నది ఒక్క నీరజకేసుతప్ప” తన వ్యగ్రతను వెలిబుచ్చింది నళిని.

“విన్నాసమ్మా నేనూ. పాపం ! ఇరుకునవడింది మంచి పిల్ల” సానుభూతి వ్యక్తంచేసింది రాధమ్మ.

“సమయం వచ్చినప్పుడు మీరు ఆమెను ఆదుకోవాలి” అభ్యర్థించింది నళిని.

“చూద్దాంలే నళిని ! ఒకరికొకరు ఆసరాగా ఉండక పోతే ఎలా” అంటూ తన వాటాలోకి పోయింది రాధమ్మ.

ప్రభాకర్ ఇంకా ఇంటికిరాలేదు కనుక ఒక సారి ఈ విషయంపై వద్దీని సాయం అడిగివద్దామని నళిని బయలు దేరింది ఆమె ప్లాటుకు. వద్దీని ఒక్కతేవుంది. భర్త వెంకట్రావు ఇంట్లోలేడు. వద్దీని నళినిని ఆహ్వానించింది. పెద్దగా ఆప్యాయత ఇద్దరిమధ్యా లేకపోయినా, ఒక అంతస్తులో ఉండటంవల్ల, లిఫ్టు ఎక్కేటప్పుడో, దిగేటప్పుడో, కిందనున్న దుకాణాలలో కలిసి కోవడం, మందహాసాలు చించించుకోవడం ఇద్దరికీ పరిపాటి.

నళిని ఆశీనురాలయింది. 'సాఫ్ట్' డ్రింకు తెప్పించిఇచ్చింది పద్మిని.

పచ్చినవని ఏమిటో అన్నట్లు చూచింది పద్మిని.

“పద్మినీ : నీరజ చిక్కుల్లోపడింది” అన్నది నళిని.

“నేనూ విన్నాను. కాని మనకనవసరమని నేను పట్టించు కోలేదు.” పద్మిని జవాబు ఇచ్చింది.

“అమె చాల కష్టదశలోవుంది. అమెను ఊబిలో దింపిన భర్తే ఆమెకు ఎదురుతిరిగాడు. ఆమెకు మన అండదండలు చాల అవసరం” గట్టిగా చెప్పింది నళిని.

“నీవు చెప్పినది ఏదీ నేను కాదనను. నన్ను ఒక్కమాట చెప్పమంటావా : కష్టపడవుకదా : ఇది విను. భర్తను చెప్పు చేతల్లో ఉంచుకోలేని భార్యఅంటే నాకు మహాచెడ్డ చిరాకు ; అసహ్యం కూడాను. నా నుండి నీరజకు ఏ సహాయమూ కోరకు.” అంటూ పద్మిని లేచి నుంచున్నది. ఈ మాటలకు అదిరిపడ్డ నళిని తన ఇంటికి చరచరా నడిచి వెళ్ళిపోయింది.

18

నాగార్జునసాగర్ వద్ద మంచి సదుపాయంగల ప్రయాణికుల వసతి గృహాన్ని ప్రభుత్వం కట్టించింది. అందులో గదుల అద్దెలు మధ్యతరగతి వారికి అందుబాటులో ఉంటున్నాయి. దాంతో నాగార్జునసాగర్ కు విహారయాత్రకు వచ్చేవాళ్ళకు అనుకూల వాతావరణం ఏర్పడింది.

నాగార్జునసాగర్ చారిత్రక యాత్రాస్థలం. అచ్చట క్రీ.త. 100 నుండి 250 వరకు ఇక్ష్వాకురాజులు పరిపాలించారు. ఆనాడు బౌద్ధమతం అచ్చట చాల ప్రబలంగా ఉండేది. రాజులు హిందూ మతావలంబులు. రాజులు బౌద్ధమతాభిమానులుగా ఉండేవారు. ఆనాటి బౌద్ధస్తూపం శిథిలావస్థలో ఉంది. విహారాలు చిహ్నాలు ఉన్నాయి. 1500 మందిదాకా శ్రమణులు కూర్చుని ధర్మబోధను వినడానికి వీలయిన గ్యాలరీవుంది. అది రెండు కొండలనానుకొని వున్నందున ఉపన్యాసకుని కంఠధ్వని కొండలను తాకి తిరిగి శబ్ద రూపంలో విద్యార్థులకు విగ్నించేది. ఆర్యనాగార్జునుడు విహరించిన ప్రదేశం. మధ్యను కారికలను వ్రాసిన శూన్యవాద పండితుడు నాగార్జునుడు. రసాయనశాస్త్ర పారంగతుడైన నాగార్జునుడు, సిద్ధాంతకర్త నాగార్జునుడు ఇద్దరు వ్యక్తులా ఒకే వ్యక్తియా అనే విషయంలో భేదాభిప్రాయాలున్నాయి. కృష్ణానదికి ఆసకట్టకట్టి నాగార్జునసాగర్ నిర్మాణం జరిగినందున బౌద్ధవిహారస్థలం నీటితో మునిగిపోయింది. జాగ్రత్తగాతీసి సాగరమధ్యంలో ఒక కొండమీద మళ్ళీ అదేవిధంగా ఏర్పాటుచేశారు ఆనాటి చారిత్రక అవశేషాలను.

అలాంటి నాగార్జునసాగరు ఇటీవల ప్రేమికుల యాత్రా స్థలంగా మారింది.

ఒకరోజు రాత్రి తొమ్మిదింటికి ప్రయాణీకుల వసతిగృహానికి వద్దినీ సూర్యారావులు చేరారు. భోజనశాలలో పద్మజా ప్రకాష్‌లతో ఒకే టేబిలుమీద భోజనానికి కూర్చోవలసి వచ్చింది. పరస్పర పరిచయాలయినాయి. పిచ్చాపాటి మాట్లాడుకుంటున్నారు. వద్దినీ సూర్యారావు తమకు కేటాయింపబడిన గదికి వెళ్ళిపోయారు. పద్మజ ప్రకాష్‌లు డబుల్ రూం కోసం రిసెప్షను ఆఫీసువద్దకు వెళ్ళారు.

ఉద్యోగి గది లేదన్నాడు. బిక్కమొగం వేశారు వారిరువురూ. ఇంతలో అక్కడికి కృష్ణారావు వచ్చాడు. వీళ్ళను సంగారెడ్డిలో హోటలులో చూచినవాడు కనుక గుర్తుపట్టాడు. వీళ్ళనుచూసి అతనికి జాలివేసింది.

“మీరు ఆనాడు సంగారెడ్డిలో నాకు కన్నడినవారు కదూ?” అంటూ నర్మగర్భితంగా ప్రశ్నించాడు.

అతడు తమ రహస్యాన్ని బయటపెట్టనందుకు వారు అతనికి మనస్సులో కృతజ్ఞతలు తెలుపుకున్నారు.

‘అవును’ అని దీనంగా అన్నాడు ప్రకాష్.

మేనేజరును పిలిచి తనకు కేటాయించబడిన రెండు డబుల్ రూమ్స్‌లో ఒకదానిని వారికి ఇవ్వవలసిందని చెప్పి కృష్ణారావు వెళ్ళిపోయాడు తన వెంట వచ్చిన యువతితో. ప్రకాష్ పద్మజలు అతనికి కృతజ్ఞత చెప్పుకోవటానికి కూడా సావకాశం లేకపోయింది. గదిఅద్దె చెల్లించ పోయినారు.

“తీసుకోవటానికి వీలులేదు. కృష్ణారావుగారు కోప్పడతారు” అన్నాడు మేనేజరు.

“రిజిష్టరులో పేర్లను నమోదు చేయనక్కరలేదా?” అని అడిగాడు ప్రకాష్.

“కృష్ణారావుగారి గది మరొకరికి పై అలాంటివాటికి తావు లేదు” అన్నాడు మేనేజరు.

మేనేజరుతో ఏదో మాట్లాడటానికి వచ్చిన సూర్యారావు ఈ సంభాషణ చివరిభాగం విన్నాడు. ప్రకాష్ పద్మజలు తమ గదికి వెళ్ళిపోయారు. సూర్యారావు చిరునవ్వునవ్వుతూ

“ఎవరోయి ఈ అగంతకులు ?” అని మేనేజరును ప్రశ్నించాడు.

“కృష్ణారావుగారి అతిథులండీ” అన్నాడు మేనేజరు.

“అంటే పెళ్ళికాని జంట అనేకదా నీ అభిప్రాయం !” అని అడిగాడు సూర్యారావు.

“చిత్తము, చిత్తము. ఇట్టే పసిగట్టారు. ఎంతైనా రసజ్ఞులు” అన్నాడు మేనేజరు.

నాలుగు డ్రింక్సు వంపించమని మేనేజరుకు ఆర్డరిచ్చి మరీ వెళ్ళాడు సూర్యారావు తన గదికి.

గదిలోకి పోగానే నీకో గమ్మత్తు కథ చెప్తానని పద్మినిని కూర్చోపెట్టాడు సూర్యారావు. ఇంతలో కుర్రవాడు డ్రింక్సుతెచ్చి బల్లమీదపెట్టి వెళ్ళిపోయాడు. అవి మామూలు డ్రింక్సుకావు. నికొల్నియిన మత్తు పొనియాలు. గ్లాసులోపోసి వాటిలో మంచు గడ్డముక్కలువేసి ఒక గ్లాసు పద్మినికిఇచ్చి తనోగ్లాసు పుచ్చుకుని ‘ఛీర్స్’ అన్నాడు సూర్యారావు.

ఇంతకూ కథ చెప్పలేదని తొందరపెట్టింది పద్మిని.

“నాకో స్నేహితుడున్నాడు. వాడొక డాన్ జువాన్; అంటే పైలావచ్చీసు మనిషి. వాడూ మనలాగే నాగార్జునసాగరు నెలకొక సారయినా వస్తాడు. వాడెప్పుడూ రెండు డబుల్ రూములు బుక్ చేస్తాడు. ఒకటి తనకూ తన ఆనాటి ప్రేయసికి ఉంచుకుంటాడు. రెండవదానిని అగంతకులుగా వచ్చిన పెండ్లికాని ప్రేయసి, పియు లకుదానం చేస్తాడు. అనేక దానాలను గురించి విన్నాం; చివరకు

భార్యాదానం గురించికూడా చదివాం. కాని సకాల ఆశ్రయదానం గురించి అంతకుముందెప్పుడూ ఏ గ్రంథంలోకూడా చదవలేదు కదూ” అంటూ ముగింపాడు కథను సూర్యారావు.

“ఈ కథవింటే, మనకుకూడా ఎప్పుడైనా దానం చేశాడేమిటి ఈ పెద్దమనిషి అనే ప్రశ్న వస్తుంది సూర్యం” అన్నది వద్దీని.

“అబ్బే ? ఎంత మాట ! భార్యలుగావున్న నీబోటి వాళ్ళకు అలాంటి దానాలు చేయడు వాడు. వాడిదంతా స్పెషల్ జేషను. పెండ్లికాని ఆడపిల్లలూ, ఒంటరితనం అనుభవించే విధవలూ- వీరే వాడి జ్యూరీస్ డిక్షన్ లోకి వస్తారు.”

“ఇతరుల భార్యల సాంగత్యం నీ ప్రత్యేకత అన్నమాట!” వద్దీని వెటకారంగా పలికింది.

ఉలిక్కిపడ్డాడు సూర్యారావు.

“కొంపతీనీ మీ ఆయనచేత ‘అడల్టరీ’ కేసు పెట్టిస్తావేమిటి నా మీద” దీనంగా పలికాడు సూర్యారావు.

“పిరికి సన్నాసీ ! గున్నేళ్ళరారావు కాదు నా భర్త. నీరజ లాంటిదికాదు నీ వద్దీని. భర్తను తన గుప్పిట్లో బంధించుకోగల శక్తివంతురాలు.”

సూర్యారావుకు ధైర్యం వచ్చింది.

“మరో పెగ్గు ఇయ్యి ; లేకపోతే నిజంగా మా ఆయనచేత నీ మీద కేసు పెట్టిస్తాను” దబాయించింది వద్దీని.

మరో పెగ్గు ఇచ్చాడు ఆ మెకు. గ్లాసుమీద గ్లాసు ఆమె త్రాగుతూనే ఉంది. అతడు గ్లాసు నింపుతూనే ఉన్నాడు. ఆమె అచేతనావస్థలోకి జారిపోయింది. తరువాత

ఆమె సందర్భంగా సూర్యారావు ఏలా వ్యవహరించాడో ఏమో ఆమెకు తెలియదు. అవతల గదిలో పద్మజా ప్రకాష్లు తమ అదృష్టానికే తామే అబ్బురపడుతూ మాట్లాడుకుంటున్నారు. సంగారెడ్డి అనుభవం ఇంకా వారు మరచిపోలేదు. పోలీసులు అరెస్టు చేయడం, హైదరాబాదు తీసుకొనిరావడం, తాము ధైర్యంచేసి బొంకినా అది చివరకు ఇబ్బందిలేకుండా పరిష్కారం కావడం ఇంకా వారి స్మృతిపథాలలో ఉన్నాయి. ఈ రోజు గది దొరకకపోతే బస్సుస్టాండులోనుంచాని అర్ధరాత్రి హైదరాబాద్ పోయ్యే బస్సులలో సీట్లకై వేచి ఉండాల్సివచ్చేది. అక్కడా సీట్లు దొరుకుతాయనే గ్యారంటీలేదు. ముందు ఏర్పాట్లు లేకుండా రావడం తమదే తప్ప. ఇంతమంది ప్రయాణీకులు — కాదుకాదు — విహార యాత్రికులు ఉంటారా అని భావించారు. అందుకే ముందుగా రిజర్వుచేసుకోలేదు. నెలకొకసారియినా తప్పకుండా ఇచ్చటికి విచ్చేసే పెద్ద మనుష్యులంటారని తమకు తెలియదు. కృష్ణారావు ధర్మమాయని తాము ఈ రోజు ఒక ఇంటివారయ్యారు. ఆ నాడు గోపాలంగారు, ఈ నాడు కృష్ణారావుగారు ఆదుకున్నారు. కృష్ణ శబ్దం తమకు పరిచయమైంది. బహుశః తాము అడేవి కృష్ణలీలలా కనుక అలా సహాయం కల్పిస్తామంటేమో! ఇలా సరదాగా ముచ్చటలాడుకుంటూ కొంత కాలం గడిపారు. పద్మజ అవులించింది. ప్రకాష్ లేచాడు. ఇద్దరూ సమయోచిత దుస్తులు ధరించారు. మన్మథస్వామి పూజకు పూనుకున్నారు.

మరునాడు జాముప్రొద్దెక్కి నిద్రలేచిన పద్మినిని సూర్యారావు తన కారులో హైదరాబాద్ చేర్చాడు. మధ్యాహ్నం వస్తాండు గంటలయింది. ప్లాటు వాకిటి తలుపుదగ్గర ఆమెను దించి వెళ్ళి పోయాడు సూర్యారావు. పద్మిని కళ్ళు చింతనిప్పుల్లా ఉన్నాయి.

అమె కాళ్ళు తడబడ్తున్నాయి. మాట అస్పష్టంగా ఉన్నది. డోర్ బెల్లు నొక్కబోయి తలుపు దగ్గర నుంచున్నది. ఇంతలో రామ లింగం భార్య సౌభాగ్యమ్మ కిందికి పోవటానికి లిఫ్ట్ దగ్గరకు పోతూవుంది. పద్మిని సౌభాగ్యమ్మను చూచి చేయి సైగచేసింది. సౌభాగ్యమ్మ ఆగింది.

ఇంతలో 3008 ఫ్లాటలో నుంచి సావిత్రి బయటికివచ్చింది. చూస్తూ, వింటూ నుంచున్నది.

“చూచారా సౌభాగ్యమ్మగారూ ! ఎన్ని వింతలు జరుగు తున్నాయో లోకంలో. పెళ్ళికాని జంటలు కాపురం చేయటానికి కొంతమంది పుణ్యాత్ములు గదులు దానంచేస్తున్నారు. అహహహ!” అంటూ తన వాకిలి తలుపు దబదబా బాదింది పద్మిని. పనిమనిషి తలుపుతీసింది. ఆమె ఇంట్లోకివెళ్ళింది.

పద్మిని మాటలువిని సౌభాగ్యమ్మ ఆశ్చర్యపడ్డది. ఆ నాడు పద్మిని అక్రమప్రవర్తనను గురించి భర్త చెప్పగావిన్నది. ఈనాడు తూలుతూ పరాయి మగాడితోవచ్చిన పద్మినినిచూచింది. అంతేగాక పెళ్ళికాని యువతీ యువకులు కాముక క్రిడలలో పాల్గొంటున్నారని పద్మిని ముఖతః విన్నది.

“ఏం పాడుకాల మొచ్చిందిరా భగవంతుడా? సీతా, సావిత్రి, తార, దమయంతి, మండోదరీ పుట్టిన భారతదేశం ఇట్లా భ్రష్టం కావలసిందేనా?” వాపోయింది సౌభాగ్యమ్మ.

19

అది ఫిబ్రవరి 17 రాత్రి. గున్నేశ్వరరావు కేసు విచారణ రేపనంగా. సమయం తొమ్మిదిన్నర గంటలు. భోజనానంతరం

విశ్రమించారు ప్రభాకర్ నళినులు. రేపు ఉదయం గున్నేళ్ళర రావు స్త్రీడరు ఆఫీసుకు పోవటం, మధ్యాహ్నం కోర్టుకు పోవటం, తను సాక్ష్యం ఇవ్వటం వీటినిగురించి తీవ్రంగా ఆలోచిస్తున్నాడు ప్రభాకర్. ఇతని పరధ్యానాన్ని గమనించింది నళిని. అతని దగ్గరకుచేరి

“ఏమండీ : ఏమిటి అంత పరధ్యానంగా ఉన్నారు” అని లాలనగా అడిగింది.

ప్రభాకర్ మాట్లాడలేదు.

“ఏమండీ : పిలిస్తే పలకనై నా పలకరు. ఏమిటండీ అంత తీవ్రమైన ఆలోచన ?”

ప్రభాకర్ ఊకొట్టి ఊరకున్నాడు.

“అబ్బ ! ఏం మగాళ్ళు ! ప్రక్కనున్న యవ్వనంలోవున్న భార్య ఉందనియైనా గ్రహించలేని మందమతులు!” కవ్వించింది నళిని.

అలాంటిమాట ఇంతవరకు, కాపురంచేస్తున్న ఇన్ని సంవత్సరాలలో ఒక్కసారయినా వినలేదు ప్రభాకర్.

ఉలిక్కిపడ్డాడు. ఈహాప్రపంచంలోనుంచి వాస్తవప్రపంచం లోకి ఒక్కసారిగా జారాడు.

“ఏంటేదు. రేపు ఫిబ్రవరి 18. గున్నేళ్ళరరావు కేసు విచారణ. దానిని గురించి ఆలోచిస్తున్నాను. రేపు నేను సాక్ష్యం ఇవ్వాలికదా !”

“పోనిద్దురూ, ఇతరుల వ్యవహారాలు మనకెందుకు? ఏమిటో! పెళ్ళాంతో మాటామంతి లేకుండాపోయింది మీకు.” దెప్పిపొడిచింది నళిని.

ప్రభాకర్ మళ్ళీ ఆలోచనలోపడ్డాడు.

ఏమిటి నళిని ఈ రోజు ఇలా మాట్లాడుతున్నది. ఇద్దరు బిడ్డలు కలిగారేకాని వినాడూ ఆమెద్వారా ముద్దాముచ్చటకూ తను నోచుకోలేదు. అసలు నళినిలో ఏదైనా భూతం ఆవేశించలేదు కదా ! కానీ త్వరపడి ఏ నిర్ణయానికి రాకూడదు.

ఆమె అతనిని తన అభిముఖంగా త్రిప్పకుంది.

యాంత్రికంగా తిరిగింపు ప్రభాకర్.

అతని నుదురును చుంబించింది. చలించలేదు ప్రభాకర్. అతని కపోలాను ముద్దుపెట్టుకుంది. కదలికలేదు ప్రభాకర్లో.

అధరపానం చేసింది. అతడు మరుమద్దు పెట్టలేదు, ఆమెకు విసుగుపట్టింది మనస్సులో. అణచుకుంది తన మనోభావాలను.

అతని మస్తిష్కంలో ఫిరంగులు మ్రోగుతున్నాయి. భార్య చర్యలు అతనికి అవగతం కావటంలేదు. అతని చేతిని తీసుకొని తన వక్షస్థలంపై ఉంచింది.

అతనిని తన బిగికొగిలిలో బంధించింది.

అతడు ఆమె చేతిలో కీలబొమ్మ అయినాడు.

“వట్టి కేకలగొడ్డు” అని సుతారంగా తిట్టింది.

ప్రభాకర్కు తిక్కెక్కింది. తనా మాటలవాడు. ఇన్ని సంవత్సరాలుగా కాపురం అక్కరలేదన్నట్లు సంచరించింది ఇవాళ, ఇన్నాళ్ళకు తనని తప్పుపట్టడానికి ఆడది. ఇక ఆమె తనను కవ్వించనక్కరలేదు. తన పురుషత్వాన్ని అవమానించవలసిన అవసరంలేదు.

అమెను గాఢంగా కౌగిలించుకున్నాడు. ముద్దు పెట్టుకున్నాడు. అక్కున చేర్చుకున్నాడు. పెనవేసుకున్నాడు. ఇన్నాళ్ళకు వారు అనంగరాజ్య సుఖాలనుభవించారు తృప్తిగా. మరునాడు ఉదయం ఏడు గంటలకే లేపింది నళిని భర్తను. ఎనిమిది గంటలకు సాక్ష్యానికి పోవాలని గుర్తుచేసి టిఫిను కాఫీ అందించింది.

అతడు గున్నేళ్ళరెండు ప్లీడరుదగ్గరకు పోవటానికి దుస్తులు వేసుకుని బయలుదేరాడు.

తలకు నూనెరాసి తల దువ్వుతూ

“స్త్రీలను ద్వేషించకండి!” అంది గోముగా.

“ఇక నేను స్త్రీలను ఎన్నటికీ ద్వేషించకుండా చేశావు నీవు” అని అమెను పొగిడాడు ప్రభాకర్.

“సాక్ష్యం సరిగా చెప్పండి. తబ్బిబ్బయితే అందరూ నవ్వుతారు” హెచ్చరించింది నళిని.

“పాఠం నేర్పడానికి నీవు వున్నావుగా” వ్యంగ్యంగా పలికాడు ప్రభాకర్.

“అవండి మీ పోకిరి పలుకులు. నేను విసలేను” అంది చిరుకోపంతో నళిని.

అమె బుగ్గమీద ఒక చిటికె వేశాడు ప్రభాకర్.

అతన్ని దగ్గరకు లాక్కొని గట్టిగా ముద్దు పెట్టుకుంది నళిని.

విడివడి వాకిలి తలుపుతీసి అతన్ని బయటికి నెట్టింది.

అది ఫిబ్రవరి 18. ఛీఫ్ మెట్రోపాలిటన్ మేజిస్ట్రేటు కోర్టులో గున్నేశ్వరరావు కేసువిచారణ తేదీ. ఈ రోజు కోర్టువిచారణ బహు పనందుగా ఉంటుందని చాలమంది ఊహించారు. యధాప్రకారం జనం నిండుగావచ్చారు. కేసు పిలిచారు. ముద్దాయి బోనులో ఉన్నాడు.

ఫిర్యాది మేజర్ గున్నేశ్వరరావు సాక్షిబోనెక్కాడు.

గుమాస్తా అతనిచేత పరమాణం చేయించాడు.

అడ్డనవాళ్ళు వెయ్యిండని మేజిస్ట్రేటు ముద్దాయి ప్లీడరు వీరభద్రయ్యను కోరాడు.

వీరభద్రయ్యది ఆజానుబాహు విగ్రహం. బుర్రమీసాలు, వెడల్పుయిన ముఖం. విశాలమైన వక్షస్థలం. ఆలయంలోని వీర భద్రస్వామి విగ్రహంలా ఉన్నాడు.

ఫిర్యాది తరపున సాక్షులు కోర్టుహాలులో ఉండరాదని బంట్లోతుద్వారా కేకవేయించాడు ఆయన. రామలింగం ప్రభా కర్లు లేచి బయటికివెళ్ళారు.

“గున్నేశ్వరరావుగారూ! మీ భార్యకు కమలాకరరావుగారికి పరిచయం చేసింది మీరేకదా?”

“అవును.”

“ఆయనను తరచుగా మీరు మీ ఇంటికి ఆహ్వానించేవారు కదా?”

“నిజమే”

“మీరు ఇంట్లో లేనప్పుడు కూడ కమలాకరరావుగారు మీ ఇంటికి తరచు వస్తూవుండేవారు”

“కాదనను”

“ఆయనను మీరు లేనప్పుడు రావద్దని మీరు చెప్పలేదు.”

“చెప్పవలసిన అవసరంలేదు”

“చెప్పారా అని ప్రశ్న”

“అలాగని ఆయనకు చెప్పలేదు”

“మరచిపోయాను. ఆయన మీ శాఖలోనే మీ పై ఆఫీసరు”

“సత్యమే”

“మీరు ఆయనతో మంచిగా ఉండాలని, మీపై ఆయనకు సదభిప్రాయం ఉండాలని మీరు అభిలషించేవారు”

“ఏ ఆఫీసరయినా పై ఆఫీసరుతో మంచిగా ఉండాలని కోరుకుంటాడు”

“ఇతరుల విషయం నా కవనరం లేదు. మీ విషయం చెప్పండి”

“నేనూ అలాగే కోరుకునేవాణ్ణి.”

“కమలాకరరావుగారిని విందులకు మీ ఇంటికి పిలిపించి సప్పుడు మీ భార్యచేత అతనికిష్టమయిన పిండివంటలు వగైరాలు చేయించి పెట్టేవారు కదా?”

“అవును ; అందులో అబ్బురమేముంది”

“మెన్లోగాని ఇతరత్రాగాని పార్టీలయిన తరువాత మీరూ, కమలాకరరావుగారు మీ భార్యకలసి మీ ఇంటికివచ్చిన రోజులున్నాయి”

“ఉన్నాయి”

“అలాంటి రాత్రులుకూడా ఉన్నాయి.”

“అవును”

“అలా మీరు వస్తున్నప్పుడు మీ అంతస్తులో కాపురముండే వాళ్ళు మిమ్మల్ని చూడటం తటస్థించేదేనా?”

“ఎందుకు చూడరు. మేమేమి రహస్యంగా వస్తేగా?”

“అదికాదండీ. చూడటం సంభవించిందా? అని ప్రశ్న”

“మా అంతస్తులోవాళ్ళు మమ్మల్ని అలా కొన్ని సమయాల్లో చూచారు.”

“చివరి ప్రశ్న. చూడండి గున్నేశ్వరరావుగారూ : మీ పై అఫీసరు కమలాకరరావుగారి దయసంపాదించి మెప్పుపొందే నిమిత్తం మీరు మీ భార్యకూ ఆయనకూ ఏకాంతం కల్పించి జత కలిపారు. ఏమంటారు”

“అలా ఏ మగాడూ చేయడు. అసంభవం”

“మీరు అలా చేసారని నేను బాధ్యతాపూర్వకంగా అంటున్నాను”

“అబద్ధం. నేను ఆయనకు ఏకాంతం కల్పించలేదు. ఆయనే కల్పించుకున్నాడు”

“పోనీ మీరన్నట్లే ఆయనే ఏకాంతాన్ని కల్పించుకున్నాడని వాదనకోసం అంగీకరిద్దాం. మీరెప్పుడై నా అభ్యంతరం పెట్టారా?”

“నేను ఎలా అభ్యంతరం పెట్టాలి?”

“చూడండి. మీరు నన్ను ఎదురు ప్రశ్న వేయరాదు. ప్రశ్నలువేసే హక్కు స్త్రీడరుది. సమాధానాలుచెప్పే బాధ్యత

సాక్షిది. ఈ విషయం తెలిసేకొని దయచేసి ఎదురు ప్రశ్నలువేయకుండా సూటిగా నా ప్రశ్నలకు సమాధానాలు చెప్పండి.”

“ఎలా చెప్తారండి. గుంటచిక్కు పశ్చలు వేస్తుంటే?”

“గున్నే శ్వరరావుగారూ : వీరభద్రయ్యగారు నెమ్మదిగా మర్యాదగా చెప్పారు. వాదించటం మానివేసి అడిగిన ప్రశ్నలకు సూటిగా సమాధానాలు చెప్పండి”

సాక్షి పశ్చను మరచిపోయాడేమోనని వీరభద్రయ్య పశ్చను మళ్ళివేసాడు.

“అభ్యంతరం పెట్టలేదు.”

“మీ వయస్సు”

“ముప్పదిరెండు ఏండ్లు”

“మీ భార్య వయస్సు”

“ఇరువదియారు సంవత్సరాలు”

“ముద్దాయి వయస్సు”

“ముప్పయితొమ్మిది ఉంటాయి.”

“పై నికాధికారులు స్త్రీలను గౌరవిస్తారు కదూ”

“అవును”

“అఫీసర్ల మెసేజ్ లో, విండు కలలో మీలటరి అఫీసర్లు మత్తు పోసేయాలు పుచ్చుకుంటారు”

“అది తప్పుకాదే?”

“పుచ్చుకుంటారంటాను”

“త్రాగుతారు”

“ఆఫీసర్ల కుటుంబాలకుచెందిన స్త్రీల సమక్షంలోనే ‘హార్డు’
డిగ్రీంక్యు త్రాగటం జరుగుతుంది”

“స్త్రీలు ఎప్పుడూ అభ్యంతరం పెట్టరు”

“నా ప్రశ్న ఆఫీసర్లు స్త్రీల సమక్షంలో త్రాగుతారని”

“అవును”

“స్త్రీలను దుర్బుషలాడటం లాంటివి జరుగవు”

“మీకు మిలిటరీ వారితో పరిచయం లేదేమో. ఎట్టి పరిస్థితు
ల్లోను మిలిటరీ ఆఫీసరు స్త్రీని అవమానించడు.”

“మీరెప్పుడైనా మీ భార్యపై చేయిచేసుకున్నారా?”

“అది పిచ్చి ప్రశ్న”

“పిచ్చి ప్రశ్నలను కూడా వేసేహక్కు నాకుంది నా క్లయింటు
ఇచ్చిన సంజాయిషీగిబట్టి, నా క్లయింటు క్షేమం కోసం”

“ఇలాంటి ప్రశ్నలు వేయవద్దని అవతలవై పు న్యాయవాదిని
ఆదేశించవలసిందిగా కోర్టువారిని ప్రార్థిస్తున్నాను” ఫిర్యాది స్త్రీడరు
లేస్తూ అన్నాడు.

“ఫిర్యాది స్త్రీడరు లేవదీసిన అభ్యంతరాన్ని త్రోసివేయడ
మయింది” అని మేజిస్ట్రేటుగారు ప్రకటించి-

“అడిగిన ప్రశ్నకు సమాధానం చెప్పండి గున్నేశ్వరరావు
గారూ!” అని హెచ్చరించారు.

“నేనెప్పుడు నా భార్యను కొట్టలేదు. అలాంటి ఊహ నాకు
రాలేదు ఏనాడూ”

“పోనీ మందలించారా ?”

“అవసరం కలగలేదు ; మందలించలేదు”

“మీరేదో చూచిన సంఘటనను వివరించారు. సరే. దానికి క్రితం ఎప్పుడై నా మీ భార్య కమలాకరరావుతో ఏ రకంగానైనా సంవరించిన తీరు మీకు అభ్యంతరకరంగా తోచిందా?”

“అలాంటి సంఘటనలు రెండు మూడు ఉన్నాయి”

“వాటిని గురించి మీ సాక్ష్యం తప్ప ఇతరుల సాక్ష్యంలేదు”

“లేదు.”

“మీ భార్య కమలాకరరావుగారు పరస్పరం ప్రేమించు కున్నారు”

“అక్రమం. అలా జరగటానికి వీలేదు”

“నూటిగా అడిగినదానికి సమాధానం చెప్పండి”

“అవును”

“ఈ విషయం మీకు ఎప్పుడు అవగతం అయింది”

“1981 జూన్ లో”

“జూన్ నుండి డిసెంబరు వరకు కమలాకరరావుగారు మీ ఇంటికి వస్తూపోతూనే ఉన్నారు”

“అవును”

“మీరు లేనప్పుడుకూడా ఆరునవచ్చి మీ భార్యతో కాలం గడిపిన సందర్భాలు ఉన్నాయి”

“ఉన్నాయి”

“చూడండి. మీ భార్య, కమలాకరరావుగారూ జతకూడటం విషయం తెలిసి సమ్మతించి మీరు ఉరుకున్నారు.”

“అబద్ధం అబద్ధం.” ఇంచుమించుగా అరచినంత పని చేశాడు గున్నేశ్వరరావు.

క్రాసు అయిపోయిందని చెప్పాడు వీరభద్రయ్య.

“రీ ఎగ్జామినేషను ఉందా?” సీతారామయ్యను అడిగాడు మేజిస్ట్రేటు.

“ఒక్క ప్రశ్నవుంది” అని ఫిర్యాది ప్లీడరు అడగబోయి మళ్ళీ మానుకున్నాడు.

“తరువాతి సాక్షి పేరు” అడిగాడు గుమాస్తా.

“ప్రభాకర్” అన్నాడు ఫిర్యాది న్యాయవాది.

ప్రభాకర్ ను కేకవేశాడు బంట్రోతు. ప్రమాణంచేయించాడు. ఫిర్యాదివైపు ప్లీడరులేచి పేరు, వృత్తి, నివాసం, గున్నేశ్వరరావుతో పరిచయం, మొదలయిన కొన్ని ప్రశ్నలడిగింతరువాత ఇలా విచారించటం ప్రారంభించాడు.

“గున్నేశ్వరరావుగారి భార్య సీరజను ఎప్పుడై నాచూచారా?”

“అనేక పర్యాయాలు చూచాను”

“ఆమె స్వభావం ఎలాంటిది?”

“ఆమెకు ముద్దాయితో అక్రమసంబంధం”

“మీకెలా తెలుసు?”

“ఆమె భుజంమీద చేయివేసుకొని ముద్దాయి నడవటం నేను చూచాను.”

“ఎక్కడ? ఎప్పుడు?”

“మా అంతస్తులో కారడరులో. ఏడు ఎగ్జిమిడి నెలలక్రితం నుండి రాత్రిళ్ళుకూడా”

“వీరభద్రయ్యగారూ మీరు క్రాస్ చేయవచ్చును” అని ఫిర్యాది ప్లీడరు కూర్చున్నాడు.

వీరభద్రయ్య లేచాడు. హాలులో కలకలం. బంబ్రోతు సైలెన్సు కేకతో నిశ్శబ్దం ఏర్పడింది.

వీరభద్రయ్య నిటారుగా నిలబడి గొంతు సవరించుకున్నాడు.

“మిస్టర్ ప్రభాకర్! నీరజను కమలాకరరావును కారిడరులో చూచామన్నారే. గున్నేశ్వరరావు, నీరజ, కమలాకరరావు కలిసి రావడం మీరు ఎప్పుడైతే చూచారా?”

“చూచాను”

“ఎన్నిసార్లు”

“పదిసార్లు”

“అందులో రాత్రిపూట ఎన్నిసార్లు?”

“అయిదుసార్లు”

“నీరజ భుజంమీద చేయివేసుకొని ముద్దాయి ఎన్నిసార్లు మీకు కనపడ్డాడు”

“ఎనిమిదిసార్లు”

నీరజ భుజంమీద చెయ్యివేసుకొని ముద్దాయి గున్నేశ్వరరావు ప్రక్కన నడుస్తూ మీకు కనపడినాడా?

“కనపడ్డాడు”

“ఎన్నిసార్లు”

“నాలుగుసార్లు”

క్రాసు అయిపోయిందని ముద్దాయి న్యాయవాది కోర్టుకు మనవిచేసుకున్నాడు.

ఫిర్యాది ప్లీడరు మరల అడిగే ప్రశ్నలు లేవన్నందున సాక్షిని పంపించివేశారు.

తరువాత సాక్షి పేరు రామలింగంగా చెప్పించుకుని అతనిని పిలిపించి బోనులో ప్రమాణం చేయించాడు గుమాస్తా.

ఫిర్యాది తరపు ప్లీడరు సీతారామయ్య లేచాడు.

కొన్ని ప్రశ్నల తరువాత ఇలా సాగింది.

“గున్నేశ్వరరావు భార్య నీరజ తెలుసునా ?”

“తెలుసు”

“ముద్దాయి తెలుసునా”

“గున్నేశ్వరరావుగారి ఇంటికి వస్తూపోతూ ఉంటాడు.”

“నీరజ స్వభావమెట్టిది”

“ఆమెకు ముద్దాయికి అక్రమ సంబంధం”

“మీకెలా తెలుసు”

“మా అంతస్తులో వాటాలోనే కదండి వారు ఉండేది.”

“ఏ ఆధారాన్నిబట్టి మీరు అలా చెప్తున్నారు”

“గున్నేశ్వరరావు ఊళ్ళో లేనప్పుడుకూడ ముద్దాయి వారి ఇంటికి వచ్చేవాడు.”

“అప్పుడు ఇంట్లో ఎవరు ఉండేవారు.”

“నీరజ మాత్రం ఉండేది”

“అలా వచ్చినపుడు ఎంతవేపు ఉండిపోయేవాడు”

“నుమారు ఒక గంట రెండు గంటలు ఉండి వెళ్ళేవాడు.”

“వాళ్ళు ఏం చేసేవాళ్ళు.”

“పాడు బుద్ధులున్న ఆడమగా ఏం చేస్తారో అదే చేసేవారు”

“మీకెలా తెలుసు”

“నేను చూచాను”

“ఎలా చూచావు”

“వాకిలి తలుపుకుండే రంధ్రంగుండా.”

ముద్దాయి ప్లిడరు వీరభద్రయ్య లేచాడు.

“చూడండి రామలింగంగారూ మీరు పూజా పునస్కారాలు

చేస్తారు”

“అవును”

“మీరు సెక్రటేరియటులో సెక్షను సూపరింటెండెంటు.”

“అవును”

“మీకు సంతానంలేదు”

“అవును”

“మీ అఫీసు పని గంటలు”

“ఉదయం పదిన్నరనుండి సాయంత్రం 5 గంటల వరకు”

“మీ వ్యాసంగాలు”

“ప్రతిరోజూ క్లబ్బుకు వెళ్ళి చీట్ల పేక ఆడి రాత్రి 9 గంటలకు ఇంటికి చేరతాను.”

“సెలవురోజు ఏం చేస్తారు”

“మా ఆవిడను సినిమాకు తీసుకొని వెళ్ళినరోజు సాయంత్రం తప్ప మిగతా పగలంతా క్లబ్బులోనే ఉంటాను”

“డబ్బుపెట్టి పేకాట ఆడతారా?”

“తేదండి. నేను కంట్రాక్టు బ్రిడ్జిలో రాష్ట్ర ఆటగాణ్ణి”

“కమలాకరరావుగారు ఎప్పుడైతే నా మీరు చూడగా నీరజతో గున్నే శ్వరరావుతో కలిసి గున్నే శ్వరరావు ఇంటికి వచ్చారా?”

“వచ్చారు”

“నీరజ భుజంపై చేయివేసి కమలాకరరావుగారు గున్నే శ్వర రావు ప్రక్కన నడుస్తుండగా గున్నే శ్వరరావు ఇంటికివచ్చారా?”

“రాకేమండి. అనేకసార్లు వచ్చారు”

“మీరేదో వాకిలిలో రంధ్రం గుండా చూశామంటేరే, ఆ సంఘటనకు ముందా వెనుకా మీరు వాళ్ళ ముగ్గురిని అలా చూసింది.”

“ముందేనండీ”

“వాటిలో మొదటిసారి ఎప్పుడు చూచి వుంటారు”

“ఆగస్టు 8! అనిగుర్తు”

“మీరేదో వాళ్ళని చూచామన్నారకదా! వాకిలిలో రంధ్రం గుండా చూస్తే బెడ్ రూమ్ లో భాగం కన్నడుతుందా?”

“బెడ్ రూము కన్నడదు; కాని వాళ్ళు ఎదురుగా డ్రాయింగు రూం సోఫాలో వడుకొని ఉన్నారండీ.”

హొలంతా విరగబడి నవ్వింది.

వీరభద్రయ్య ముఖం చిన్నబుచ్చుకున్నాడు.

“వాకిలి రంధ్రంలోగుండా చూశామంటేరే ఏ వేళప్పుడు?”

“రాత్రి తొమ్మిదిన్నర గంటలకు”

మళ్ళీ శోతలంతా నవ్వారు. “సైలెన్సు” అని కేకలా వేశాడు బండ్రోతు.

క్రాసు అయిపోయిందన్నాడు వీరభద్రయ్య.

“వోరి” అన్నాడు సీతారామయ్య.

ముద్దాయిని ప్రశ్నలడిగే నిమిత్తం ఫిబ్రవరి 21వ తేదీకి కేసును వాయిదాపేశారు.

ఫిర్యాది స్లీడరు బలే తెలివికలవాడని కొందరూ, ముద్దాయి స్లీడరు చాకులాంటివాడని మరికొందరూ, చివరి సాక్షి రామలింగం ముద్దాయి స్లీడరును చిత్తుచేశాడని ఇంకా కొందరు ఇళ్ళకు చెప్పకుంటూవెళ్ళారు. సాయంత్రం పత్రికలలోనూ, మరునాటి ఉదయం పత్రికలలోనూ కేసు విచారణ యావత్తు వచ్చింది.

సాహసంకల ఒక వ్యాపారి, గండిపేట చెరువుగట్టున బుల్లి బుల్లి ఇండ్లను చవకగా నిర్మించాడు. ఒక వరండా, ఒకేగది అంతే ఆ ఇంటి విస్తీర్ణము. కాకపోతే గదిలో బుల్లి వంటఅరుగు, అంతసైజు భోజనాల బల్ల, రెండు కుర్చీలు, ఒక మంచమూ బెడ్ షూత్రం ఉన్నాయి. వాటిని విహార యాత్రికులకు అద్దెకిస్తారు రోజుకింత అని. హైదరాబాదులో ప్లాటులో మగ్గిపోయేవాళ్ళు వారం చివర అక్కడికి చేరతారు. భోజనం తీఫిను ఇత్యాది నిత్యావసరాలు సరఫరా చేయడానికి ఒక చిన్న కాంటీను ఏర్పాటు చేశాడు ఆ వ్యాపారి. ఆ బుల్లిఇళ్ళ సంఖ్య ఇరవయి మాత్రమే. వాటిని ‘కాటేజీలు’ అని పిలవడంకద్దు. వీటికి శుక్రవారం సాయంత్రం వరకు డిమాండు ఉండదు.

గండిపేట కాటేజీలలో చోటుకోసం, రెండు జంటలు ఏక కాలంలో చేరాయి. ఒకటి పద్మినీ సూర్యారావుల జంట, మరొకటి మోహనరావు చిత్రావతుల జంట. సమయం శుక్రవారం రాత్రి

తొమ్మిది గంటలు. చెరివక కాటేజీ దొరికింది. మోహనరావు పద్మినిని గుర్తుపట్టాడు ; కాని పరిశీలించలేదు. పద్మిని మోహనరావును చూచింది ;

“మోహనరావుగారూ ! కులాసా ? కాటేజీ దొరికిందా ?” అడిగింది పద్మిని.

మోహనరావు తనలో తను కుంచించుకు పొయ్యాడు. అతని వెంటనున్న చిత్రావతి ప్రక్కకు తప్పుకుంది.

“ఊ” అని మాత్రం అనగలిగాడు.

“ఏమిటి మీరు నన్ను గుర్తుపట్టలేదా ? నేను 304 నెంబరు ప్లాటు పద్మినిని” అని గుర్తుచేసింది అతనికి.

మోహనరావు భయకంపితుడయి ఆఫీసు బయటికి వెళ్ళాడు. పద్మిని కడుపార నవ్వుకుంది.

“పద్మిని ! ఏమిటి అల్లరి చిల్లరి పనులు. నీకు ఏనాడూ ఎవరిని చూచినా భయం లేదనుకో. కాని తతిమ్మా అందరూ అలాంటివాళ్ళుకాదుగా?” మృదువుగా మందలించాడు సూర్యారావు.

“కాదు, సూర్యం ! అంతలావు పెద్దవ్యాపారి ఇంతచిన్న తప్పుచేయటానికి భయపడుతుంటే ఏడిపించాలని సరదాపుట్టింది” సంజాయిషీ చెప్పుకుంది పద్మిని.

“నీ వరసేఅంత. నిన్ను అని ఏం ప్రయోజనం” సూర్యం వెప్తపడ్డాడు.

తరువాత పద్మిని సూర్యారావులు తమ కాటేజీకి వెళ్ళి పోయారు.

వాళ్ళు వెళ్ళడం బయటనుంచి గమనిస్తున్న మోహనరావు ధైర్యంగా ముందుకువచ్చి ఒక కాటేజీని అద్దెకు తీసుకున్నాడు. చిత్రావతిని వెంటబెట్టుకుని అందులో ప్రవేశించాడు. కాని అతని ఆనందానికి ఆ రోజు అవకట్టపడింది. రుక్మిణికి చెప్తుండేమో ఈ తుంటరిపిల్ల. ఆ పద్మిని మహా తెంపరి. తన సంసారం ఏమికాను? ఇంతవరకూ రుక్మిణి తనను అనుమానించలేదు. ఇలా యోచించసాగాడు మోహనరావు. ఈ నాటి సంఘటన చిత్రావతికి అవమానకరంగా కన్నట్టులేదు కాని ఆమెకు చీకాకు కలిగింది. మోహనరావు భయభ్రాంతుడగుట ఒకటి తనకు ఉత్సాహ భంగం కలగటం రెండవది. ఈ కారణంచేత ఆమె ఆ రాత్రి సుఖించలేక పోయింది. తలనొప్పి హఠాత్తుగా వచ్చిందని సాకుచూపి మోహన రావు యాంత్రిక పేగుమపాళాన్నుండి ఆ రాత్రికి తప్పించుకో గలిగింది. తెల్లవారేటప్పటికి వారిరువురూ హైదరాబాద్ చేరు కున్నారు.

తెగత్రాగిన మైకంలో ఒళ్ళుతెలియకుండా పడివున్న పద్మిని సూర్యారావులు మరునాడు మధ్యాహ్నం పన్నెండు గంటలకు అక్కికాపూల్ చేరారు. ఈసారి అపార్థుమెంటు గేటువద్దనే పద్మినిని దింపి సూర్యారావు కారు నడిపించుకొని వెళ్ళిపోయాడు. పద్మిని మూడవఅంతస్తు చేరింది తమ బిల్డింగులో. రామలింగంగారి ప్లాటు తలుపుతట్టి సాభాగ్యమ్మను బయటికిపిలిచి ఆమెకు ఇలా తెలిపింది.

“పిన్నిగారూ! వినండి మంచి తాజావార్త. మజావార్త. నిన్న రాత్రి గండిపేట కాటేజీలవద్ద 305 నెంబరు ప్లాటు ఆయన మోహన రావుగారు తటస్థపడ్డాడు వెంట ఒక యువతితో. ఆ అమ్మాయి ఏమీ అందగత్తె కాదు సుమండీ; వట్టి సాదామనిషి. అబ్బ అటువంటి

వాళ్ళకోసం ఎలా ఆరాటపడతారో ఈ మగాళ్ళు. నాకు బహుచెడ్డ చిరాకేసిందంటే నమ్మండి : అంతలావు పెద్దమనిషిని నీరు కార్చేశాను. ఏం చేశానో ఊహిస్తారూ ! మీకెందుకులెండి ఆ శ్రమ. నేను ఆయనను పేరుపెట్టి పిలిచి నేనండి వద్దనిని అన్నాను. పాపం ఆ మగవురుషుడు అదిరిపొయ్యాడంటే నమ్మండి. అహ్హహ్హ.” అంటూ ఆమె తన వాటా వైపుకు నడిచింది.

సౌభాగ్యమ్మ తల తిరిగిపోయింది.

వద్దని పోకిలాపిల్ల; ఒకరకంగా ఆలోచిస్తే తిరుగుమోతు. కాని ఆబద్ధమాడదు చచ్చినా. బలేమనిషి.

ఈ సమాచారం రుక్మిణికి అందజేయాలని ఎంచింది. రుక్మిణి ఎంత సాధ్యమతల్లి. గుణవంతురాలు ; ఆదర్శగృహిణి. అటువంటి ఆమెభర్తకు ఈ వయస్సులో ముగ్గురుపిల్లలు కలిగినతరువాత ఈ బయటతిరుగుడా? దేనికయినా హద్దూపద్దూఉండాలి. సనాతనత్వం సర్వనాశదీ మయిపోతున్నది. భారత సంస్కృతి బండపొలవు తున్నది. తను మీనమేషాలు లెక్కపెట్టుకుంటూ కూర్చోవటానికి వీలులేదు.

సౌభాగ్యమ్మ రుక్మిణి వాకిలి తలుపుతట్టింది. రుక్మిణితప్ప ఇంట్లో ఎవరూలేరు. పిల్లలు బళ్ళకువెళ్ళారు. భర్త వ్యాపారపు పని మీదవెళ్ళాడు. రుక్మిణి సౌభాగ్యమ్మను సాదరంగా లోనికిపిలిచింది. ఇద్దరూ సోఫామీద కూర్చున్నారు. రావడమయితే ఊపుగావచ్చింది కాని ఈ పాడు వార్త ఆమెకు - అందులో రుక్మిణిలాంటి మనిషికి- ఎలా అందజేయాలోనని తికమకపడింది సౌభాగ్యమ్మ.

చివరకు గుండెదిటవుచేసుకుంది.

“రుక్మిణీగారూ ! నేనొక పాపిష్టి వార్తను మోసుకొని వస్తున్నాను. అసలు, దాన్ని మీకు చెప్పడమా లేదా అని నందే హించాను. మీరు తట్టుకోగలనంటే చెప్తాను.”

“సౌభాగ్యమ్మగారూ ! మీబోటి సౌశీల్యవంతులు విన్నవార్త అంత ఘోరమయింది కాకూడదు. ఏదైనా మీరున్నారకదా దైర్యం చెప్పటానికి. సెలవివ్వండి”

“రుక్మిణీగారూ, 304 నెంబరు ప్లాటులో మీ ప్రక్క ప్లాటులో ఉన్న వెంకటరావుగారి భార్య పద్మినిని మీరు చూచారు కదా ! ఆ పోకిల్లాపిల్ల”

“చూచినట్లే గుర్తు.”

“ఆమె ఒకరకమైన తిరుగుమోతు. ఆమెకు నిన్న తులక వారం రాత్రి మీ వారు ఒక సాదా యువతితో గండిపేట కాటేజీల వద్ద కనిపించారట. పద్మిని పలకరిస్తే మీ వారు భయంతో జారు కున్నారుట”

“చూడండి సౌభాగ్యమ్మగారూ ! ఇలాంటి మాటలు గిట్టని వాళ్ళూ పుట్టిస్తారు. లేక ఒక్కొక్కప్పుడు మంచివాళ్ళూ పొరపడి, లేనిది ఉన్నట్లు ఎంచవచ్చును. ఏదైనా మావారు అటువంటి వారుకాదు. ఆయన అగ్నిహోత్రం.”

లేచి నుంచున్నది రుక్మిణీ.

సౌభాగ్యమ్మ నిట్టూరుస్తూ తన వాటాలోకి వెళ్ళిపోయింది.

21

శనివారం సాయంత్రం కృష్ణారావు ఫోనుచేశాడు సావిత్రికి.
“నన్ను మీ ఇంటికి రమ్మన్నారు ఆ రోజు సినిమా హాలులో నేను

కృష్ణారావును. ఎన్నింటికి రమ్మంటారు.”

“వీలయితే అరగంటలో రండి” మధురమైన కంఠధ్వనితో పలికింది సావిత్రి.

నాలుగున్నర గంటలకు కృష్ణారావు వస్తానన్నాడు.

అతడు వస్తాడని ఫలహారాలు తయారు చేయించింది సావిత్రి. వాకిలి తలుపు ఓరగా తెరచి ఉంచింది.

రానేవచ్చాడు కృష్ణారావు.

ఆ త ని ని చూచి అబ్బురపడింది. సినిమా హాల్లో లైట్లు వెలుతురులో కన్నడ కృష్ణారావుకాడు ఇతడు. ఎంత అందగాడు అవ్యయత్నంగా మాట పెనవులవాకావచ్చి అగిపోయింది.

“నేనేనండి కృష్ణారావును. గుర్తుపట్టలేదా ఏమిటి కొంపతీసి” అన్నాడు.

గొంతుని పోల్చుకుంది సావిత్రి.

సోఫా చూపించి “ఆశీనులుకండి” అంది.

లోపలికి వెళ్ళివచ్చింది. అతనికి ఎదురుగా కుర్చీలో సావిత్రి కూర్చుంది.

పనికత్తె ఫలహారాలుతెచ్చి టీపాయ్ మీదపెట్టింది.

“ఇప్పుడే తీసుకొని వచ్చానండి” అన్నాడు కృష్ణారావు.

“టీ టైముకువచ్చి ఫలహారం చెయ్యనంటే ఎలా?”

పకవకా నచ్చింది సావిత్రి.

ఆమె పలువరస ముత్యాలవలె మెరిసిపోయాయి.

“మరి మీరు ముందుగా టీకి రండని ఆహ్వానించలేదుగా” నెపం అమెపై వేశాడు అతడు.

“మిమ్మల్ని మీరే ఆహ్వానించుకుంటిరి నాల్గున్నరకు వస్తానని చెప్పి. ఆహ్వానించటానికి మీరు నాకు అవకాశం ఇస్తేగా”

“ఒరే దెబ్బకొట్టారండీ! ఓడిపోయాను” అన్నాడు కృష్ణారావు.

“అలా దారికిరండి. ఓడిపోయినవాళ్ళు గెలిచినవారి మాట వినాలి” అజ్ఞాపించే ధోరణిలో పలికింది సావిత్రి.

“చిత్తం” అంటూ ఫలహారం తీసుకోవడం మొదలు పెట్టాడు. కాని చూపులు ఆమె ముఖంమీదనే ఉన్నాయి.

ఇద్దరూ ఒకేసారి నవ్వారు.

అతని మనస్సులో ఏముందో కాని అతని చూపులో మటుకు మర్యాద, మన్నన ఉన్నాయి. సంతృప్తికలిగింది సావిత్రికి. పనిమనిషి ట్రేలో రెండు టీ కప్పులు తెచ్చింది. ఒక కప్పును సావిత్రి స్వయంగా కృష్ణారావుకు అందించింది. అతని ప్రేళ్ళు ఆమె ప్రేళ్ళను స్పృశించాయి.

‘అది అనాలోచితమా లేక వ్యూహాత్మక కా ర్యమా’ అనే యోచనలోపడ్డది సావిత్రి. తన మనస్సు ప్రతిదానినీ శంకిస్తున్నదని ఎంచింది. ‘సంశయాత్మా వినశ్యతి’ అని తను ఎప్పుడో చదివింది. కృష్ణారావు నిష్కల్మష హృదయుడిలా కనుపిస్తున్నాడు.

“ఏం మహాత్మా! వక్కపొడి వేసుకుంటారా. తమలపాకు కిల్లి వేసుకుంటారా” అడిగింది సావిత్రి.

“తాంబూల రంజిత అథరాలే నాకు ఇష్టం” భావ ప్రకటన చేశాడు కృష్ణారావు.

అతని రసికత్వానికి ఆమె ముగ్ధురాలయింది.

“నుశీలా! కిల్లీలు తీసుకురా”

పనిమనిషి సాసరులో కిల్లీలు, తమలపాకు చిలకలూ, వక్కపొడి తెచ్చింది.

సాసరును కృష్ణారావువైపు చాచింది సావిత్రి. తీసుకుని బీపాయ్మీద పెట్టాడు.

“ఖద్దరంటే నాకిష్టం.”

“తమలపాకు చిలకలు ఖద్దరే” అంది సావిత్రి.

వక్కపొడినీ, చిలకలను వేసుకున్నాడు కృష్ణారావు.

కిల్లీ వేసుకున్నది సావిత్రి.

“మీరేం చేస్తుంటారు” ప్రశ్నించింది సావిత్రి.

“ఏం చేస్తాను. పెళ్ళాం పిల్లలులేక, నా అనే తోడులేక గాలిపటంలా ఎగురుతున్నాను.”

“సూత్రంవేస్తే ఆ ఎగరటానికి హద్దూపద్దూ ఏర్పడతాయి” ఆ ఉపమానాన్ని కొనసాగించింది సావిత్రి.

“సూత్రధారిణి తటస్థించాలి కదా!” భావస్ఫూర్తంగా పలికాడు కృష్ణారావు.

అతడు బ్రహ్మచారి అని గ్రహించింది. ఆ రోజు తనను కారులో దిగపెట్టిపోయిన వై నం గమనించి ధనవంతుడని ఆకళింపు చేసుకుంది. రూపమా సుందరం. మాటా చమత్కారయుతం. కంఠమా మార్దవం. వయస్సా తరుణుడు. దృక్కులా సూదంటు రాళ్ళు. ముఖమూ ప్రభుల్ల చంద్రం. తనకు తగినవాడని తేల్చు కుంది. అతనిని చేయిజారి పోనీయకూడదని నిర్ణయానికి వచ్చింది. తాను త్వరపడి లోటువకాకూడదు. అయినా ఇంకా కొంతకాలం పరిశీలించటం మంచిదేమో. ‘మేడిపండుచూడ మేలిమైయుండు,

పొట్ట విచ్చిచూడ పురుగులుండు' అన్నాడు వేమన. అంత అనుభవజ్ఞుడు చెప్పిన లోకజ్ఞానాన్ని తనబోదివాళ్ళు తప్పక ఖాతరు చేయాలి. వేగిరవడి జీవితాన్ని చేతులార ధ్వంసం చేసుకోరాదు. అసలే, ఇప్పటికీ ముక్కుచెక్కులయింది తన జీవితం.

“ఏమిటో! సుదీర్ఘంగా ఆలోచిస్తున్నారు” కృష్ణారావు తన ఉత్కంఠ వెలిబుచ్చాడు.

“ఏమిలేదు! నేను ఒకటి అడిగితే ఈయన మరో విషయం చెప్పారే! ఏమిటి చెప్పా అని ఆలోచిస్తున్నాను” అని ఘక్కున నవ్వింది సావిత్రి.

సావిత్రి నవ్వి నపుడల్లా ఆమె బుగ్గలు పొట్టలు పడతాయి.

ఆ అంశాన్ని ఇంతకుక్రితం గమనించిన కృష్ణారావు ఇప్పుడు ఆ సోయగాన్ని చూచాడు. పరవశుడయ్యాడు.

ఆ పొట్టబుగ్గల సావిత్రిని ఒక్కసారిగా తన కౌగిలిలోకి తీసుకోవాలన్నంత ఉద్రేకం వచ్చింది. నిగ్రహించుకున్నాడు.

“ఓస్! అదా! నాది ఎగుమతి దిగుమతి వ్యాపారం”

“స్మగ్లింగు కాదుకదా?” తన మనస్సును సమాధాన పరచుకోవడానికి సావిత్రి వేసిన ప్రశ్న.

షాక్ తిన్నాడు కాస్పేళు. నిశ్చేష్టుడయినాడు కృష్ణారావు.

“సావిత్రిగారూ! మీరు బలే చమత్కారంగా మాట్లాడతారండీ. నా సరుకు అంతా నికాలైనండీ”

“ఐ యామ్ సారి” తన విచారాన్ని వ్యక్తం చేసింది సావిత్రి.

“మరచిపోండి. తమాషాకు అలా అన్నాను. అంతే” అన్నాడు కృష్ణారావు.

“కాలాతీతమయింది వెళ్తున్నాను. మరో ఎంగేజ్ మెంటువుంది.” అంటూ అతడు లేచాడు.

“ఒక్కక్షణం ఉండండి. ఒక సాఫ్ట్ డ్రింకు తెస్తాను” అని ఇంట్లోకి వెళ్ళి రెండు మజా సీసాలతో సావిత్రి పర్యవక్షమయింది.

అతడు ఆమెను ఎగాదిగా చూశాడు. ఆమెలో అతనికి రతీదేవిని తలదన్నే ఆకర్షణ గోచరమయింది. డ్రింకు సీసా తీసుకుని ఆమెవంక తదేక దృష్టితో చూస్తున్నాడు.

“మీరు దేవతలలాగ ఉన్నారే” అని నవ్వింది.

“మునగచెట్టెక్కిస్తున్నారు” అనగల్గాడు అతడు.

“అదికాదండీ, అనిమిషత్వం దేవతల లక్షణం కదా!”

నా సంగతి అలా ఉంచండి. మీరు సాక్షాత్తు దేవతాస్వరూపులు”

“ఇంత సేపటికి మీకు ఛాన్సువచ్చింది. అనండి. ఏంచేస్తాం. ఎంతయినా అడవాళ్ళం కదా! మాట పడాల్సిందే!” మాట మార్చింది సావిత్రి.

ఆమెవద్ద సెలవు తీసుకుని అతడు వెళ్ళిపోయాడు. అతడు లిఫ్టులోకి వెళ్ళేంతవరకు అతనివైపు చూస్తూ వాకిట్లో నిలబడింది సావిత్రి.

ఇంతలో రామలింగంగారు పద్మిని భర్త వెంకట్రావుతో కారిడరులో మాట్లాడుతుండటం తను చూసింది. తనకెందుకని లోపలికి వెళ్ళిపోయింది.

“వెంకట్రావుగారూ ! ఒక విషయం మీతో మాట్లాడాలని చాల రోజులనుంచీ వేచివున్నానండీ” రామలింగం తన వేదనను ఎరుకపరిచాడు.

“ఎప్పుడైనా మీరువచ్చి మాట్లాడితే సరిపోయేది కదా!” అన్నాడు నొచ్చుకుంటూ వెంకట్రావు.

“ఏంలేదు, వ్యక్తిగత విషయం. అందుకని సందేహించాను”,

“మీ వ్యక్తిగత విషయమా ? నా వ్యక్తిగత విషయమా?” కరుకుగావుంది వెంకట్రావు కంఠధ్వని.

పులి ఆవు పై లంఘించుకున్నది. పసికట్టింది ఆవు. తప్పించుకోటానికి అవకాశంలేదు. కొమ్ములతో రక్షించుకుందామనే అభిప్రాయానికి వచ్చింది.

“క్షమించాలి మీ వ్యక్తిగత విషయమే. మీ భార్య వద్దని అక్రమచర్యలు. ఆ సూర్యారావుతో విహారాలు వినోదాలు, శుక్ర వారం రాత్రి గండిపేట కాటేజీలోలీలలు. చేతనయితే ఆమెను అదుపు చేసి అప్రతిష్ట తప్పించుకోండి” గబగబా నాలుగు మాటలూ అనేసి జబాబు కోసం ఎదురుచూడకుండా లిఫ్టులోకి వెళ్ళి కిక్కిరించికి దిగాడు రామలింగం.

పులి ఆవుపై లంఘించి మెడ కొరికింది.

ఆవు విడిపించుకుంది.

ఆవు పులిని కొమ్ములతో కుమ్మింది. గాయపడిన పులి పారిపోయింది.

తను తన వాటాలోకి పోయాడు.

వెంకట్రావు తన ప్లాటులో ఒక్కడూ కూర్చున్నాడు. బయటికి పోపింగుకు వెళ్ళిన వద్దని ఇంకా ఇంటికిరాలేదు. పనిమనిషి వెళ్ళిపోయి చాలాసేపయినది. జాయింగురూంలో కూర్చున్నాడు. హాలులో లైటు వేసుకోలేదు. ఒక చిన్న జీరోవాట్ బల్బు మాత్రం వెలుగుతున్నది.

అలోచనలు సైన్యంలా ఆతని బురను ఆక్రమిస్తున్నాయి. అలోచనా రహితంగా సమాధ్యావ్యస్థలోకి జారుకోవాలని ఆభిలషించాడు. ఒక అలోచనను నెట్టివేస్తే మరో అలోచన చైనా సైన్యపు వ్యూహంలాగ ఉంది వాటివద్దతి. ఒక తుపాకికి ముగ్గురు సైనికులట. ఎలా వేగడం? ఇంతకూ సమస్య ఏమిటి? తన భార్య పరాయి మగాళ్ళతో యధేచ్ఛగా తిరుగుతుందని నిందారోపణ. ఆమె సామాన్యకాదే! ఆమె పడపువృత్తి సాగించటం లేదే! ఆమెలాంటి అందగత్తె, చలాకీ మనిషి వేశ్యావృత్తిని చేపట్టి అందరికీ అందుబాటులో ఉండేది, అలా కాకుండాపోయిందనా ఈ 'పెద్దమనుష్యుల' బాధ? ఇంతకూ ఇది తనకూ, తన భార్యకూ, ఆమె ఇతర ప్రియులకు సుఖబుద్ధించిన విషయం. ఈ మూడు రకాల వ్యక్తులు పట్టించుకోకపోతే తక్షిమ్మా వాళ్ళకెందుకు ఈ బాధ? దర్బాపు చేయటానికి ఎందుకీంత శ్రమ. తను ఎవరి విషయమూ పట్టించుకోవడంలేదే! రామలింగంగారిని విడిచి "ఏమయ్యా! ఇన్నాళ్ళు కాపురంజేసినా నీకు పిల్లలు కలగలేదేం? నీవు నవ్వన కుడివా? నీ భార్య గొడాలా?" అని ప్రశ్న పరచవరకు దివించ లేదే! తను సుఖంగావుంటే రామలింగయ్య చూడలేకపోతున్నాడు. అందుకే తన జీవితంలో విషపుచుక్క విడిచించాలని రామలింగం తాపత్రయపడతన్నాడు. తనకు ఏ విషయం తక్కువచేయని

పద్మిని సరదాలను తను అరికట్టడు; అరికట్టతలచుకోలేదు. లోకం కుళ్ళికుళ్ళి ఏడవనీ పాడులోకాన్ని.

ఇలా దీర్ఘంగా ఆలోచిస్తున్న వెంకట్రావును పద్మిని స్పర్శ ఈ లోకంలోకి తెచ్చింది.

“అదేమిటి? ఆ చెమటేమిటి? ఫ్యాను లేకుండా కూర్చుని బాధపడ్డారు. లేవండి స్నానానికి. వెంటనే భోజనంచేసి రెండో ఆటకు సినిమాకు వెళ్దాం తొందరపెట్టింది” పద్మిని.

పద్మిని భుజంమీద చెయ్యివేసి లేచాడు వెంట్రావు.

22

విట్రవరి ఇరువదవ తేదీ. మధ్యాహ్నం పన్నెండు గంటలకు నీరజ అక్క ఇంటికివెళ్ళింది నళిని. నీరజ ఆమెను కౌగలించుకొని

“అక్కా! వచ్చావా! నీతో ఎన్నో విషయాలు మాట్లాడాలని అనుకుంటున్నాను. నేను ఆ బిల్డింగుకు రావడానికి బిక్కచచ్చి రావటం లేదు” తన నిస్పృహయతను వెలిబుచ్చింది.

“నేనే వస్తా : నీకు ఆ శ్రమ ఎందుకూ? ఇంతకూ మావారి సాక్ష్యం ఎలాగుంది?”

“మనకు చాలి అనుకూలంగావుందని ప్లీడరు వీరభద్రయ్య గారు కమలాకరానికి నాకూ చెప్పారు. అంతా నీ చలవ” నీరజ కృతజ్ఞతాసూచకంగా నళిని భుజంపై చెయ్యివేసింది.

“ఆ మాటే తెలుసుకుందామని అనుకుంటే ఇప్పటివరకు తీర లేదు. ఆయనను అడగడం నాకు ఇష్టం లేకపోయింది!”

ప్రేమ + పెన్ = నీతి

“ఎలా తెచ్చావు అక్కా బావగారిలో మార్పు?” కుతూ
హలాన్ని ప్రదర్శించింది సీరజ.

“ఆ ! అదా ! ఒక దెబ్బకు రెండు పిట్టలు తా” చిన్న
పిట్టలా ఎగిరింది నళిని.

సీరజకు ఇదంతా అర్థంకాలేదు. అందుకని మౌనంవహించింది.

“చెల్లీ ! నిన్ను హడలగొట్టానా ? ఏంలేదు. నాదొక విషాద
గాధ. అదంతా వినిపించి పెనుతుఫానులో ఇరుక్కున్న నావలా
ఉన్న నీకు బాధ కలిగించలేను.”

“అక్కా. జీవితంలో ఈ మలుపుతో నా మనసు బండరాయి
అయిపోయింది. నాకేం పరవాలేదు. చెప్పు నీ కథ. ఆపులతో
చెప్పకుంటే బాధ సగం పోతుందంటారు.” తొందరపెట్టింది సీరజ.

నళిని అంతర్దృష్టిలో పడింది. మాట్లాడుతున్నది తన తోతను.

“నా భర్త ప్రభాకర్ మంచివాడే కాని సెక్సు విషయం
ఏమీ తెలియని మూర్ఖుడు. నాకు ఇద్దరు పిల్లలు. కాపురానికి
వచ్చి నా బంగేండ్లు. నన్ను ఏనాడు అలరించిన పాపానపోలేదు.
తన అవసరం తీర్చుకుని దలుపుకుపోతాడు. మొన్న 17వ
తేదీదాకా నేను అనాఘాత పుష్పాన్ని. అతగాడు నా శరీరాన్ని
అనుభవించేవాడేమోకాని నా మనస్సులో అతనికి స్థానం
లేకపోయింది.”

“ఊ” అంది సీరజ సానుభూతితో.

“కమలాకరరావుగారికి వ్యతిరేకంగా తను సాక్ష్యం చెప్ప
బోతున్నానని నాతో చెప్పాడు. ప్రయత్నం విరమించుకోమని

ప్రాధేయపడ్డాను. వినలేదు కారణం అడిగాను. స్త్రీ జాతిపై ద్వేషం అన్నాడు. ఆలోచించాను. అతనిచేత నీకు అనుకూలంగా సాక్ష్యం చెప్పించటానికి కృతనిశ్చయనయ్యాను. సూటిగా అడిగితే నిరాకరించే మొండిఘటం అతడు. ప్లానువేశాను అమలుపరిచాను. పథకం పొరింది. మనం గెలిచాం.”

ప్లాను ఏమిటో, అది ఎలా ఫలించిందో తెలుసుకోవటానికి ఆదుర్దా ఎక్కువయింది నీరజలో.

“అక్కా ఎలా విజయం సాధించావో చెప్పవూ? నీ విజయ గర్వంలో నేనూ పాలువంచుకుంటాను. నీ సంతోషాన్ని ద్విగుణి కృతం చేస్తాను.” ప్రాధేయపడింది నీరజ.

“నేను అతనిని అభిమానించేదాన్ని కాదు. అతడు ఏకాంతంగా నా వద్దకువస్తే గొంగళిపురుగు ప్రాకినట్లుండేది నాకు. తలనొప్పి యని, సుస్తీయని ఏదో సాకుచెప్పేదాన్ని. అది అబద్ధమనీ అతనికి తెలుసు, నాకూ తెలుసు. అతని పని ముగించుకుని అతడు వెళ్ళేవాడు. అసంతృప్తితో నేను సతమతమయ్యేదాన్ని. నేను ఉదేకరహితమైన మంచుముక్కనని అతడి భావం. అందు వల్ల అతనికి నాపై ద్వేషం. దానిని స్త్రీ జాతిపై ద్వేషంగా మార్చుకున్నాడు. ఈ పరిస్థితి మార్చాలనుకున్నాను. మార్చాను. మూడురోజుల క్రిందట అతనిని కవ్వించాను లైంగికంగా. అతడు లొంగలేదు. అతని తిట్టాను. అతని పురుషాధిక్యతాభావానికి అఘాతం కలిగింది. ‘నై’ అన్నాడు. ‘పై’ అన్నాను. ఇద్దరం సుఖపడ్డాం.”

“నీవు మాస్టరు ప్లానరువు అక్కా!”

నీరజ మాటలు నళినికి వినపట్టం లేదు.

కేసు విచారణ రోజున ఆయన ప్రిడరు దగ్గరకు పొయ్యేటప్పుడు స్త్రీ జాతిపై ద్వేషం పెంచుకోవద్దని హితవు చెప్పాను.

స్త్రీ జాతిని ద్వేషించకుండా చేశావుకదా అన్నారాయన.

సాక్ష్యం సరిగా చెప్పండి లేకపోతే అవృత్తిష్ట అని హెచ్చరించి వంపాను. సాక్ష్యమూ సరిగా చెప్పాడు. నా మనిషి నాకూ దక్కాడు.”

“నిన్ను అభినందిస్తున్నాను అక్కా. నా కోసం ఎంతో త్యాగంచేశావు నీవు” నీరజ నళినిని కౌగిలించుకుని ఉక్కిరిబిక్కిరి చేసింది.

నళిని ఈ లోకంలోకివచ్చింది.

“ఏమిటి చెల్లీ ఇదంతా” అని అమాయకంగా అడిగింది నళిని.

ఇంతసేపు అదృశ్యమవుతున్నది నళిని మాట్లాడిందని అప్పటికి అవగతమయింది నీరజకు.

“నన్ను రక్షించావు అక్కా” స్తుతించింది నీరజ.

“పిచ్చిపిల్లా ! లాభించింది నేనమ్మా. నా కాపురం నిలిచింది నీ సందర్భంగా” మారుపలికింది నళిని.

పిల్లలువచ్చే వేళయింది వెళ్ళివస్తావని నళిని తన బిల్డింగులో మూడవ అంతస్తుకు చేరింది. తనతోపాటు లిఫ్టు దిగిన రాధమ్మ గారు నళినిని కుశలప్రశ్నాధికం చేసింది. నళిని కమలాకరరావుపై పెట్టబడిన కేసు సంగతి చెప్పింది. నీరజకు సహాయం చెయ్యమని కోరింది. సమయం రావాలికదా అని ఆమె గోపాలంగారి ప్లాటు వైపుకు నడిచిపోయింది.

“రండి, రండి, రాధమ్మగారూ!” అన్నాడు గోపాలంగారు.

“నేను ఒక పావుగంట ముందుగా వచ్చాను. మీకు ఇబ్బందేమో!” అన్నది రాధమ్మ.

“ఇబ్బంది అనుకుంటే ఇబ్బంది; లేదనుకుంటే లేదు” ఇక్కట్ల పెనుకనున్న మనోభావాన్ని విశదపరిచాడు గోపాలంగారు.

“మొన్న సాగిన చర్చను అక్కడినుంచే కొనసాగిద్దాం. మహిళోద్యమమందెడల మీ అభిప్రాయాన్ని వివరిస్తారా” నెమ్మదిగా, మర్యాదగా అడిగింది రాధమ్మ.

“సమాజంలో ఒకప్పుడు మహిళలదే పై చేయిగా ఉండేదని అది మాతృస్వామ్య కాలంలోనని కొందరు వాదిస్తారు. అలాకాదు ఒకప్పుడు స్త్రీ పురుషులిద్దరూ సమానులుగా ఉండేవారు. తరువాతి కాలంలో పురుషుడే స్త్రీని సామాజిక పరంగా అణగద్రొక్కి ఆమెను కొన్నాళ్ళు బానిసనుగా, కొన్నాళ్ళు ద్వితీయశ్రేణి పౌరస్థానంలో ఉంచాడు. ఇది రెండవ దృక్పథం. ఏ దృక్పథాన్ని విశ్వసించ బానిశీకరిన ఆధారాలు ప్రపంచవ్యాప్తంగాలేవు. ఒక్కొక్క దేశంలో ఒక్కొక్క పరిస్థితివుంది. ఒక దేశంలో మొదటి వాదానికి ఆధార భూతమయిన సాక్ష్యం దొరికితే మరొక దేశంలో రెండవ వాదానికి అనుగుణమైన సాక్ష్యం దొరుకుతున్నది.” తనకు తెలిసిన సమాచారాన్ని వివరించాడు గోపాలంబాబు.

“మీరు ఈ వాదాలలో దేనిని అభిమానిస్తారు”

“చూడండి. వాదాలు తప్పు రైటు అనే వ్యసక్తిలేదు. వాటికి సాక్ష్యారాలు ఉన్నాయా లేవా అనేదే ప్రశ్న. ఇక్కడ వ్యక్తిగత ఆవేశాలకు కావేషాలకు స్థానంలేదు.” స్పష్టికరించారు గోపాలంబాబు.

“స్త్రీ యొక్క వ త న ం ఎప్పుడు ప్రారంభమయింది?”
అడిగింది రాధమ్మ.

“వ్యవసాయ నాగరికత తొలిదశలో”

“స్త్రీ పురుషులు వేటాడే రోజుల్లో స్త్రీకి పురుషునికన్న ఎక్కువ హోదా వున్నదంటారు. నిజమేనా?”

“అది నిజంకాదు. కాగా మాతృస్వామ్యం అమలులోవున్న దేశాలలో అది వాస్తవం.”

“ఏది ఏమైనా వ్యవసాయం ప్రారంభం కాగానే స్త్రీకి చెడ్డ రోజులు వచ్చాయంటారు”

“ఒక రకంగా అంతే. ఎందుకంటే అరణ్యాలలో కంద మూలాదులు ఏరుకొని భుజించేరోజుల్లో ఆ వనంతా స్త్రీలే చేసేవారు. వారికి మన్నన ఉండేది. వ్యవసాయంలో భూమిని దున్నకుండా విత్తనాలు చల్లిన రోజుల్లోకూడ సమాజంలో స్త్రీస్థానం దెబ్బతినలేదు. నాగలివచ్చి భూమిని దున్నడం ప్రారంభించిన తరువాత ఆమె పరిస్థితి మారింది. ఆమెను బానిసను చేశాడు పురుషుడు. బలవంతంగా పెండ్లి చేసుకున్నాడు. ఆమెను సొత్తుగా పరిగణించాడు. బైబిలులో పాత నిబంధన గమనిస్తే ఈ విషయం బోధపడుతుంది.”

“ఆమెను అణచివేసి రెండవ తరగతి మనిషిగా చూచిన తొలిరోజులేవి?”

“ప్రజాస్వామ్యం ఆనాడు వెల్లవిరిసిందని చెప్పే గ్రీకు నగర రాజ్యం ఏధెన్నులోనే బానిసలకు, స్త్రీకి వోటుహక్కులేదు. రోమను నాగరికతలో ఆమెది రెండవస్థానం. అంతేగాదు స్త్రీలకు విహారాల్లో సన్మానితులుగా స్థానం ఇమ్మంటే బుద్ధుడు నిరాకరించాడు. అంత

అతని పినవల్లి పట్టుపడ్డే చోటు పెట్టాడు. మనువువచ్చిన తరువాత రక్షకుడు లేకుండా ఆమెకు అస్తిత్వం పోయింది.”

“మరి ఈనాటికి భారత మహిళాస్థానం ఎలా మెరుగయిన దంటారు?”

“బ్రిటిషువారి హయాంలో కొన్ని సంస్కరణలు వేగంగా జరిగిపోయాయి. 19 శతాబ్దంలో, సతీసహమన నిషేధచట్టం, విధవా వివాహచట్టం, బాలికలకు విద్యాభ్యాసం వచ్చాయి. కాని 1857 లో సిపాయికలహం లేక మహావిప్లవం సంభవించిన తరువాత బ్రిటిషు ప్రభుత్వం భారతజాతి సామాజిక జీవితంలో జోక్యం కలుగజేసు కోడానికి నిరాకరించింది. దాంతో సంఘసంస్కరణ కార్యక్రమం వారిపరంగా కుంటుపడ్డది.”

“ఉద్యమాలు ఏమైనా స్త్రీ జాతి విముక్తికి దోహదం చేశాయంటారా?”

“అనేక రకాల ఉద్యమాలు సాయపడ్డాయి. ఉదాహరణకు భక్తి ఉద్యమం వల్ల అనేక మంది స్త్రీభక్తాగ్రేసరులు ఉదయించారు. మహారాష్ట్రంలో మిరాబాయి, తమిళదేశంలో ఆండాళులు బీహారు, ఒరిస్సా ప్రాంతంలో చైతన్యప్రభు శిష్యురాలండ్రు ఇలా ఎందరో ముందుకువచ్చారు. బ్రహ్మ సమాజం స్త్రీల శృంఖలాలను తెంపడానికి ఆంగ్ల విద్యను వారికి అందుబాటులోకి తేవడానికి ఉపకరించింది. తరువాత గాంధీయుగం. పురుషులతోసమానంగా సత్యాగ్రహానికి స్త్రీలకు ఆయన అర్హతనిచ్చాడు. దేశ స్వాతంత్ర్య సమరంలో స్త్రీలు విరివిగా పాల్గొన్నారు. హింసాయుత దౌర్జన్యవాద రాజకీయాల్లో, సోషలిస్టు, కమ్యూనిస్టు,

రాడికల్ రాజకీయాల్లో స్త్రీ పురుషులు సమాన హోదాతో పాల్గొన్నారు. మార్క్సు, లెనిన్, ఎం. ఎన్. రాయ్ ప్రభువులు స్త్రీ విమోచనపై నొక్కువెట్టారు.”

“ఇప్పటికీ భారత స్త్రీ వెనుకబడివుంది ఎందుచేత?”

“ఆమెను వెనుకకులాగేవి బీదరికం, నిరక్షరాస్యత, అజ్ఞానం. ఈ నాడు మునుపటికన్న ఆమె పరిస్థితి మెరుగయింది. కొన్ని హక్కులను ఆమె సంపాదించుకున్నది. కాని వాటి ఉనికి ఆమెకు తెలియదు. ఆమెలో జాగృతి చైతన్యంలేవు. అవి లేనినాడు స్త్రీలు సంఘటితం కాలేరు. స్త్రీ శక్తి విజృంభించకపోతే వారి పరిస్థితి మారదు.”

“తొలిరోజుల్లో సంఘసంస్కర్తలలో ఎక్కువమంది పురుషులే కదా!”

“ఆ మాట నిజమే. కాని పరిస్థితి మారింది. స్త్రీలు ముందుండి పోరాడాలి ఈనాడు. కాకపోతే దూరదృష్టికల పురుషులు, సామాజిక చైతన్యంకల పురుషులు వారికి అండగా నిలబడతారు అంతే. స్త్రీ విమోచన కార్యక్రమానికి పురుషులు అడ్డం గాకపోతే అదే వదిలేలు.”

గోపాలంగారి విస్తృత పాండిత్యానికి శేముషీ దురంధర త్యానికి ఆమె తన మనస్సులో జోహారుల్పించింది.

“క్షమించండి చాల సేపు కూర్చున్నాను” అని లేసింది రాధమ్మ.

“చూడమ్మా ! నీ వయస్సెంత ?”

పేమ+పేన్=నీతి

అదిరిపోటు కన్పించింది ఆమె ముఖంలో. ఇప్పటివరకు అమలులోవున్న నానుడి ప్రకారం స్త్రీ యొక్క వయస్సునూ, పురుషుని సంపాదనను అడగరాదని సామాజిక నీయమము. అది ఆ నాటిమాట. స్త్రీ పురుషులు సమాన హోదాతో ఉద్యోగాలు, వృత్తులు, వ్యాపారాలు సాగించే ఈ రోజుల్లో ఇలాంటి ప్రశ్నకు స్త్రీలు ఉలిక్కిపడనవసరంలేదు. కాని భారతవారి సంస్కృతి ఎంతయినా వారిని వదలదు. అందుకే విన్నతనం కన్నడింది రాధమ్మ ముఖంలో. తెప్పరిల్లి

“నాకు ఏబది ఏండ్లండీ” అన్నది.

“మరి ఎందుకు కావమ్మా అడిగింది. నీవు నాకన్నా చిన్న దానవనే విషయాన్ని ధృవపరచుకోబానికి”

“మీకన్న అన్నింటోనూ నేను చిన్నదానే” సవివరంగా పలికింది రాధమ్మ.

“అయితే విను. ఇకనుంచి నిన్ను రాధా అని పిలుస్తాను. నీవు అభ్యంతరం లేదుకదా!”

“ఎంత మాట ! నా వాళ్ళంతా నన్ను అలానే పిలుస్తారు.”

“మరో విషయం. నీవు నన్ను గోపాల్ అని పిలువు. నా ఆప్తులు నన్ను అలాగే పిలుస్తారు.”

“చిత్తం. అలాగే” అని తలవంచుకుని పలికింది.

గోపాలంగారి పెదవులమీద ఒక్క క్షణం మందహాసం వెలసి మాయమయింది. గోపాలంగారి మీద రాధమ్మకున్న గౌరవం అభిమానంగా మారింది.

ప్రబ్రవరి 21. గున్నేశ్వరరావు కేసు వాయిదా. ఈనాడు కోర్టులో జనస్సమర్థంలేదు. క్రొత్త సాక్షి విచారణ ఉండదని తెలిసి ఎవరూ ఆట్టే ఎక్కువ సంఖ్యలో రాలేదు.

గున్నేశ్వరరావు కేసు పిలిచారు. కమలాకరరావు ముద్దాయి బోనులో నిలచి ఉన్నాడు.

మేజిస్ట్రేటుగారు కాగితంమీద ఏదో వ్రాసుకుని వచ్చినట్లు వుంది. అది చూచి ముద్దాయిని ప్రశ్నలడగదలిచాడు. ముద్దాయి న్యాయవాది వీరభద్రయ్యగారిని చూచి ప్రారంభిద్దామా అన్నాడు.

“చిత్తము” అన్నాడు వీరభద్రయ్య.

ముద్దాయినుద్దేశించి మేజిస్ట్రేటుగారు ఇలా అన్నారు.

“మిమ్మల్ని కొన్ని ప్రశ్నలడుగుతాను. ఇష్టమైతే సమాధానం చెప్పండి వ్రాసుకుంటాను. వీటిని కేసు సందర్భంగా నేను వాడుకోవచ్చని మీరు గుర్తుంచుకొని మాట్లాడండి.”

“చిత్తం” అన్నాడు కమలాకరరావు.

“నీరజ గున్నేశ్వరరావు భార్యయని పురోహితుడు విద్యారణ్య శాస్త్రి, రామారావు, మేజర్ ఆనంద్ చెప్పారు. మీరు ఈ విషయంగా ఏం చెబుతారు?”

“నిజమేనని అంగీకరిస్తున్నాను” అన్నాడు కమలాకరరావు.

“నీరజ గున్నేశ్వరరావు భార్యయని మీకు తెలుసని మేజర్ ఆనంద్, ఫిర్యాది సాక్ష్యం చెప్పారు. ఏమంటారు?”

“అది నిజం”

“మీరు నీరజతో అక్రమసంబంధం కల్గివున్నారని సాక్షి ప్రభాకర్ చెప్పాడు. ఏమంటారు?”

“నేను నీరజ ప్రేమించుకుని ఆలుమగలవలె సంచరించే వాళ్ళం. అందులో అక్రమసంబంధ ప్రసక్తి లేదు.”

హాలులో కలకలం. బంబోతు కేకతో సర్దుమణిగింది.

“మీరు నీరజ భుజంపై చెయ్యివేసి ఫిర్యాది సమక్షంలోనే తిరిగేవారని సాక్షి ప్రభాకర్ అంటున్నాడు. మీరేమంటారు?”

“నిజమే”

“మీరు నీరజ డ్రాయింగు రూంలో లైంగిక సంపర్కము కలిగివున్నస్థితిలో మిమ్మల్ని వాకిలిలోని రంధ్రంగుండా చూచానని సాక్షి రామలింగం అంటున్నాడు. మీరేమంటారు?”

“పచ్చి అబద్ధమంటాను. మేము ఏనాడు డ్రాయింగు రూంలో సంబంధం పెట్టుకోలేదు. మాకంత దుర్గతికలుగలేదు. గున్నే శ్వరరావు పడకగదిలోనే మేము లైంగికంగా సంచరించే వాళ్ళం. రామలింగం అబద్ధానికొరు.” ముద్దాయి ఆవేశంగా జవాబిచ్చాడు.

“మీరూ నీరజ లైంగిక కార్యక్రమంలో ఉండగా తను మిమ్మల్ని చూచానని ఫిర్యాది సాక్ష్యంచెప్పాడు. మీరేమంటారు?”

“అది పచ్చి అబద్ధము. మేమిద్దరం కలిసి ఉన్నప్పుడు అతడు ఏనాడూ మా దగ్గరకురాలేదు. మమ్మల్ని చూడలేదు. అది కేసు కోసం చెప్పిన తప్పుడు సాక్ష్యం.”

నీరజకు ఇష్టంగానే మీరు ఆమెతో లైంగికంగా వ్యవహరించారని ఫిర్యాది సాక్ష్యం. ఏమంటారు?”

“అది ముమ్మాటికీ నిజం.”

“ఫిర్యాదియొక్క ఎరుకసమ్మతులు లేకుండా అతని లాలూచీ లేకుండా మీరు నీరజతో లైంగికసంబంధం పెట్టుకున్నారని ఫిర్యాది సాక్ష్యం. మీరేమంటారు?”

“ఈ ఆరోపణ అసత్యం. మా ఇద్దరికి పరిచయం కల్పించింది ఫిర్యాది. మా ఇద్దరిని సన్నిహితులను చేసింది అతడే. మా లైంగిక సంబంధానికి అవకాశాలు కల్పించింది అతడే. సమ్మతించింది అతడే. ఈ వ్యవహారమంతా మొదటినుండి అతనికి తెలిసేజరిగింది. తెలిసి బుద్ధిపూర్వకంగా, ఉద్దేశపూర్వకంగా ఊరకున్నది అతనే. అతని లాలూచీలేనిది నీరజకు నాకు సంబంధం ఏర్పడేది కాదు.”

“ఇంకా ఏమన్నా చెప్పకుంటారా?”

“నీరజకు నాకు లైంగిక సంబంధం కల్పించి, దానివల్ల నా ద్వారా లాభించి ఉన్నతోద్యోగం సంపాదించుకుని, ఎవరో మెస్లో నవ్వారని, తనకేదో పరువున్నట్లు అది ఇప్పుడు పోయినట్లు భ్రమపడి నాపై అక్రమంగా అసత్యపు ఆరోపణలతో, కేసుపెట్టి తప్పుడు సాక్ష్యాలు చెప్పించాడు ఫిర్యాది. నేను నీరజ గాథంగా ప్రేమించుకున్నాం. ఫిర్యాది మర్యాదస్తుడయితే ఆమెకు విడాకు లివ్వాలి. నేను అప్పుడు ఆమెను వివాహం చేసుకుంటాను.”

“బలే బాగా చెప్పావయ్యా” అన్నాడు ఎవడో చూడటానికి వచ్చినవాడు.

“అలా మాట్లాడే వాళ్ళని బయటికి పంపించివేస్తాను” బెదిరించాడు మేజిస్ట్రేటు.

కేసులో ముద్దాయిపై కోర్టువారు ఛార్జి మోపాలనా లేదా అనే విషయం ఆలోచించటానికి ఫిబ్రవరి 24కు కేసు వాయిదా వేశారు.

ప్రభవరి 21 సాయంత్రం దినవత్రికలు, ఫిబ్రవరి 22 ఉదయపు దినవత్రికలు ఈ కేసులో ముద్దాయి స్టేటుమెంటుకు అత్యధిక ప్రాధాన్యత ఇచ్చాయి. “గున్నేశ్వరరావు కేసులో ముద్దాయి స్టేటుమెంటు. సంబంధాన్ని ఒప్పుకుంటూ ఫిర్యాది ఎరుక సమ్మతులతోను, ఉపేక్షసాయంతోనే ఇదంతా జరిగిందని వాదన.”

మరో పత్రిక ఇలా శీర్షిక పెట్టింది.

“గున్నేశ్వరరావు కేసులో మరోమలుపు.

ముద్దాయికి తన భార్యకూ సంబంధం ఉన్నదని ఫిర్యాదికి తెలుసు. ఫిర్యాది సమ్మతి, ఉపేక్ష ఉన్నాయి”

ముద్దాయి స్టేటుమెంటు చదివిన కొందరు ముద్దాయికి శిక్ష తప్పదని, ఈ రకపువైఖరి తీసుకున్నందువల్ల తన మెడకు తనే ఉరి వేసుకున్నాడని అభిప్రాయ ప్రకటనచేశారు.

“వచ్చాడోయ్ ! ఈ నాటికి ఒక సత్యహరిశ్చంద్రుడు. కోర్టులో నిజంచెప్పటం తెలివితక్కువ కదుటయ్యా” అని కొందరు విమర్శించారు.

“ఏమయితేనేం ! హందాగావుంది ముద్దాయి స్టేటుమెంటు. సామాజిక నేరం చేసినా అలా నిలబడాలి ఉక్కు మనిషిలా” అని కొందరు ముద్దాయిని పొగడడం సాగించారు.

“ఈ కేసులో తేలుతుంది ప్లీడరుగా వీరభద్రయ్య భవిష్యత్తు” అని కొందరు న్యాయవాదులు రిమార్కులు పోసుకున్నారు.

“కల్పల్ కమలాకరరావు లాంటివాళ్ళు నిజంచెప్పి నిలబడేనే శాసనాలు మారతాయి.” అని కొందరు సామాజిక శాస్త్రజ్ఞులు పలికారు.

“వెధవ : చేసిన తప్పుకు సిగ్గుపడి ఏ నుయ్యిలోనో చెడువు లోనేపడి చావక ఎదురు తిరిగి వాదిస్తున్నాడోయ్ చవట.” అని సనాతనులు తిట్టిపోశారు.

“అయ్యో : అయ్యో ఎంత ఘోరం. స్నేహితుడిలావచ్చి వాడి పెళ్ళాన్ని వాడికి కాకుండా చేస్తాడా ఎంత పెద్ద ఆఫీసరయితే మాత్రం. వీడి జిమ్మడ” అని బామ్మలు, అమ్మమ్మలు కమలాకర రావును తిట్టినతిట్టు తిట్టకుండా తిట్టారు.

“పాపం : ఆ ఆమ్మాయి నీరజకు వధ్య ఎంత ఇబ్బంది వచ్చిందో” అని కరణులు నీరజకు సానుభూతి చూపారు.

“ఈ వ్యభిచార నేరం శిక్షాస్పృతిలో నుంచి తొలగించాలి. స్త్రీ భర్తయొక్క వస్తువు అనే భావనమీద ఆధారపడ్డది ఈ నేరం. ఇది నేరం కానేకరదు” అన్నారు విప్లవ భావాలుకల యువతీ యువకులు.

“భార్య వ్యభిచారం విడకులకు వ్యాజ్యకరణం కావచ్చుకాని నేరాలజాబితాలో ఉండటానికి వీలులేదు. ఇది స్త్రీజాతికి అవమానం” అని ప్రగతిశీల మహిళా సంఘాలు తీర్మానాలు ఆమోదించి రాష్ట్ర కేంద్ర ప్రభుత్వాలకు జంపాయి.

“ఈ నేరం భార్య ప్రియునిమీదే మోపవచ్చు కాని భర్త ప్రియురాలిపై మోపడానికిలేదు కనుక ఇది స్త్రీ పురుష సమానత్వ సిద్ధాంతానికి విరుద్ధం. ఇది స్త్రీలయెడ వివక్ష. కనుక దీనిని

శిక్షాస్మృతి నుండి తొలగించాలని సంస్కరణ వాదాన్ని అంగీకరించే మహిళా సంఘాలు తీర్మానాలను ఆమోదించి అలా కరవతాగ్రామను పంచారు.

ఫిబ్రవరి 24వ తేదీన ఈ కేసును గురించి మేజిస్ట్రేటుగారు విచారిస్తారు గనుక అర్జంటగా ఫిబ్రవరి 25న మధ్యాహ్నం మూడు గంటలకు ఊరేగింపు చార్మినార్ వద్ద బయలుదేరి కోర్టుల మీదుగా వెళ్ళివచ్చి కోర్టిలో అంతం కావాలని విద్యార్థి సంఘాలు, యువజన సంఘాలు, సంస్కరణవాద మహిళాసంఘాలు, ప్రగతిశీల మహిళా సంఘాలు సమష్టి ప్రకటన చేశాయి.

ఫిబ్రవరి 25 మధ్యాహ్నం జనం తండోపతండాలుగా వచ్చారు. చార్మినారు ప్రక్కనందులనిండా జనమే. అప్పటికే రద్దీ తగ్గించడానికి నిర్వాహకులు రెండు వరుసలలోనే ఊరేగింపు తీర్మానము కున్నారు. ముందు పెద్ద బ్యానరువుంది. దానిపై “497 వ సెక్షనును శిక్షాస్మృతి నుండి తీసివేయాలి” అని పెద్ద అక్షరాలతో వ్రాసివున్నది. దానిని ఇరువులు మధ్యవయస్కులైన స్త్రీలు పట్టుకున్నారు. వారి వెనక అశేష విద్యార్థినీ విద్యార్థి యువజన బృందం. అట్టలతో తయారుచేసిన ప్లే కార్డులు పట్టుకుని బారులలో నుంచున్నారు. ఆ ప్లే కార్డుపై ఇలా వ్రాసివున్నది.

“స్త్రీల యెడ వివక్ష నశించాలి”

“ద్వంద్వ నీతి నశించాలి”

“స్త్రీ పస్తువుకాదు. మనిషి”

“వ్యభిచారం నేరం కరాదు”

“497వ సెక్షనును ఐ.పి.సి. నుండి తొలగించాలి”

“త్రైంగిక అవినీతి నేరం కరాదు”

“ఇలాంటి కేసులను రద్దుచేసే శాసనం కావాలి”

“మహిళోద్యమ ఐక్యత వర్ధిల్లాలి”

“స్త్రీ జాతి జాగృతితో కదలాలి”

“స్త్రీ జాతి చైతన్యంతో పురోగమించాలి”

“జమీందారీ మనస్తత్వం డౌన్ డౌన్”

“రాతి యుగపు ఆలోచనలు డౌన్ డౌన్”

“బలవరచండి స్త్రీ శక్తిని”

“ఎదిరించండి పురుషాధిపత్యాన్ని”

“పురుషుల పెత్తందారీతనం డౌన్ డౌన్”

“పురుష దురహంకారం నశించాలి”

“స్త్రీ విమోచన ఉంటేనే సామాజికభ్యుదయం”

“వర్ధిల్లాలి విద్యార్థి యువజన ఐక్యత”

“వర్ధిల్లాలి పీడిత తాడిత జనపు ఐక్యత”

“వర్ధిల్లాలి వనితల ఐక్యత”

“వర్ధిల్లాలి అణగారిన ప్రజాసేకపు ఐక్యత”

“ఎదిరించండి దౌర్జన్య శాసనాలను”

“పోరాడండి ప్రతీఘాతక శక్తులతో”

“స్త్రీలను అణచివేసే మతాలు నశించాలి”

“మహిళల హక్కులను కాలదన్నే శాసనాలు రద్దుకావాలి.”

“స్వార్థపరక క్తుల కుట్రలను ఎదిరించండి”

ఇలా ఎన్నోరకాల కర్రలకుకట్టిన అట్టలుచేతపూని బాలికలు, యువతులు, మధ్యవయస్కులైన స్త్రీలు, ముందుకు నడుస్తుంటే ఊరేగింపులో వెనుకగా అన్ని వయస్సుల పురుషులు బారులుతీరి వస్తున్నారు. ఊరేగింపు మైతన్నర పొడుగుసాగింది. ఊరేగింపు

పొడవునా నాల్గు మైకులతో నినాదాలిస్తుంటే ఊరేగింపులో వాళ్ళు ఆ నినాదాలను అందుకుంటున్నారు. ఒక్కొక్కప్పుడు రోడ్ల కిరువక్కల బారులతీరి నిలుచుండి ఊరేగింపును చూస్తున్నవారు కూడ నినాదాలివ్వటం మొదలుపెట్టారు. పోలీసు కమీషనరు ఆఫీసుకుపోయే రోడ్డులో జనం కదలబానికి వీలులేకుండావుంది. ఊరేగింపు కమీషనరు కార్యాలయం దాకా పోయి తిరగాలని నిర్ణయం. కోర్టుల దగ్గరకు వచ్చే వరకు గొంతులు పెద్దవి చేశారు ప్రదర్శకులు. నినాదాల శబ్దంతో దిక్కులు పిక్కటిల్లి పోతున్నాయి. కోర్టులలో జనం అంతా ఒక్క జడ్జిలు, బెంచి గుమాస్తాలు తప్ప అందరూ బయటికివచ్చారు ఊరేగింపును చూడబానికి. ఇంత పెద్ద స్త్రీల ఊరేగింపు ఇటీవల రెండు మూడేండ్లుగా హైదరాబాద్ నగరంలో జరగలేదని చెప్పుకుంటున్నారు జనం.

ఇంతలో ఊరేగింపు చూచేవాళ్ళలో ఒకడు “దీంతో చీఫ్ మెట్రోపాలిటన్ మేజిస్ట్రేటు ఖాళీ” అన్నాడు. కోర్టు సిబ్బంది అంతా నవ్వారు. “పెద్ద అయ్యగారి భార్య ఊరేగింపులో ముందుండి ఉండాల్సి చూడండిరా” అన్నాడు ఒక ముసలి బంట్లోతు.

“అదిగో ఆమె, వ్యాసరువట్టుకున్న ఇద్దరిలో కుడి వైపుననున్న ఆమె, చీఫ్ మేజిస్ట్రేట్ గారి భార్య” అని అరిచాడు ఒక బంట్లోతు.

కోర్టు బంట్లోతుల సిబ్బందిలో కలవరం బయలుదేరింది.

“పెద్ద అయ్యగారిని కూడా రమ్మనండిరా ఆయనజన్మలో చూస్తాడా ఈ దృశ్యం మళ్ళీ” అన్నాడు ఒక సాహసి.

ఊరేగింపు వెనుదిరిగింది. సొలార్ జంక్ మ్యూజియం రోడ్డు మీదుగా అఫ్ జల్ గంజికి మళ్ళించారు పోలీసులు నిర్వాహకుల సమ్మతితో.

ఆ రోజు సాయంత్రం పత్రికలను అరగంట ఆపుకొని ఊరేగింపు ఫోటోలతో సహా ప్రకటించాయి సాయింకాలపు దిన పత్రికలు. కొన్ని దినపత్రికలు గున్నేశ్వరరావు, నీరజ, కల్నల్ కమలాకరరావుల ఫోటోలను వేశాయి. ఈ ఊరేగింపు వార్తలు, ప్రచారం చూసి కేసు ఏమవుతుందోనని భయపడ్తున్నారు గున్నేశ్వరరావు, అతనిప్లేడరు సీతారామయ్య. ఏదో కేసు అనుకున్నారు కాని ఇంత రభస అవుతుందని వారు ఊహించలేదు. వారికి గుండెధైర్యం పూర్తిగా పోయింది. కేసు విషయం బయటికి వచ్చినప్పటి నుండి అజ్ఞాతవాసంలోవున్న నీరజ ప్రసిద్ధ నారీమణి అయింది. ఊరేగింపు జరిగిన మర్నాడు ఆమెను, ఆమెదృఢమైన ప్రేమను అభినందిస్తూ నాలుగు వందల ఫోనుకాల్పు వచ్చాయి. ఆమె ఒక ఉద్యమానికి ప్రతీక అయింది.

ఆ రోజు ఫిబ్రవరి 24.

కోర్టులో గున్నేశ్వరరావు కేసు పిలిచారు.

ముద్దాయి హాజరయినాడు బోనులో.

ముద్దాయి ప్లేడరు వీరభద్రయ్య ముఖంలో దర్పం, ఫిర్యాది ప్లేడరు సీతారామయ్య ముఖంలో దైన్యం కనపడుతున్నాయి.

కేసును గురించి మీరేమైనా వాదనలు చేస్తారాయని ఇరువురి న్యాయవాదులను మేజిస్ట్రేటు అడిగారు.

“చిత్తం రికార్డంతా తమవద్దనే ఉండికదా!” అన్నాడు ఫిర్యాది తరపు ప్లేడరు.

“సాక్షి వాఙ్మూలాలను తమరే రాసుకున్నారు కనుక కేసంతా తమకు అవగతమే” అన్నాడు ముద్దాయి తరపు ప్లేడరు.

ఒక అయిదు నిమిషాలు ఏదో కాగితాలమీద వ్రాశాడు మేజిస్ట్రేటు.

తరువాత చదివాడు. అది ఇలావుంది.

“హైదరాబాద్ చీఫ్ మెట్రోపాలిటను మేజిస్ట్రేటు అయిన కె. ప్రసాదరావు అనే నేను టి. కమలాకరరావు అనే నీపై ఇలా ఛార్జి మోపుతున్నాను,”

“1981 డిసెంబరు ప్రాంతంలో నీవు పి. గున్నేశ్వరరావు అనే అతని భార్య అయిన నీరజతో త్రైంగిక సంపర్కం పెట్టుకున్నావని, ఆమె గున్నేశ్వరరావు భార్య అని నీకు తెలుసునని, ఆ చర్యను నీవు గున్నేశ్వరరావు యొక్క సమ్మతిగాని, ఎరుకతో కూడిన ఉపేక్షాభావంగాని లేకుండా చేశావని, అందువల్ల భారత శిక్షాస్మృతి 497వ సెక్షను క్రింద శిక్షింపబడే నేరాన్ని నీవు చేశావని, ఈ కోర్టు ఆ నేరాన్ని విచారించడానికి హక్కు కలిగియున్నదనినీ,

ఈ నేరారోపణపై నిన్ను కోర్టులో విచారించాలనినీ నేను ఉత్తరువు చేస్తున్నాను.”

“నీవు నేరం చేశావా?” పశ్చ అడిగాడు.

“నేను నేరం చేయలేదు. నిర్దోషిని” ముద్దాయి చెప్పాడు.

“నీకు ఉత్తర సాక్ష్యం ఉందా?”

“ఉంది” ముద్దాయి చెప్పాడు.

“ఏమండీ కోదండరామయ్యగారూ! ప్రాసిక్యూషన్ సాక్షులలో ఎవరినైనా క్రాసు ఎగ్జామినేషన్ చేస్తారా. ఆ విషయం ఇప్పుడే చేస్తారా. మళ్ళీ దానికి వాయిదా కావాలా?”

“అక్కరలేదండీ. ఫిర్యాదిని ఒక్కడినే క్రాసు పరీక్షచేస్తాము” ముద్దాయి తరఫు ప్లీడరు కోర్టుకు విన్నవించుకున్నాడు. మేజిస్ట్రేటు

దీనిని గురించి ఏదో నమోదు చేసుకున్నాడు. ఫిర్యాది తరపు
స్టేడరు సీతారామయ్యను చూచి

“ఫిర్యాదిని ఇప్పుడే బోనులో పెట్టగలరా!” అని అడిగాడు.

“చిత్తం. అలాగే” అన్నాడు ఫిర్యాది న్యాయవాది.

స్టేడరు ప్రక్కనున్న గున్నేశ్వరరావును బోను ఎక్కించాడు
గుమస్తా. ప్రమాణం చేయించాడు.

వీరభద్రయ్యగారు లేచారు.

“చూడండి గున్నేశ్వరరావుగారూ! మీకు పెండ్లయే నాటికి
మీరు కెప్టెన్ మాత్రమే.”

“అవును.” గున్నేశ్వరరావు నమాదానం.

“మీకన్న సీనియరులు మేజరు కావలసివచ్చాళ్ళు ఉన్నారు.”

“మీరు మేజరయారు. మేజరు కానివారు అయిదు ఆరు
గురు వున్నారు.”

“మేజరు సెలెక్షన్ గేర్డా లేక సీనియారిటీ ఉద్యోగమా?”

“సెలెక్షను గ్రేడు”

“ప్రమోషను నిర్ణయించేదెవరు?”

“బ్రిగేడియరు”

“బ్రిగేడియరుకు ఎవరు సిఫారసుచేయాలి?”

“కల్నల్”

“మిమ్మల్ని ఉన్నత పదవికి సిఫారసుచేసిన కల్నల్
ఎవరు?”

“ముద్దాయి”

“మీరు మేజర్ ఎఫ్డయ్యారు?”

“1979 లో”

“పెండ్లి అయిన ఎన్ని ఏండ్లకు?”

“ఏడాదికి”

“అఫీసర్లలో కొంతమందికి మీ మీద ఈర్ష్యగా ఉండేది కదూ?”

“ప్రమోషను రానివారికి ఉండేది”

“మీకు పెండ్లి కాకముందు కమలాకరరావుగారు మీ పై అభిమానంగా ఉండేవారా?”

“అందరినీ చూసినట్లు నన్నూ చూచేవారు”

“మీ ప్రమోషనును ప్రతిపాదించిందెప్పుడు?”

“1978 జూలై లో”

“మొదటిసారిగా కమలాకరరావుగారు తన చెల్లెలుతోగాని, విడిగా ఒంటరిగా గాని మీ ఇంటికి వచ్చిందెప్పుడు?”

“1978 మార్చిలో”

“చూడండి గున్నేశ్వరరావుగారూ : మీరు ముద్దాయిని మీ భార్యతో గదిలో లైంగిక సంపర్కంలో ఉండగా చూచామని చెప్పారు కదూ?”

“అవును”

“క్యాంపుకువెళ్ళి మూడోరోజు రాత్రి మీరు మీ ఇంట్లో ప్రవేశిస్తున్నప్పుడు చూచినవారు ఏవరై నా ఉన్నారా?”

“లేరు”

“అయిపోయింది కాను” అన్నాడు ముద్దాయి తరపు న్యాయవాది.

“ఉత్తరసాక్ష్యం విచారించడానికి నవంబరు 4వ తేదీకి వాయిదా వేస్తున్నాను. నాలుగు రోజులలోగా సాక్షుల జాబితాను ముద్దాయి దాఖలుచేసి ఫిర్యాదికి జాబితా నకలు ఒకటి ఇవ్వాలి” ఉత్తరువు ప్యాసు చేశారు మేజిస్ట్రేటు.

ఉత్తర సాక్ష్యానికి మార్చి 4వ తేదీకి వాయిదా వేసినట్లు వార్తపత్రికలలో వచ్చింది.

25

మరునాడు సాయంత్రం నళిని నీరజ అక్కగారి ఇంటికి వెళ్ళింది. నీరజ కోసం వచ్చిన కమలాకరరావు అక్కడే ఉన్నాడు. నీరజ నళినిని పరిచయం చేసింది తన అక్కయ్యని. వారిరువురూ స్లిడరు దగ్గరకు పోబోతున్నారు. నళినిని కూడా రమ్మన్నారు. ఒక్క గంటలో ఇంటివద్ద దింపుతామన్నారు. నళిని సమ్మతించి వారివెంట వీరభద్రయ్యగారి ఆఫీసుకు వెళ్ళింది. నళినిని తన అక్కయ్యగా, గున్నేశ్వరరావు తరపున సాక్ష్యం చెప్పిన ప్రభాకర్ భార్యగా నీరజ స్లిడరుగారికి పరిచయం చేసింది.

“మీ భర్తగారి సాక్ష్యం మాకు చాల అనుకూలమమ్మా” అని నళినిని అభినందించాడు.

నళిని ముఖం సంతోషంతో వెలిగింది.

“మా అక్కయ్య నా కోసం ఏమైనా చేస్తుంది” అని స్లిడరుగారికి చెప్పింది నీరజ.

“అంతకన్న మనకు కావలసిందేముంది?” అన్నాడు స్లిడరు.

“అంతేకాదు; ఇంకా సాక్షులను తెస్తుంది ఆమె” అన్నది నీరజ.

“మీ ప్లాటుగాక మూడవ అంతస్తులో ఎన్ని వాటాలున్నాయమ్మా” నళినిని అడిగాడు వీరభద్రయ్య.

“మొత్తం ఎనిమిది. అందులో గున్నేశ్వరరావుది ఒకటి పోను మిగతావి ఏడు. ఈ ఏడింటిలో ఇద్దరు ఇప్పటికే సాక్ష్యం చెప్పారు. మిగతా వారిలో ఇద్దరు ఎటూరారు. పోతే మూడు పాటలవాడున్నారు. వారు సంఘ సంస్కర్త గోపాలంగారు, యూనివర్సిటీ రీడరు రాధమ్మ, ఒక తరుణి విధవరాలయి పిల్లలను చదివించుకుంటూ ఉన్నది. వీరిలో రాధమ్మగారి సహాయాన్ని అర్థించాను. సమయం వచ్చినపుడు చూద్దాంలేఅమ్మా అన్నారు. గోపాలంగారిది దయార్థి హృదయం. వారెప్పుడూ ప్రేయసీ ప్రియులనుగా ఉన్నవారిని అదుకుంటారు. ఇకపోతే మూడవ ఆమె సావిత్రీని హెచ్చరించాలి. వీరందరి విషయం రేపు సాయంత్రానికి నీరజకు కబురుపెట్టాను. ఇకపోతే నా సాక్ష్యం కావాలంటే ఎప్పుడూ సిద్ధంగావుంది. తరువాత మీ ఇష్టం.”

“అమ్మా మీ సాక్ష్యంవల్ల మాకు పెద్దగా లాభించేది లేక పోయినా అది మాకు ధైర్యాన్నిస్తుంది. మీ భర్తగారు అటూ మీరు ఇటూ ఓ అద్భుతంగా ఉంటుంది”

“ఆయన చెప్పినా, నేను చెప్పినా, తతిమ్మా ముగ్గురు చెప్పినా ఒకటే విషయమండీ” అన్నది నళిని.

“ఏమిటమ్మా అదీ”

“ఏంలేదు. కమలాకరరావుగారు నీరజ చనువుగా, ఆప్యాయంగా తనువులురాసుకుంటూ గున్నేశ్వరరావుగారివాటాలోకి వెళ్ళేవారని అప్పుడు గున్నేశ్వరరావు కూడా వారి వెంట ఉండగా చూచామని. అంతే అంతకన్నా ఎక్కువా లేదు. తక్కువా లేదు.”

“చాలమ్మా! చాలు! మీ భర్త చెప్పిన దానిమీద కేసంతా నిర్మాణం చేస్తున్నాను”.

కమలాకరరావును సాక్ష్యంగా విచారించడమా లేదా అని తీవ్రంగా ఆలోచించామనీ, చివరకు కమలాకరరావును నీరజను సాక్షులుగా విచారించదలచానని స్లీడరు చెప్పాడు. సాక్షుల లిస్టు ఫిబ్రవరి 27న దాఖలు చేస్తానని” చెప్పాడు.

నీరజ, కమలాకరరావులు నళినిని కిరణ్ అపార్థమెంట్సు గేటువద్దడింపి వెళ్ళారు.

ఆమె మూడవ అంతస్తుకు చేరింది. సావిత్రి ఉండేమోనని చూచింది. ఆమె ఇంట్లోలేదని పనిమనిషి చెప్పింది. అంత రాధమ్మ ఇంట్లో ఉండేమోనని డోర్ బెల్ నొక్కింది. రాధమ్మ తలుపుతీసింది. గోపాలంగారు కూడా అక్కడే ఉన్నారు. తన పని సగంపై గా పూర్తయినట్లు నళిని తలపోసింది. గోపాలంగారికి నమస్కరించి కూర్చున్నది. తను వచ్చిన పని వారిద్దరికీ చెప్పింది. రాధమ్మ నీరజపై తన సానుభూతిని వ్యక్తంచేసింది. ఊరేగింపు విశేషాలను, కేసు అంశాలను పత్రికలో చదువుతున్నామని గోపాలంగారు చెప్పారు. నిజానికిమించి ఒక్కమాట కూడా చెప్పమన్నారు. అది చాలింది నళిని. తనయినా తన భర్త చెప్పినమేరకే చెప్తానని వారికి తెలియజెప్పింది. కమలాకరరావు నీరజ చనువుగా ఒకరి బుజాలపై మరొకరు చేతులువేసుకుని గున్నేళ్ళరరావు వెంటరాగా గున్నేళ్ళరరావు ప్లాటుకు వెళ్ళడమో రావడమోతప్ప సాక్షులు ఎక్కువగా చెప్పవలసింది లేదని మిగిలినదానిని అసలు వాళ్ళు నీరజ కమలాకరరావులు బొనెక్కి సాక్ష్యాలు చెప్పడం పూర్తిచేసు కంటారని నళిని చెప్పింది. అలాగయితే ఉత్తర సాక్షులుగా

ఉండటానికి గోపాలంగారు, రాధమ్మ అంగీకరించారు. రేపు ఈ విషయాన్ని నీరజకు తెలియజేస్తానని వారికి చెప్పి నళిని వెళ్ళింది తన వాటాకు. తోవలో రుక్మిణి కనపడింది నళినికి. ఎక్కడ నుంచి వస్తున్నావని అడిగిన రుక్మిణికి విషయమంతా వివరంగా చెప్పింది. రుక్మిణి నీరజపట్ల తన సానుభూతిని వ్యక్తం చేసింది. తన నిస్పృహయతకు సిగ్గుపడింది.

పరవాలేదని మిగతా 7 ప్లాట్లలో నల్లరుదాకా కమలాకరరావు తరపున సాక్ష్యం చెప్తారని, కనుక తను సాక్ష్యం చెప్పలేనందుకు ఆమె విచారించనక్కరలేదని, నళిని రుక్మిణికి నచ్చచెప్పి తన ఇంటికి పోయింది.

26

ఫిబ్రవరి 26న తేదీ ఉదయం 11 గంటలవేళ నళిని సావిత్రి వాటాకు బయలుదేరింది. సావిత్రిని ఉత్తరసాక్ష్యం చెప్పమని కోరింది. అన్ని వివరాలు చెప్పింది. నవంబరు 4వ తేదీన తనకేదో పనివున్నదని మరొక రోజుకు వాయిదా వేయిస్తే తను ఆ రోజున వచ్చి సాక్ష్యం చెప్పగలనని సావిత్రి నళినికి హామీ ఇచ్చింది. అంత ఆ సాయంత్రం నీరజ అక్కఇంటికివెళ్ళి నీరజనుకలసి తను, రాధమ్మ, గోపాలం, సావిత్రి కిరణ్ అపార్థుమెంటు నుండి సాక్ష్యము చెప్పేవారిని ఆమెకు జాబితా వ్రాసి ఇచ్చి వెళ్ళింది. నళినిని అపార్థు మెంటు గేటువద్ద దింపి నీరజ స్టేడరుదగ్గరకువెళ్ళి జాబితా ఇచ్చివచ్చింది. వారందరికి సమనులు తీసుకోమని చెప్పి వచ్చింది.

అదేరోజున సావిత్రి ఇంటికి కృష్ణారావు వస్తానని ఫోను చేశాడు.

ఇటీవల వారానికి ఒకసారి సావిత్రి కృష్ణారావులు కలిసికుంటున్నారు. ఒకరి ఆభిప్రాయాలు ఒకరు తెలుసుకుంటున్నారు. ఉభయులకు ఆసక్తికరమైన విషయాలపై చర్చలు చేసుకుంటున్నారు. అలా చాలా సన్నిహితులయ్యారు. సావిత్రి కూడా కృష్ణారావు ఆనుపానులు తీసుకుంటామని అతని ఇంటికి, ఆఫీసుకు వెళ్ళివచ్చింది. కృష్ణారావు ఎంత ఏగిరేపక్షి అయినా ఎందుకో సావిత్రిమీద వ్యామోహం పెంచుకున్నాడు. ఇంచుమించుగా రెండు మూడు రోజుల్లో వారిలో ఎవరో ఒకరు వివాహపరస్పరావనం తెచ్చే పరిస్థితి ఏర్పడింది.

కృష్ణారావు సావిత్రి ఇంటికి వచ్చాడు.

సావిత్రి ఎదురేగి సాదరంగా ఆహ్వానించి అతనిని డ్రాయింగు రూంలోకి తెచ్చింది.

“సావిత్రి! ఈ రోజు నేను ఇక్కడికి ఇంత అర్జంటుగా ఎందుకు వచ్చానో చెప్పుకో” అన్నాడు కృష్ణారావు.

“ఫస్ట్ షో సినిమాకు టికెట్లు రిజర్వు చేయించాను. పోదాం రమ్మని తీసుకుని వెళ్ళటానికి వచ్చారు.”

“ఉహూ!”

“ఈ రోజు ‘త్రి ఏసెస్’ లో డిన్నరు కని జేబులు రిజర్వు చేశాను అనిచెప్పి అచ్చటికి వెళ్ళటానికి”

“కాదు. ఫైయిల్ అయ్యావు”

“టాంక్ బండ్ మీదికి షికారు పోదాము అని చెప్పటానికి”

“అదీకాదు”

సావిత్రికి చికాకువస్తున్నది. ఉడుక్కుంటున్నది ఏమిటి తనకీ పిచ్చిపరీక్ష.

“అయితే ఎగ్జిబిషన్ కు పోయి ‘జెయింట్ వీల్’ ఎక్కడానికి”

“పొరపాటు”

“షాపింగుకు పోవడానికి”

“రాంగ్”

“ఆర్ట్ ఎగ్జిబిషన్ చూడటానికి”

“శుద్ధ తప్పు”

“ఇక నేను ఉహించి చెప్పను బాబూ! నువ్వే చెప్పు.”

“అయితే విను. ఈ రోజు నిన్ను ఒక కోరిక కాదు, - ఇలాంటి సందర్భాలలో పెద్దమాటలు వాడాలిగా — అభ్యర్థనను చేయబోతున్నాను.”

తను గ్రహించినా ఏమీ తెలియనట్టు అతనికి ఎదురుగా కూర్చుని “ఎంతలావు కోరికేటి బాబూ!” అని వెక్కిరించింది సావిత్రి.

అది ఏమి ఆకర్షణోకాని ఆమె వెక్కిరించినా, నవ్వినా అతడు పరవశుడయిపోతాడు. ఆ అంశం ఆమెకు బాగా తెలుసు. అందుకే అతని బలహీనతను తను కనుకూలంగా వాడుకుంటుంది.

“నీ కంతా వెక్కిరింపుగానే ఉంటుంది. నేను ఉక్కిరి బిక్కిరి అయిపోతూ వుంటే.”

“ఎందుకో పాపం అంత అవస్థ! ముందుగా మాట మాత్రం చెప్పివుంటే సాయపడేదాన్నే” ఫక్కున నవ్వింది.

ఆమె బుగ్గలు సొట్టపడ్డాయి.

కృష్ణారావు తన్నయిడయినాడు.

ఆమెను ఒడిలోకి లాక్కొని ముద్దాడు దామనుకున్నాడు. ఇంతవరకూ తనతో తిరిగిన ఆడపిల్లలు వేరు, ఈ ఘటం వేరు అని తలచి తమాయించుకున్నాడు.

“నన్ను విసిగించి చంపక. నిశ్శబ్దంగా నాకు ఎదురుగా కూర్చో” అన్నాడు కృష్ణారావు.

“నేను పాఠశాలలో చదివే పిల్లననుకున్నావా సిబ్, స్టాండు అనటానికి?” సవాలు చేసింది అతని అధికారాన్ని. చిరుకోపాన్ని ప్రదర్శించింది.

ఆమెకు కోపంవచ్చినా అతని దృష్టిలో అందమే.

“ఆ మూడు ముళ్ళూ వడనీ. సిబ్ స్టాండు అనకుండానే నీవే బుద్ధిగా కూర్చుంటావు.”

“ఎవరు బాబూ అంతలావు వరుడు?” కొంటెగా అడిగింది.

“వీడే” అంటూ సోఫాలో నుంచి లేచి ఆమె నడుంమీద అరచేతితో తట్టాడు.

“పెండ్లి కాకముందే అధికారం చలాయిస్తున్నారే అబ్బాయి గారు” వెటకారంగా పలికింది సావిత్రి.

“ఇప్పుడేముంది ముందున్నది ముసళ్ళ వండగ” అన్నాడు కృష్ణారావు.

“చాలదాకా వచ్చిందే వ్యవహారం! ఈ పెత్తనాన్ని మనం సహించం అని తెలియదులాగుంది అబ్బాయిగారికి!”

అనుమానం వచ్చింది కృష్ణారావుకు. ఇది పరియాచకమా, లేక ఇది కేవల వ్యంగ్యమా? ఏమయినా కాని చల్లకువచ్చి ముంత దాచటం అనవసరమనుకున్నాడు.

“సావిత్రి!”

ఆ పిలుపుకు ఆమె పరవశించింది.

ఇప్పటివరకు వున్న గాంభీర్యం ఎగిరిపోయింది.

మళ్ళీ అతడు “సావిత్రి!” అన్నాడు.

ఆ మృదు మధురకంఠంలో నుండివచ్చిన శబ్దం అయాన్వితమైన వేణునాదంవలె ఆమె వీనులకు సోకింది. ఆమె మనసులో కరిగిపోయింది. ఇదే అదనని గ్రహించిన కృష్ణారావు ఆమెను తన ఒడిలోకిలాక్కుని తనివితీర చుంబించాడు. ఆమె అడ్డుపెట్టలేదు. పారవశ్యంలో తేలియాడుతున్నది.

ఇంతలో ప్రక్క బెడ్ రూములోనుండి

“అమ్మా!” అనే పిలుపు ఆమె చెవులకు వినిపించింది.

ఒక్కసారిగాలేచి మరొక్క ఉదుటున పడకగదిలోకి వెళ్ళింది. జ్వరంతో వళ్ళు సలసల కాగిపోతున్న బాబును హృదయానికి హత్తుకుంది. అతనిని సముదాయించింది. మరల తిరిగి ద్రాయింగు రూంలోకి వచ్చింది. కృష్ణారావు అక్కడే కూర్చున్నాడు కాని అతడు అంతర్ముఖుడై ఉన్నాడు. ఈమె రాకను అతడు గమనించలేదు. ఏదో గంభీర ఆలోచనా సాగరంలో తేలియాడుతున్నాడు. అతని ఏకాంతాన్ని భంగం చేయటం ఇష్టంలేక ఆమె మౌనంగా కూర్చున్నది.

అతని నుదురు ముడుతలు పడింది. నాసికాపుటాలు అదురుతున్నాయి. ఏదో ప్రళయం సంభవించ పోతున్నదని ఆమెకు అవగతం అయింది. అవన్నీ తుఫాను చిహ్నాలు.

“ఆ పిల్లలను బోర్డింగులో పెట్టడానికి నీవు అంగీకరిస్తేనే నీకు నాకు పెండ్లి జరుగుతుంది.”

సావిత్రి తలమీద పిడుగు పడ్డట్టయ్యింది. సీతా అమ్మవారు తన తల్లి భూమాత ఒడిలోకి పోయిందని ప్రతీతి. అది ఎంత నిజమో కాని తను మాత్రం ఇప్పుడు భూమిలోకి చొచ్చుకుపోతున్నది. తన కాళ్ళు ఎక్కడికో భూ గర్భంలోకి పోతున్నవి. అరక్షణం క్రింద స్వర్గ ద్వారాలు తన కోసం తెరుచుకుని ఉన్నాయి. ఇప్పుడు నరకద్వారం తెరచివుంది తన కోసం. అసలు తను ఎందుకు ఆశించినట్లు ఈ సుఖాన్ని. ఆశించింది పో! హఠాత్తుగా అది తనకు కాకుండా పోవడమెందుకు. ఎదైనా బేల కాకూడదు తను.

“నీవనేదేమిటి కృష్ణా! నాకు బోధపడేటట్లు చెప్పు.” ఆమె గొంతులో ఏదో ప్రార్థన ఉన్నట్లు తనకే తోచింది.

తన బలహీనతకు తనే అచ్చరువు పడింది. ఇన్నాళ్ళనుండి కన్నడని ఈ బలహీనత ఈ రోజు ఇలా ప్రదర్శితమవుతుందేమిటి చెప్పా:

కృష్ణారావు గొంతు మార్చాడు. పూర్వపు పరుష కంఠ ధ్వని మారింది. దాని స్థానంలో మార్దవం ప్రవేశించింది. కాని దార్ధ్యం పోలేదు. మాట తియ్యగావుంది కాని గట్టితనం లోపించ లేదు.

“అదికాదు సావిత్రి. నీవు ఆ పిల్లలతో నా ఇంటికివస్తే నీవూ సుఖపడలేవు. వన్నూ సుఖపెట్టలేవు”

“కృష్ణా! అంటే నిన్ను స్వీకరిస్తాను కాని నీ పిల్లలను స్వీకరించలేను అనేగా ఆ మాటల అర్థం.”

ఆమె వాలకం చూచి అతను భయపడ్డాడు.

తన భావాలు వాచ్యం చెయ్యడానికి వెనుకంజ వేశాడు.

“ఊ” అని మాత్రం అనగలిగాడు.

ఆమె తోక తొక్కిన ప్రాచయింది. ఆమె చేతిలో ఏదైనా ఆయుధం ఉంటే అతని వని ఏమయ్యేదో చెప్పడం కష్టం. తన భావాలను అదుపుకో పెట్టుకుంది సావిత్రి. ఆమె దారికి వస్తుందని భావించాడు కృష్ణారావు. ఇంతదూరం వచ్చాక ఆడది ఏంచేస్తుంది? మళ్ళీ వెనుకడుగు వేయకలదా? అనంభవం. ఆమె తనకు లొంగి వస్తుందని అతడు ఆశించాడు. ఆమె తనను ప్రార్థిస్తుందని, అప్పుడు తను ధృతి పోగొట్టుకోకుండా ఏమనాలో మనసులో రిహార్సలు చేసు కుంటున్నాడు.

కాని, తను ఆశించిన వరుసకు ఆమె రాలేదు.

ఆమె తనలోతానేదో ఆలోచించుకుంటున్నది.

అణుబాంబు పేలుతున్నదన్నట్లు గుండె దడతో ఎదురు చూస్తున్నాడు అతడు ఆమె అభిప్రాయ పరకటన కోసం.

వలికింది ఆమె. వదాలు స్పష్టంగా వినిపిస్తున్నాయి.

“ఇక మీరు వెళ్ళవచ్చు కృష్ణారావుగారూ!”

ఆ ఉచ్చారణ, ఆ సంబోధనారీతి, ఆ ముఖ గాంభీర్యం అతనికి భయోత్పాతం కలిగించాయి.

నిశ్చేష్టుడయ్యాడు. తానాశించింది ఒకటి. సంభవించింది మరొకటి. అతని ఆత్మాభిమానం దెబ్బతిన్నది. అతని పౌరుషం పై ఆఘాతం తగిలింది. తనేనా అంత మర్యాద లేనివాడు అని బాధ పడ్డాడు. చూపించాలి తిన తడాఖా ఆమెకు అనుకున్నాడు.

లేచి నుంచున్నాడు. ఆమె లేచి నుంచున్నది. ఇద్దరి ముఖాలు జీపురించి ఉన్నాయి ఇద్దరి కళ్ళల్లో క్రోధారుణ దీప్తులు వెల్లివిరుస్తున్నాయి.

“సావిత్రి ! నీకు నా సంగతి తెలియదు. నేను కో అంటే కోటిమంది కాంతలు నా కొగిట్లో వ్రాలతారు. అసలు అలాగే జరిగింది ఇన్నాళ్ళు. పాలు బజారులో దొరుకుతున్నప్పుడు అవునికొని మేవటం ఎందుకని ఇన్నాళ్ళు పెళ్ళిచేసుకోలేదు. అలాంటి వాడిని నీవట్ల దొర్బిల్వానికి లోనయినాను. ఇంతలావు వాడిని నేను నిన్ను, అభ్యర్థిస్తే తిరస్కరించావు. సిరి వస్తుంటే మోకాలు అడ్డుపెట్టు కున్నావు. పాయసంలో లవణం వేసుకున్నావు. పాలు విరగ కొట్టుకున్నావు. చేజేతుల స్వర్గసౌఖ్యాన్ని తోసిరాజున్నావు. నీకిప్పుడు అర్థం కాదు నీ తెలివితక్కువ తనం. ముందు ముందు చేసిన పొరపాటుకు కుమిలి కుమిలి బాధపడతావు” శాపనార్థాలు పెట్టాడు కృష్ణారావు.

“కృష్ణారావు! ఏమిటి నీవనేది. నీవు-ఇప్పుడే చెప్పకున్నావు ఎంత గొప్పవాడివో - నన్ను ప్రేమించావా ! నీ కసలు ప్రేమంటే ఏమిటో తెలుసా. ఒకవ్యక్తి మరొక వ్యక్తిని నిజంగా ప్రేమిస్తే అవతలి వ్యక్తి బలహీనతలతో సహా ఆ వ్యక్తిని అభిమానిస్తాడు. అంతేకాని అవతలి మనిషిలో మంచిగుణాలను పేర్కొనించి, బలహీనతలను నెట్టి పారవేయమనడు. ప్రతి మనిషిలోను మంచి చెడ్డారెండూ సమ్మిశ్రితమయి ఉంటాయి. రెంటినీ విడదీయటం వీలు కాదు దేని మోతాదు ఎక్కువగా ఉన్నది, దుష్కాంశం సహించబానికి వీలయిన డిగ్రీలోనే ఉందా లేదా అనేది ముఖ్యాంశం. నీవు నా నవ్వువల్ల ఆకర్షితుడవయ్యావు. నా నొట్ట బుగ్గలను చూచి పరవశించి పోయావు. ముత్యాలలాంటి నా పలువరుసకు దాసుడవయ్యావు. అంతేకాని నా మాతృ హృదయాన్ని అవలోకనం చెయ్యలేక పోయావు. నీకు సునిశిత దృష్టిలేదు. బాహ్యసౌందర్యం

వల్ల ప్రభావితుడవేకాని అవతలివ్యక్తియొక్క అంతస్సౌందర్యాన్ని ఆస్వాదించలేని అల్పజ్ఞుడవు. అందుకే బజారు స్త్రీల చుట్టూ ఇన్నాళ్ళు పరిభ్రమించావు. తీరా నీకు బాగుపడే రోజులావేపుటప్పటికి మళ్ళీ బురదలో కూరుకుపోయావు.

నీవు ఏమయిపోతే ఏంగాని నీ స్వరూప దర్శనంచేసి నన్ను పతితురాలు కాకుండా కాపాడావు. అందుకు నీకు వదివేల దణ్ణాలు. నీ ఈ మహా పకారాన్ని నేను ఈ జన్మలో మర్చిపోలేను”

ఇంతలో పిల్లవాడు కేకపెట్టాడు. ఆమె లోపలికి పోయింది. అతడు వెలుపలికి వెళ్ళాడు.

29

క్షమలాకరరావు తరపున సాక్ష్యం చెప్పదలచుకున్న గోపాలం, రాధమ్మ, నళిని మార్చి 4న కోర్టుకు వచ్చారు. కోర్టుహాలు జనానికి చాలలేదు. వరండాలోనిండా జనం. రద్దీ ఎక్కువగావుంది.

సాక్షుల జాబితాను చదివిన మేజిస్ట్రేటు ముఖంతో ఆశ్చర్యరేఖలు పొడసూపినాయి. ముద్దాయిని బోనెక్కిస్తున్నారా అని ముద్దాయి తరపు స్లీడరు వీరభద్రయ్యగారిని అడిగినాడు.

“అవును” అని వినయంగా వీరభద్రయ్య సమాధానం చెప్పాడు.

క్షమలాకరం సాక్ష్యం ప్రారంభించాడు. మామూలు తతంగం, కొన్ని ఉపోద్ఘాతంగా ఉండే ప్రశ్నలు అయిపోయిన తరువాత అతని సాక్ష్యంలో ముఖ్యాంశాలు వెలువడినాయి.

“నాకు ఫిర్యాదిఅయిన గున్నేశ్వరరావు తనభార్యను మెస్లో పరిచయం చేసినాటికి అతడు కెప్టెన్ మాత్రమే. అతని ఆహ్వానం

మేరకు నేనూ, నా చెల్లెలూ అతని ఇంటికి వస్తూపోతూ ఉండే వాళ్ళం. తరువాత అతని పిలుపు ప్రకారం నేను ఒక్కడినే అతని ఇంటికి వెళ్తుండేవాడిని. అతడు, అతని భార్య నీరజ నన్నెంతో గౌరవంగా చూచేవారు. నా కోసం ప్రత్యేకంగా పిండివంటలు వగైరాలు చేసేది. తన ఇంటిని నా ఇంటిలాగానే చూచుకోమని ఫిర్యాది నాతో చెప్పాడు. మొదట్లో అతడు ఇంటిలో లేకపోతే నేను తిరిగి వెళ్ళిపోయాను. అలా తిరిగి వెళ్ళిపోయి ఆశాభంగం పొందవద్దనీ, తను ఇంట్లో లేకపోయినా తన భార్య నాకు అతిథి సత్కారాలు చేస్తుందనీ గున్నేశ్వరం చెప్పాడు. అతని మాటల ప్రకారం నేను అతడు ఇంటిలో లేకపోయినా ఇంట్లోకి పోయేవాడిని. ఆమె నన్నెంతో ఆదరించేది. నాకు అన్ని మర్యాదలు, సదుపాయాలు చేయమని గున్నేశ్వరం తనతో చెప్పినట్లు ఆమె నాతో చెప్పింది. అయినా నేను మర్యాద పోగొట్టుకోకుండా జాగ్రత్తగా వ్యవహరించేవాడిని. ఒకరోజు సాయంత్రం నేను గున్నేశ్వరం ఇంటికి వెళ్ళాను. అయినా ఇలా అన్నాడు.

“మీరు అవివాహితులు. బ్రహ్మచారుల బాధలు నాకు తెలుసు నేనూ ఒకప్పుడు బ్రహ్మచారినే. కాని ఇప్పుడు ఈమె-అంటే తన భార్య అని అతని అర్థం - వల్ల నేను బాధపడుతున్నాను. నేను పరాయి గ్రామం లేక ప్రదేశం వెళ్ళినప్పుడు ఒంటరిగా ఉండటం భయమంటుంది. కనుక నా యందు దయయించి నేను లేనపుడు మీరు మా ఇంట్లోవుండండి. నా ఇంట్లో గెస్టు బెడ్ రూం ఉంది. నా భార్య మిమ్మల్ని ఆదరిస్తుంది. మీకు వంటవాడు తయారుచేసే భోజనం తినాల్సిన స్థితి తప్పదు. నా భార్యకూ తోడువుంటుంది. నాకు సాయం చేసిన వారవుతారు” అని గున్నేశ్వరం నన్ను ప్రార్థించాడు.

ఇది ఎంతవరకు సత్యమో పరీక్షిద్దామని ఆయన ఊరిలో లేనపుడు నేను అతని ఇంటికి అంటే కిరణ్ ఎపార్టుమెంటులో

అతడు కాపురముంటున్న 302 నెంబరు ప్లాటుకు వెళ్ళాను. నీరజ నన్ను ఆహ్వానించి ఆదరంగా భోజనం పెట్టింది. గెస్టు రూంలో నాకు వసతి ఏర్పాటు చేసింది. ఆమె నన్ను సంతోషపెట్టాలని తాపత్రయ పడుతుందని నేను గ్రహించాను. నేను ఏరికోరి ఇబ్బందులను కొని తెచ్చుకున్నట్లు గ్రహించాను. నేను నా బెడ్ రూంలో పడుకొని చదువు కుంటున్నాను. ఆమె ఏదో మిషమీద నా గది లోకి వచ్చివెళ్ళేది. మరునాడు ఉదయం నేను వెళ్ళిపోయాను. గున్నేశ్వరం టూర్నుండి తిరిగివచ్చాడు. తను తిరిగి వచ్చేవరకు నేను ఉండకూండా ఒక రాత్రి మాత్రమే అతని ఇంట్లోవుండి వెళ్ళి పోవటంవల్ల తన భార్య నాకు అతిథి సత్కారంలో లోపంచేసి ఉంటుందని తను భావిస్తున్నట్లు చెప్పాడు. ఆది పొరపాటు అభిప్రాయమని నేను చెప్పాను. తనది తప్పుడు అంచనా కాదని రుజువుచేయటానికి ఈ సారి తను టూర్కు వెళ్ళినపుడు నేను తన ఇంట్లో ఉండాలని అతడు పట్టుపట్టాడు. తన భార్యచేసే మర్యాద లను గ్రహించమని ప్రాధేయపడ్డాడు. సరేనన్నాను. అలాగే వాళ్ళింటికి వెళ్ళాను. ఆ రోజు రాత్రి నీరజ శోభనపు పెండ్లి కూతురులా నా పడకగదిలోకి వచ్చింది. ఆమె భావం గ్రహించాను. నేను దిగ్భ్రమ చెందాను. నేను మిత్రద్రోహిని కానని స్పష్టిక రించాను. ఆమె కళ్ళ నీళ్ళు పెట్టుకుంది. కారణం అడిగాను. తన భర్త మగతనం లేనివాడని, తను ఎవరినైనా ప్రేమించ వచ్చని తన భర్త తనతో చెప్పాడని, తను అడ్డుకొన్నాడని, ఆమె నాతో చెప్పింది. ఆమె నిష్కల్మష హృదయంగా తోచింది. ఆమె మాటలను మనసులో పెట్టుకుని గున్నేశ్వరరావు సడతను సమీక్షించాను. ఆమె చెప్పింది వాస్తవమని తోచింది. నేను అవివాహితుడిని. బ్రహ్మచారిని. నాకు భార్య కాదగిన స్త్రీ కోసం

అన్నేషిస్తున్నాను. నీరజలో నాకు ఆ లక్షణాలు కనిపించాయి. ఈ ప్రత్యేక పరిస్థితుల్లో నేను నీరజతో హిందు పెట్టుకున్నాను. ఆమె నన్ను అలరించింది. ఆదరించింది. మేము ప్రేమసి ప్రియులము అయినాము. టూర్ నుండి తిరిగివచ్చిన గున్నేశ్వరం విషయం గ్రహించి సంతోషించాడు. అప్పటినుండి ఈ ఏర్పాటు నడుస్తున్నది. వాస్తవానికి నీరజ నా భార్య. చట్టం ప్రకారం ఆమె అతని భార్య. మేము ముగ్గురం అరమరికలు లేకుండా ప్రవర్తిస్తున్నాము. ఈ వాతావరణం వారి వివాహమయిన ఆరు నెలలలోనే జరిగింది. నేను గున్నేశ్వరం పేరును మేజరు పదవికి ప్రతిపాదించాను. పై అధికారులు ఆమోదించారు. అతడు మేజర్ అయినాడు. మేము ముగ్గురం ఏక కుటుంబంగా ఉండేవారము. మెన్లో పార్టీ జరిగిన తరువాత మేము ముగ్గురం ఫిర్యాది ఇంటికి వచ్చేవాళ్ళము. నేను నీరజ భర్తలాగనే ప్రవర్తించేవాడిని. కిరణ్ అపార్థమెంట్సులోకి రాగానే నేను ఆమె చెట్టాపట్టాలు వేసుకుని, భుజాలపై చేతులువేసుకుని, ఒకరిని ఒకరు రాసుకుంటూ తిరిగేవాళ్ళం. అప్పుడు ఫిర్యాది మా వెంటవుండేవాడు. ఆ బిల్డింగులో ఫ్లాటు వాళ్ళంతా మమ్మల్ని చూచేవాళ్ళు. గున్నేశ్వరరావు ఊళ్ళో ఉన్నప్పుడుకూడా నేను అతని ఇంటిలోనే ఉండేవాడిని. నేను నీరజ ఒక పడకగదిలో వాడుకునే వాళ్ళం. రెండవ పడకగదిని గున్నేశ్వరం వాడుకునేవాడు. నేను ఆఫీసర్లు మెన్లో కూడ ఆమెతో చనువుగా ఉండేవాడిని. అలా 1982 జనవరి మొదటి వారం వరకు నడిచింది. ఒకరోజు తోటి ఆఫీసర్లు కొందరు గున్నేశ్వర రావుని అవహేళన చేశారు. తన పరువు పోయిందని అతను అభిప్రాయపడ్డాడు. నిజానికి బెటాలియనులో అతనిని ఎవరూ గౌరవించేవారు కాదు. అందువల్ల తన కున్నదనుకునే ప్రతిష్ఠను-

అతనికేమీ ప్రతిష్టలేదు - కాపాడుకునే నిమిత్తం అతడు ఈ కేసు దాఖలు చేశాడు. తప్పుడు సాక్ష్యం చెప్పాడు; చెప్పించాడు. నీరజకూ నాకూ వున్న లైంగిక సంబంధం పూర్తిగా నీరజ భర్త కల్పించిందే. అతడే మమ్మల్ని జతచేశాడు. మమ్మల్ని పోత్సహించాడు. మా సంబంధానికి సమ్మతించడమే కాక సంతోషించాడు. మేము భార్యా భర్తలంగా కలిసి ఉంటున్నామని అతనికి 1978 మార్చి నుండి తెలుసు. ఒకవేళ లా ప్రకారం అతని సమ్మతి లేదని భావించినా అతని ఎరుకతో కూడిన ఉపేక్ష అతని వాదనను బాధిస్తుంది. నేను నేరంచేయలేదు. నేను నీరజ ప్రేమించుకున్నాం. గున్నేశ్వరరావు విడాకులిస్తే వివాహమాడతాం. ఇది వాస్తవం."

ముద్దాయి కమలాకరరావు వాఙ్మూలం విన్న జనం ముద్దాయి హుందాతనాన్ని, నిజాయితీని మెచ్చుకున్నారు.

క్రాస్ ఎగ్జామినేషను చేసిన ఫిర్యాది న్యాయవాది ఎంతో కృషిచేశాడు ముద్దాయిని బోల్తావేద్దామని.

కమలాకరరావు నిజం చెప్తున్నాడు కనుక బోల్తా పడలేదు. తన కేసును బలహీనపరిచే ఒక్క అంశాన్ని కూడా అతడు ఫిర్యాది న్యాయవాదికి అందించలేదు.

నీరజ బోను ఎక్కింది ముద్దాయి తరపు సాక్షిగా. కమలాకరరావు కథనాన్ని ఆమె బలపరిచింది. ఇద్దరి సాక్ష్యంలో తేడాలు ఏమీలేవు. విశ్వప్రయత్నంచేసాడు ఫిర్యాది స్టేడరు సీతారామయ్య. చలించలేదు ఆమె. తన జీవితం కోర్టు పరమైనదని మనస్సులో ఏమి బాధపడున్నదో ఏమోకాని సాక్ష్యం మాత్రం పకడ్బందీగా చెప్పింది. ఆమె సాక్ష్యంతో కోర్టులోవున్న జనం మాత్రం చాల వరకు ముదాయిని అభిమానించేవారుగా తయారయ్యారు.

తరువాత గోపాలంగారు సాక్షిగా బోనులో నిల్చారు. ఆయనను చూడగానే జనంలో కలకలం బయలుదేరింది. ఆయన పేరు మోసిన సంఘసంస్కర్త కదా! నిజాయితీపరుడుని ఆయన ప్రఖ్యాతి వహించాడు. మేజిస్ట్రేటుగారు కుర్చీలోకదిలాడు గోపాలంగారి సాక్ష్యం మొదలవంగానే. తను కిరణ్ అపార్టు మెంటులో 'ఎ' బిల్డింగులో 308 నెంబరు ఫ్లాటులో కాపురముంటున్నానని, కమలాకరరావు నీరజ భుజంపై చేయివేసి ముందు నడుస్తుంటే వెనుక గున్నేళ్ళరరావు నడవటం తను నాలుగు సంవత్సరాలలో నాలుగు అయిదు సార్లు చూచానని చెప్పారు. ఆయన సాక్ష్యాన్ని కదిలించలేకపోయాడు గున్నేళ్ళరం న్యాయవాది. స్త్రీ పురుషుల స్వైరవిహారాన్ని ప్రోత్సహిస్తారని, అందువల్ల ముద్దాయి తరపు అసత్యపు సాక్ష్యం చెప్తున్నారని గోపాలంగారికి సూచన చేశాడు.

నళిని బోను ఎక్కింది. గున్నేళ్ళరం తరపు సాక్ష్యం చెప్పిన ప్రభాకర్ భార్య ఈమెనని ఎవరో అన్నారు. దాంతో ఆమె వాజ్ఞాలాన్ని ఆసక్తితో విన్నారు కోర్టులోని శోతలు. ముద్దాయి నీరజ ఒకరినొకరు ఒరుసుకుంటూ కారిడరులో నడవటం ప్రక్కగా గున్నేళ్ళరరావు నడవటం గత మూడేండ్లలో తను అరడజను పర్యాయాలు చూచానని ఆమె చెప్పింది. ప్లీడరు సీతారామయ్య ఆమెను పల్లీకొట్టించాలని సవాలక్ష అడ్డుప్రశ్నలు వేశాడు. లాభం లేకపోయింది. చివరకు "నీవు నీరజ స్నేహితురాలివి కనుక ముద్దాయికి అనుకూలంగా అబద్ధపు సాక్ష్యం చెప్తున్నావు" అని కూర్చున్నాడు.

తరువాత రాధమ్మ బోను ఎక్కింది. విబడవపడిలోపున్న స్త్రీ, పైగా యూనివర్సిటీ రీడరు సాక్ష్యం చెప్పటానికివస్తే జనం

శ్రద్ధగా విన్నారు. కమలాకరరావు నీరజ చెట్టాపట్టలేనుకొని
కొండరులో నడుస్తుంటే పక్కన గున్నే శ్వరరావు ఉన్నాడని అలా
వాళ్ళను ఏడాదికింద ఒకసారి, రెండేండ్ల క్రింద మరొకసారి
చూచానని ఆమె చెప్పింది. సీతారామయ్య ఆమె సాక్ష్యంలో
వైరుధ్యాలు తేవాలని ఎంతగానో శ్రమపడ్డాడు. అతని ఆయాసం
వృధా అయింది. తను ఈ సాక్షుల చేతిలో పరాజయం పొందా
ననే భావన ఆ ప్లేటరుకు కలిగింది. దానితో కోపం వచ్చింది.
ఆ స్థితిలో రాధమ్మ సాక్ష్యంను ఎదుర్కోవటానికి సూచన చేయడం
మరచిపోయాడు.

ముద్దాయి న్యాయవాది వీరభద్రయ్యగారు మరోసాక్షి ఈ
రోజు రాలేకపోయిందని వాల్ల రోజుల తదనంతం వాయిదా వెయ్య
మని అభ్యర్థించాడు. కోర్టువారు అంగీకరించి కేసును మార్చి
రివ తేదీకి వాయిదావేశారు. ఆ రోజుకు కోర్టు ముగిసింది.

నీరజ నళినిని కొగలించుకుని “అక్కా! మనం గెలిచినట్లే”
అన్నది. కోర్టువెలుపలి జనంలో కొందరు కమలాకరరావుగారిని కలసి
అభినందించారు. అనేకమంది యువతులు నీరజను ప్రశంసించారు.
చాలమంది గోపాలంగారికి నమస్కారంచేసి వెళ్ళారు. నళినిని,
గోపాలంగారిని, రాధమ్మను అపార్థమెంట్సువద్ద దింపి కృతజ్ఞతా
పూర్వకంగా నమస్కారంచేసి నీరజ కమలాకరరావులు వెళ్ళి
పోయారు.

ఆ రాత్రి ప్రభాకరం నళినితో మాట్లాడుతూ

“నేను ఫిర్యాది తరపు సాక్ష్యంచేస్తే నీవు ముద్దాయి తరపు
సాక్ష్యం చెప్పావుటగా?” అన్నాడు.

“నిజమే! సాక్ష్యం చెప్పాను. నేను మీరు చెప్పినదానినే చెప్పాను. ఒక్కమాట అదనంగా చెప్పలేదు. నేను మీ భార్యననే మాట మర్చిపోకండి” అని కూనిరాగం తీసింది నళిని.

“ఈ కేసు మొదలై నప్పటి నుంచే నీవు నాకా విషయం జ్ఞాపకం చేశావు” అన్నాడు ప్రభాకర్ నిష్ఠూరంగా.

“అబ్బ! జరిగిపోయినదానికి దెప్పకండి” ప్రాధేయపడింది నళిని. ఇద్దరూ హాయిగా నవ్వుకున్నారు.

28

శ్చక్రవారం మధ్యాహ్నం సూర్యారావు పద్మిని యింటికి వచ్చాడు మహా ఉల్లాసంగా.

“పద్మిని! మనము ఇప్పుడు ఎక్కడికి వెళ్తున్నామో చెప్పుకో” అంటూ డ్రాయింగు రూంలోకి వచ్చాడు. పనిమనిషి వచ్చి “అమ్మగారు నిద్రపోతున్నారు, అయ్యగారు ఇంట్లో లేరు” అని చెప్పి వంటింట్లోకి వెళ్ళి ఫ్రీజ్ లోనుంచి మజాడింకు తెచ్చి ఇచ్చి వెళ్ళింది. డ్రింకు త్రాగాడు సూర్యారావు. పద్మిని నిద్రలేచిందాకా కూర్చోడానికి తనకు కాలస్యవధి లేదు. ఆమె పడకగదిలోకి వెళ్ళి ఆమె బుగ్గలపై ముద్దు పెట్టుకున్నాడు.

“ఆపు సూర్యం! నీ ఆగడం” అంటూ మరోప్రక్కకు తిరిగింది. పడకకు అవతలివైపుకు మళ్ళి మరో చెంపపై చిటికవేశాడు.

“ఏమిటా కొంటెతనం సూర్యం” అంటూ ఆమె లేచింది.

“పద్మినీ! నీవు నిద్రపోతున్నావుకదా! ముద్దుపెట్టుకున్నది నేనని నీకెట్లా తెలిసింది?”

“అమ్మదొంగా! ఆడవాళ్ళ రహస్యాలను అడిగి తెలిసికోవాలనేనా” అన్నది వయ్యారంగా వళ్ళు విరుస్తూ.

“నీవు ఆ మాట చెప్పందే నేనీగదిలోనుంచి పోను”.

“శిన్నెవరు పొమ్మన్నారు? ఇక్కడే వుండు” అన్నది పద్మిని.

“వెంకట్రావు వచ్చి మనిద్దర్ని ఈ గదిలో చూస్తే”

“అబ్బో! ఎంతభయం? ఎంత మానమర్యాదలు? అయినా వెంకట్రావు ఈ క్షణంలోవస్తే అతడే వెళ్ళిపోతాడు. నీకేం భయం, నాకేం బెదురు?”

“నీ రాడితనం ముందు పాపం వెంకట్రావు ఎంతవాడు? పట్టి అమాయకుడు. గోవువంటివాడు” పద్మినిని నిరసించి వెంకట్రావుపై సానుభూతి వాలకపోతాడు.

“పోనీ! వెంకట్రావుపై అంత జాలిగలవాడవు నా దగ్గరకు రావటం మానుకోకూడదూ?” గునుస్తూ అడిగింది పద్మిని.

“రాకుంఠా ఎలా ఉంటాను. మత్తుమందుపెట్టి నీవు నన్ను ఆడిస్తుంటే” తన స్థితిని విశదం చేశాడు సూర్యరావు.

“సూర్యం! ఏమంత అర్జంటు పనుందని నాకు నిద్రాభంగం చేశావు” కోపం ఆభినయిస్తూ పలికింది పద్మిని.

“అర్జంటు పనిలేకపోతే దేవివారికి శ్రమ కలిగిస్తానా?” భయభక్తుల నటన చేశాడు సూర్యరావు.

“అలా క్షమాపణ కోరుకో ! ఇంతకూ నీకేమి కావాలిభక్తా?”

“దేవీ! పనన్నం”

“అది నీవట్ల ఎప్పుడూ ఉంటుంది భక్తా” అని లేచి నిలుచున్నది. చెదరిన ముంగురులతో, ముఖంపై స్వేదబిందువులతో, నలిగిన వలువతో ఆమె రూపం అత్యంత సుందరతరమయింది.

ఆ భువనమోహనమూర్తిని చూస్తూ ఊరకుండలేకపోయాడు సూర్యారావు.

లేచి నుంచుని ఆమెను కౌగలించుకుని ఆమె అధరపానం చేశాడు. దాంతో ఆ నాటకీయత ముగిసింది.

“సూర్యం ఏమిటి హడావుడి? ఎక్కడకు పోవాలి? ఏ ఊరికి ప్రయాణం?”

ఏదో ఊరికి ప్రయాణం పెట్టుకుని ఏర్పాట్లు చేసుకుని మరీ వద్దీని దగ్గరకు రావటం అతనికి పరిపాటి. ఇంతవరకు వద్దీని అతని ప్రయాణాలకు అభ్యంతరం పెట్టలేదు. అతని ప్రతిపాదనను వ్యతిరేకించలేదు. ఆ భరోసాతోనే అతడు హడావుడిగా వస్తాడు. ఆ విషయం వద్దీనికి తెలుసు.

“తిరువతికి వెళ్ళడానికి ఏర్పాట్లుచేసి వచ్చాను. మూడు రోజుల యాత్ర. ఇహం పరం రెండూ కలసివస్తయి.”

“నీబోటి పాపాత్ములకు ఎప్పుడూ అదే ఆలోచన” కొంటెగా దెప్పింది వద్దీని.

విరగబడి నవ్వాడు సూర్యారావు.

“తిట్టి తిట్టావుకాని గంటలో ప్రయాణం. సిద్ధమవు” అన్నాడు సూర్యారావు.

“ఎన్నడూలేనిది అతని గొంతులో ఆజ్ఞాసూచకమైనదేదో ఉన్నట్లు” వద్దనికి స్ఫురించింది.

“నేను తిరువతికి రాను” గట్టిగా చెప్పింది వద్దని.

తనపై కొరడాదెబ్బ తగిలినట్లు భావించాడు సూర్యారావు.

ఎన్నడూలేనిది వద్దని కెందుకొచ్చింది ఈ పెంకితనం ? అర్థంకాలేదు అతనికి ఎంతగా బుర్ర బద్దలుకొట్టుకున్నా. అనవసరమైన వట్టుదలలకు అవివేకమనిపించింది అతనికి.

“ఏమిటి వద్దినీ ! ఎన్నడూలేనిది ఇంతగా మొరాయిం చావు ?” అన్నాడు.

“ద్రాయింగురూంలోకి పద ఆలోచిద్దాం.” అన్నది వద్దని. వద్దనికీ తమకూ మధ్య ఏదైనా అఖాతం ఏర్పడుతున్నదా యని భయపడ్డాడు.

ద్రాయింగురూంలో కూర్చున్నాడు.

ఆమె తల దువ్వుకొని దుస్తులు వేసుకుని వచ్చింది.

దీదీవ్యమానంగా వెలిగిపోతున్నది ఆమె సుందరూపం.

“ఇంతకూ పనిమనిషి నీకు త్రాగబానికి మంచినీళ్ళయినా ఇచ్చిందా ?” అన్నది మంచినీళ్ళగ్లాసు అందిస్తూ.

“ఆమె ‘మజా’ ఇచ్చింది. నీవు మంచినీళ్లు త్రాగిస్తున్నావు” అన్నాడు సూర్యారావు బుంగమూతి పెట్టిన చిన్నపిల్లవాడిలా.

“నా బుల్లి సూర్యం ! ఊరికే ఉడుక్కోకు. ప్రయాణం ఎప్పుడు ? నీవు చెప్పిన ఊరికికాదు; నేను ఎన్నుకున్న ఊరికి.”

సూర్యానికి ఇప్పటికీ అంతుపట్టింది ఆమె ఆంశర్యం.

ఎగిరి గంతేశాడు. “ఏ ఊరు అది ?”

“బెంగుళూరు.”

ఆశాభంగం చెందాడు సూర్యారావు.

“ఇహమయితే ఉన్నదికాని పరమెట్లా ?”

సందేహం వెలారాచాడు సూర్యారావు.

“ప్రతిసెలా పాపం చేయటం. వెంటనే దేవుడికి మొక్కు
కోవటం. నాకు విసుగెత్తించి బాబూ నీవరస.”

“మళ్ళీ ‘మూడ్’ మారింది. ఇవాళ ఏం మూడ్తుందో”
అనుకున్నాడు.

“పరం కావాలా ? అయితే లేపాక్షి వీరభద్రస్వామివారిని
చూద్దాం.”

“ఏనాడూ దేవాలయపు పేరెత్తని నీ నోట ఒక దేవుని పేరు
రావటం ఆశ్చర్యం కదూ ?”

“నీకన్నీ అద్భుతాలుగానే ఉంటాయి. లేపాక్షి శిల్ప సౌంద
ర్యాన్ని గురించి ఇటీవల చదివాను. చూడ ముచ్చటేసింది” వివ
రించింది పద్మిని.

మళ్ళీ హతాశుడయినాడు.

నిజంగా పద్మినికి దైవభక్తి ఏర్పడుతున్నదని సంతోషిం
చాడు ఒక్కక్షణం. అది కాస్తా లిప్తకాలంలో మటుమాయం
అయింది.

పద్మిని విషయంలో ఏదీ ఖచ్చితంగా చెప్పటానికివీలులేదు.
ఆమె స్వతంత్రురాలు. ఆమె స్వాతంత్ర్యానికి ప్రమాదం

సంభవిస్తుందని ఆమెకు అనుమానం కలిగితే చాలు వెంటనే ఆమె తన వైఖరిని, తన వ్యూహాన్ని, తన ఎత్తుగడలను, కార్యక్రమాలను అన్నింటినీ మార్చివేస్తుంది.

“సూర్యం : బెంగుళూరులో మకాం చేద్దాం. లేపాక్షి చూచి వద్దాం. బెంగుళూరులో నీవు వ్యాపారం పని చూసుకో కావాలంటే వీరభద్రస్వామికి లేపాక్షిలో పూజచేయించు” ఇహమూ పరమూ కలిసివస్తాయి నీకు.”

సూర్యం ఆనందానికి మితిలేదు. పద్మిని అంగీకరించింది ప్రయాణానికి. ఏ పూరై తేనేం? ఇక దేవుడంటారూ : ప్రతి ఊళ్లోనూ దేవుడంటాడు. ప్రతి ఊళ్లోనూ పాపం చేయవచ్చు, ఆ ఊళ్లోనే ప్రక్షాళన చేసుకోవచ్చు. పద్మిని ప్రక్కనుంటే చాలు భుక్తి ముక్తి రక్తి అన్నీ దొరుకుతాయి తనకు. తన అదృష్టానికి తనే అభినందించుకున్నాడు తనను.

“ఎన్ని గంటలకు కారు తేచ్చేది?” మర్యాదకోసం అడిగాడు సూర్యారావు.

“ఆ వివరాలన్నీ నీ యిష్టంవచ్చినట్లు జరిపించు” అన్నది పద్మిని.

ఆ వాక్యాన్ని విన్నప్పుడే “నీవుకాదు యజమానివి. యజమానిని నేను. నిర్ణయాధికారం నాది. అమలు పరచటం నీ వంతు; ఆజ్ఞాపించడం నా వంతు. విధానం నాది; వివరాలు నీవి మహత్ యోచన నాది; అల్పస్థాయిలో ఆలోచన నీది” అన్నట్లుంటుంది. అందుకే సూర్యారావు పద్మిని సమక్షంలో ఆలోచించడు. పొరపాటున ఎప్పుడైనా ఏనాడైనా యోచన చేశాడనుకో : ఏమవుతుంది.

తన చింతనను హుష్ కాకి అని ఎగరగొట్టేస్తుంది. ఆలోచించడం ఎందుకు ? కాదనిపించుకోవడమెందుకు ?

“సాయంత్రం నాలుగు గంటలకు కారులో బయలుదేరదాం” అని చెప్పి వెళ్ళిపోయాడు సూర్యారావు.

సరిగ్గా నాలుగు గంటలకు సూర్యారావు మళ్ళీ వద్దీని ఇంటికి వచ్చాడు. వాకిలి తలుపు బార్ల గా తీసిఉంది. ఇదేమిటీ విడ్డూరం ప్లాటు వాకిలి తలుపు తీసి ఉన్నది. ఏమయినా ఘోరం సంభవించలేదుకదా అని మనసులో మధనపడ్డాడు.

లోపలికి వెళ్ళాడు. పార్వతీ అమ్మవారిలా అలంకరించుకుని వద్దీని సోఫాలో కూర్చుని ఉన్నది. సోఫా ప్రక్కన సర్దిన ఆమె సూటుకేసున్నది. అలాంటి అలంకరణను వద్దీని అంతకు ముందు ఎన్నడూ చేసుకోలేదు. నుదుట రూపాయంత కుంకుమ బొట్టు, పెద్ద కొవ్వు, గోచిపొసి కట్టిన చీర, బుట్టపు రవిక, మెడ నిండా రత్నాలు పొదిగిన ఒంగారు హారాలు, ముత్యాల నరాలు, చేతులకు దండకడియాల గాజులు, కాలివేళ్ళకు మెట్టెలు, ముంగాళ్ళకు వట్టిలు, నడముకు అంగుళం వెడల్పున్న బంగారు వడ్డాణం. ఆ అతిలోక సౌందర్యానికి ఎవరైనా తలబెట్టగలిగితే ! తలవంచి నమస్కరించవలసిందే. ఏమిటి దీని అర్థం ? ఎందుకీ అలంకరణ ? ఎవరికోసం ఈ ఆర్భాటం ? ఆమెముందు, ఆ మహాదేవతముందు తను అల్పజ్ఞుడిగా కన్నడుతున్నాడు. ఇదంతా తనని అవమానించడానికా ? లేక భర్త వెంకటాద్రిని వదిలివేసే పథకమా ? లేక తనకు దైవభక్తి కలుగుతున్నదని సూచించడానికా ? కాక పార్వతీ అమ్మవారి సౌందర్యమూ, గంభీరతా ముందు స్వరమూ దిగిఉండుపు అని నిరూపించడానికా ? లేక వట్టిఉన్నాడమా ? ఏదీఆలోచించకుండా

ఉన్నపుడు వద్దీనిని ఆరాధించాడు. వద్దీని పొందు అనుభవించాడు. ఆమె గొప్పతనాన్ని ఉహించుకున్నాడు. ఆమె సొందర్యానికి ముగ్ధుడైనాడు. ఆమె ఆకర్షణశక్తికి బానిసయినాడు. ఇప్పుడు ఆమెను దేవతాలంకరణలో చూస్తుంటే తనలో ఏదో పిరికితనం ఆవహిస్తున్నది. బహుశః మానసికశాస్త్ర పరిశీలకులు చెప్పున్నట్లు ఆ వేషంలో ఆమెలో తన తల్లి కన్నడుతున్నదేమో!” ఆమె ఆ రూపంలో ఉన్నంతకాలం ఆమె అతనికి దూరమవుతుంది కాముక వ్యాపారంలో.

ఈ ఆలోచనా పరంపరనుండి తేరుకున్నాడు సూర్యారావు.

“పోదామా” అన్నాడు పూర్తిగా తల ఎత్తుకుండనే.

“నేను మంగళవారం ఉదయానికి వస్తాను చెప్పు. అయ్య గారిని కనిపెట్టి ఉండు అని పనిమనిషికి పురమాయించింది. పెద్దెను సూర్యారావు చేతికిచ్చింది. ఇద్దరూ లిప్టలో దిగి కారు దగ్గరకు వచ్చారు. అందరి దృక్కులూ ఆమెపైనే ఉన్నాయి. ఇన్నాళ్ళనుండి తను ఈ బిల్డింగుకు రాకపోకలు సాగిస్తున్నాడు. అంతగా ఎవరు తనను గురించి వట్టించుకున్నట్లులేదు. ఈ రోజు అందరి కళ్ళూ ముందు ఆమెమీద తరువాత తనమీద ప్రసరిస్తున్నట్లు పసిగట్టాడు సూర్యారావు. అసౌకర్యాన్ని అనుభవించాడు. ఆమె సూటుకేసు వెనుకసీటులో పెట్టాడు. ఆమె ముందుసీటులో కూర్చున్నది. తను డ్రైవరుసీటులో కూర్చున్నాడు. కారుకదిలింది. సూర్యారావు నిట్టూర్చాడు.

ఒక పావుగంటసేపు తను ఆమెతో ఏమీ మాట్లాడలేదు. ఆమె కూడా పక్కరించలేదు. కారు నగరందాటి బెంగుళూరు రహదారి వట్టింది. తను పూపిరి పీల్చుకున్నాడు. జంతు పరిదర్శనశాల

ప్రాంతంలో ఒక టీ కొట్టు దగ్గర ఆపాడు. ఆమెకు టీ తెచ్చి ఇచ్చాడు. ఆమె టీ తాగింది. తన కప్పు, ఆమె కప్పు రెండూ దుకాణదారునికి చేర్చాడు. దుకాణంలో ఉన్నవారు, రోడ్డుమీద నుంచున్నవారూ అందరూ ఆమెనే చూస్తున్నారు. అక్కడ అరక్షణం ఉండలేకపోయాడు. కారు 'స్టార్టు' చేసి బయలుదేరాడు.

“రాత్రికి కర్నూలులో మకాం ఏర్పాటుచేశాను నీ కిష్టమేనా” అన్నాడు సూర్యారావు.

“లేపాక్షి తీసుకుని వెడతావు అనుకున్నానే” అన్నది.

“మొదట్లో అలాగే అనుకున్నాను. కాని నీ వంటిమీద ఇంత బంగారం పెట్టుకుని పల్లెటూళ్ళో-అందులో కొత్త ఊళ్ళో నిద్ర చేయడం భద్రతదృష్ట్యా మంచిదికాదని నా ఉద్దేశ్యము.” అర్థోక్తిగా అన్నాడు ఆమె కళ్ళలోకి చూస్తూ.

“నా కుమారుని దగ్గరకు పోతున్నాను కదా అని ఈ అలంకరణ చేసుకున్నాను”

వెంటనే స్ఫురించలేదు దాని భావం సూర్యారావుకు.

“సూర్యం. లేపాక్షిలో దేవుడు వీరభద్రస్వామి. వీరభద్రస్వామి పార్వతి కుమారుడని మరచిపోకు. అప్పటికి అవగతమయింది ఆమె మనస్సు.

కాని మళ్ళీ ఒక సందేహం.

పద్మిని సన్యాసంవేపు మొగ్గుతుందా? అనే అనుమానం అతనిని పట్టి వేధించసాగింది.

“పద్మినీ! కర్నూలులో మకాం చేద్దాం. రేపు ఉదయం బయలుదేరుదాం లేపాక్షికి. అప్పుడు నీవు మళ్ళీ పార్వతి వేషం వేసుకుందువుగాని” అన్నాడు అర్ధనీమిలిత నేత్రుడై.

వద్దీని ఈ కొట్టింది.

రాత్రి వది గంటలకు కర్నూలు చేరారు. అప్పటికే వారి కోసం పెద్ద హోటలులో డబుల్ రూం కేటాయించబడివుంది.

స్నానాదికాలు ముగించుకుని భోజనం చేశారు. భోజనం ముందు “మందు” పుచ్చుకోవటం వారిద్దరికీ అలవాటు. మామూలు పద్ధతిలో సీసా బిరడాతీయ బోయాడు సూర్యారావు. వద్దీని అతనిని వారించింది. అతడు ఒక్కడే తీసుకోవానికి సంకోచిస్తున్నాడు.

అతనిని కూడా ఆ ప్రయత్నంనుండి మాన్పించింది వద్దీని.

భోజనాల తర్వాత పార్వతి దుస్తులు మార్చుకుంది- ఈసారి ఆమె రూపం మోహిని రూపం అయింది. ఆ రూపంలోనున్న విష్ణువును శివుడు మోహించి సమాగమాన్ని అభిలషించాడని, తత్ఫలితంగానే శివుడు మోహిని సమాగమం పొందగలిగాడని పురాణాలు చెప్తారు. పార్వతిలాంటి సౌందర్యవతిని, ప్రతిభావంతురాలని భార్యగా పొందగల శివుడే మోహిని మోహంలో పడితే సూర్యారావు ఒకలెక్కా. ఆ రాత్రి సూర్యారావు, వద్దీని పరిష్కంగ సుఖాన్ని మామూలుకన్నా సహస్రాధికంగా పొందారు. ఇన్నాళ్ళకు అతను మరో జ్ఞానోదయాన్ని పొందాడు. ఇంతవరకు తనకు వద్దీని స్త్రీగా సౌఖ్యంఇవ్వలేదనేదీ ఆ జ్ఞానం. వద్దీని మత్తుపానీయం వుచ్చుకునేది; అతిగా స్వీకరించేది. స్పృహ కోల్పోయేది. తను ఆమెవల్ల పొందిన అనుభవం చైతన్యరహితమైన బొమ్మతో పొందు మాత్రమే. కాని ఆమె తన భర్తకు అందించే సుఖం నూటికి నూరు పొళ్ళది. ఆమె నిజమైన పతివ్రత. బహుశః అందువల్లనే కాబోలు వెంకట్రావు ఆమె ఎలా తనతో తిరిగినా పట్టించుకునేవాడు కాదు.

వెంకట్రావు నిజంగా అదృష్టవంతుడు. తనే దురదృష్టవంతుడు. ఎద్దిని అంటే ఏమిటో ఈ రాత్రివరకు తనకు తెలియదు. ఇప్పుడా మె నిజస్వరూపం, ఆ మె మనోగతం అతనికి అవగతమయ్యాయి.

29

వ్యరునాడు ఉదయం వది గటలకు వద్దినీ సూర్యారావులు లేపాక్షికి బయలుదేరారు. లేపాక్షి చేరేటప్పటికి రెండున్నర గంటలయింది. వెంటతెచ్చుకున్న భోజనాన్ని సేవించారు. మూడు గంటలకు దేవాలయ ప్రవేశించేశారు. దేవాలయంలో వనిచేసే ఉద్యోగి ఒకతడు గైడుగా వ్యవహరిస్తానన్నాడు, సరేనన్నారు. దేవాలయం కట్టించిన అతనికథ, కళ్యాణమంటవం అన్నీ చూచారు. దేవాలయం కప్పుమీద చిత్రించిన తైలవర్ణ చిత్రాలను చూచారు. వద్దినీ మొదటనుంచీ ఏదో పారవశ్యంలోవుంది. ఆమె పార్వతీ దేవి ఆలంకరణతోనే వచ్చింది దేవాలయానికి. వీరభద్రస్వామిని చూచింది. అప్పుడు ఆమె అర్ధనిమిలిత అయింది. అప్పుడు ఆమెను చూచిన సూర్యారావు ఇక ఆమె తనకు దక్కదనుకున్నాడు. తరువాత ముఖమండపంలోకి వచ్చారు. అచ్చట ఒక స్తంభంలో నాట్యంచేసే రంభను నాలుగు అడుగుల ఎత్తున చెక్కాడు శిల్పి. చుట్టూవున్న స్తంభాలపై ఇతర దేవతలు వాయిద్య విశేషాలను వాయిస్తున్నారు. త్రిమూర్తులు కూడ అందులో ఉన్నారు. బ్రహ్మ, విష్ణు, మహేశ్వరులు, ఇంద్రుడు, కుబేరుడు, అగ్ని, సూర్యుడు దేవతల పెద్దలంతా ఉన్నారు. వద్దినీ మండపం మధ్యలో కూర్చుని ఆ యా దేవతల విగ్రహాలను చూస్తున్నది. ఒక దేవతను చూచి మళ్ళీ రంభను చూస్తున్నది. ఆ నాట్య భంగిమంలోని రంభను చూచినవారెవరూ తమ జీవితంలో మరచిపోలేరు.

ఆ రంభను అలా చూస్తూనే ఆమె ఒక గంట గడిపింది. సూర్యుడు రావు తొందరపెట్టకపోతే ఇంకా అలా ఎన్ని రోజులు కూర్చుండేది. చీకటి పడేలోగా ఆ ఊరు వదిలి మెయిన్ రోడ్డు చేరాలని అతని సంకల్పం. అది ఆమెకు తెలియజేసి ఆమెను త్వరగా అక్కడ నుండి లేవదీశాడు. తరువాత నందిశ్వరుని దగ్గరకు వచ్చారు. 25 అడుగుల పొడవు, 10 అడుగుల వెడల్పున వృషభరూపం ఏకశిలలో చెక్కబడింది. ఆ వృషభం కూర్చున్న తీరు, గిట్టల సొగసు, కాళ్ళ అందం, మెళ్ళో గంటల వరుస, నాసికా పుటాలు, చెవులు, ఊపురం, అవయవసౌష్ఠ్యం ఒకటేమిటి సర్వం సర్వాంగసుందరంగా ఉన్నది. ఆ వృషభరాజాన్ని చిత్రించిన శిల్పి ఎవరో! ఆ రంభ శిల్పాన్ని మలిచిన కళాకారుడెవ్వడో! పిచ్చి బొమ్మగీసి, పనికిమాలిన పుస్తకం రాసి, అల్లాయి వదాలు అల్లి పేర్లు వేసుకుంటారు చిత్రకారులు, రచయితలు, కవిపుంగవులూ. ఆ నాడు ఆ కీర్తి కంఠాతి లేదేమో!

నందిశ్వరునిచూస్తూ అరగంట సేపున్నది వద్దీని. సూర్యుడు పశ్చిమాదికి చేరాడు. బలవంతాన వద్దీనిని కారులోకి చేర్చాడు. రాత్రి తొమ్మిది గంటలకు బెంగుళూరు చేరారు. పార్వతీదేవి అలంకరణాన్ని వద్దీని విసర్జించింది. ఆ రాత్రికూడా వద్దీని మద్యము ముట్టలేదు. సూర్యారావుని త్రాగనీయలేదు.

వద్దీని మామూలుగా అతిగా మాట్లాడేది. అలాంటి వ్యక్తి లేపాక్షి వెళ్ళివచ్చిన రాత్రి మానంగావుంది. అసలు ఈ ప్రయాణంలో ఆమెను తనుగా పక్కరించడానికి సూర్యారావుకు ధైర్యం చాలటంలేదు. అతడు అత్యవిశ్వాసం పోగొట్టుకున్నాడు. కాని దాని వల్ల లాభంకూడా లేకపోలేదు. త్రాగి మైకంలోవున్న వద్దీని వేరు. త్రాగకుండా జాగృతికల్గి చైతన్యంతో తాణికిసలాడే వద్దీని వేరు.

అలాంటి పద్మినిని తను నిన్నరాత్రి దర్శించగలిగాడు. మరి ఈ రాత్రి తన అదృష్టం ఎలావుంటుందో ఏమో; తనుకూడా ఆమెను ప్రక్కో పింపచేయకుండా పడకమీదికివెళ్ళిపోయాడు. అప్పుడు ఆమె సోఫాలో కూర్చునివుంది. అలా అరగంటసేపు కూర్చుంది. దుస్తులు మార్చు కునే నిమిత్తం డ్రెసింగురూమ్లోకివెళ్ళింది. సూర్యారావు గ్రుడ్లప గించి చూస్తున్నాడు. ఇంతలో డ్రెసింగు రూము తలుపు తెరుచు కుంది. పద్మిని బయటికివచ్చింది. లేపాక్షి దేవాలయంలోని రంభ ప్రతిరూపాన్ని చూచాడు సూర్యారావు వెంటనే తిరుపతి వేంకటేశ్వర స్వామిని, లేపాక్షి వీరభద్రస్వామిని, మైసూరు చాముండిదేవిని తలుచుకుని మనస్సులో నమస్కారాలు చేశాడు. లేపాక్షిలోని రంభ నాట్య భంగిమ లో పద్మిని నిలుచున్నది. సూర్య రావుకుకూడా కళాత్మకభావన కలిగింది. లేచి లేపాక్షిలోని ఇంద్రుని భంగిమలో నిలుచున్నాడు. పద్మిని నాట్యంచేస్తూ సూర్యారావు చేతుల్లో వాలిపోయింది. ఆమెను పడకపై చేర్చాడు సూర్యారావు. ఆ రాత్రి శక్తికొలది వారు కాముని అర్చించారు. వారకాంతలునే కామశాస్త్ర పాండిత్యాన్ని మెచ్చుకుంటారు. దేవవేళ్య పొందు ఊహింపనలవి కాదు. సూర్యారావు అదృష్టంవల్ల సోమవారం రాత్రికూడా అలాగే సంబరంగా గడిచిపోయింది. ఈ మూడు రాత్రులు సూర్యారావు మొత్తం జీవితంలో శోభాయమైనవి; సంతోషదాయకమైనవి. ఆనంద ప్రదమైనవి; అంతేకాదు విజ్ఞాన దాయకమైనవి.

ఆనందం అవధులు దాటినందువల్లనేమో ఇక ఈ జీవితం చాలించినా పరవాలేదనుకున్నాడు సూర్యారావు మూడోరోజు రాత్రి.

మంగళవారం బయలుదేరారు పద్మిని సూర్యారావులు హైదరాబాద్ కు తెల్లవారు జామున తిగంటలకు. ఇద్దరి మనస్సులు

తేలికగా ఉన్నాయి. ఎవరి మనస్సులోను దోషభావం లేకమయినా లేదు. ఎక్కడో ఏదో లోకంలో విహరిస్తున్నట్లుగా వారు ఉగి పోతున్నారు. సూర్యారావు ఊహలోకంలో విహరిస్తున్నాడు. సిటీ కాలేజీ దగ్గరకు వచ్చేటప్పటికి వాళ్ళ కారుకు ఎదురుగా ఒక లారీ వచ్చింది. లారీ రోడ్డుకు సరిఅయిన దిక్కుననే వస్తున్నది. కాగా రోడ్డుమీద తనకు అడ్డంవచ్చిన ఒక ఆవును తప్పించుకునే నిమిత్తం ఒక్కసారిగా సూర్యారావు డ్రైవింగ్ చక్రాన్ని కుడివైపుకు తోకాడు. దాని ఫలితంగా అతని కారు పైడుకు కుడి వైపున వడిపోయింది. లారీ డ్రైవరు “సడన్ బ్రేక్” వేసి తన లారీ ఆపుకున్నాడు జనం చేరారు. చిన్నకారు డ్రైవరుకి పొణం పోయిందని కొందరూ, ప్రాణం కొట్టుకులాడుతుందని కొందరూ జనం మాట్లాడుకుంటున్నారు. సిటీ కాలేజీ మూలపుండే పోలీసు వచ్చి చిన్న కారునూ, స్పృహలోలేని వద్దీనిని చూచుకునే బాధ్యత తను వహించాడు. జనంలోనుండి నల్లరు పురుషులు వలంటీర్లుగా వచ్చి సూర్యారావును ఉస్మానియా ఆసుపత్రికి మోసుకునివెళ్ళారు. స్పృహవచ్చిన వద్దీనిని కూడా ఉస్మానియా ఆసుపత్రికి తీసుకొని వెళ్ళారు. ఆమె బ్యాగులో ఆమె అడ్రసుచూచిన పోలీసు ఆమె ఇంటికి ఫోనుచేసి చెప్పాడు. ఆమెకు వైద్యోపచారం పూర్తయేటప్పటికి ఆమె దగ్గరకు వెంకట్రావు చేరాడు. అప్పట్వనశాస్త్రు ఆమెకు పెద్దగా దెబ్బలు తగలలేదు. ఆమె సూర్యారావు విషయం చెప్పింది. వెంకట్రావు వెళ్ళి వాకబు చేసివచ్చాడు. అప్పటికే సూర్యారావు చనిపోయాడు. వెంకట్రావు వద్దీనిని ఇంటికి తీసుకునివెళ్ళాడు.

మరునాడు పత్రికలలో వెంకట్రావుగారి భార్య వద్దీని, ప్రముఖ వ్యాపారస్తుడు సూర్యారావు విహరియాత్రికు బెంగుళూరు

వెళ్ళి తిరిగివస్తుండగా వారి కారు కుడప్రక్కకు పడవొయిందని వెంటనే కారుడై గ్రుచ్చేస్తున్న సూర్యారావు చనిపోయాడని, పద్మినికి కొద్దిగాయాలు తగిలాయని, ఆమె భర్త ఆమెను ఉస్మానియా ఆస్పత్రినుంచి తీసుకొనివెళ్ళాడని ప్రముఖంగా ప్రచురించబడింది.

30

ఓరోజు గండిపేట కాటేజీలవద్ద పద్మిని చేసిన రసాభాసవల్ల మోహనరావు చిత్రావతుల విహారయాత్రకు విఘ్నం ఏర్పడింది. అప్పటినుండి దూరప్రాంతాలకు ప్రయాణం కట్టడం సాగించాడు మోహనరావు చిత్రావతితో. ఈసారి రెండవ శనివారం, ఆదివారం లకు శ్రీకైలపుణ్యక్షేత్రానికి ఎంపికచేశాడు మోహనరావు. శ్రీకైలంలో అన్నిటికన్నా చివరగానున్న కాటేజీలలో ఒకదానిని రిజర్వు చేయించాడు రావు. అలాగే శనివారం ఉదయం బయలుదేరి రాత్రికి శ్రీకైలం చేరారు. స్నానాదులు పూర్తిచేసుకొని స్వామి సేవచేసుకుని కాటేజీకి చేరారు. ఒకసారి కాటేజీల లైన్లు అన్నీ తిరిగి చూచివచ్చాడు. తనకు తెలిసినవాళ్ళు ఎవరూ కనపడలేదు. దైర్యంవచ్చింది. హాయి కలిగింది. అతడు అద్దెకు తీసుకున్న కాటేజీ విశిష్టమైనది. దానికి చుట్టూ ప్రహరీగోడ ఉన్నది. చిన్న వరండా, హాలు, ప్రక్కన పడకగది, హాలువెనుక వంటగది; దొడ్లో ఖాళీప్రదేశము. అద్దె ఎక్కువయినా బాగున్నదని దాన్ని బుక్ చేశాడు అతడు. చుట్టుప్రక్కల కాటేజీలన్నీ ఒక అంతస్తువే.

మోహనరావు ఇటీవల మద్యపానం అలవాటుచేసుకున్నాడు. కానీ అది అతి అయితే తన వినోదం రసాభాసం అవుతుందని గ్రహించాడు. కనుక ఆ విషయంలో కొంతగా తనపై అదుపు పెట్టుకున్నాడు మోహనరావు.

చిత్రావతి తనూ చెరి రెండు గ్లాసులు పుచ్చుకున్నారు. కొంచెం ఉత్సాహం వచ్చింది ఇద్దరికీ. మన్మధుణ్ణి భస్మంచేసిన పరమశివుని ప్రథమంగా పూజించి తరువాత మన్మధపూజకు గడంగారు వారిరువురు.

“చిత్రా ! ఈ రెండు రాత్రులూ పూర్తిగా మనవి. పరాయి వాళ్ళవల్ల మనకు చీకాకు ఉండదు. మన ఏకాంతానికి భంగం ఉండదు.”

“రావుగారూ ! నేనూ అదే అనుకుంటున్నాను. మీరు వారమంతా పనిచేసి అలసిపోతారు. మీకు టానిక్‌లాగా వారాంతాన వినోదమూ విలాసమూ ఉండాలి.”

“చిత్రా ! నీవే నాకు టానిక్. నీవే నాకు వినోదాన్ని ఇచ్చేది. నీవే నాకు ఉత్తేజాన్ని ఇచ్చేది.”

“మరీ నన్ను అలా పొగిడేయకండి. మునగ చెట్టెక్కించకండి రావుగారూ, నేను మీ ఉద్యోగినికదా! నా ధర్మం నేను నెరవేరుస్తున్నాను. అంతే.”

“చిత్రా! నీవువచ్చి సోఫాలో నా సరసన కూర్చో.” చిత్రావతి మోహనరావు ప్రక్కన కూర్చున్నది. ఆమెను దగ్గరకు లాక్కున్నాడు రావు. ఆమె బుగ్గలమీద ముద్దులవర్షం కురిపించాడు. ఆమె అతని ఒడిలో కూర్చోనిచేతులు వెనక్కి అతని మెడమీదవేసి అతని తలనువంచి ముద్దు పుచ్చుకున్నది.

ఆ చమత్కారానికి రావు సంతసించాడు.

చిత్రావతి అందగత్తెకదని రావుకు తెలుసు. ఆమెలో అకర్షణశక్తి కనపడదు. ఆమెకు సంభాషణాచాతుర్యం లేదు. ఉన్న దొకటే కామశాస్త్ర పాండిత్యం. ఈ సంగతి తెలిసిన తన ఆప్తుడొకడు ఆమెను తనకు సిఫారసుచేశాడు. కాని ఆ విషయంలో

ఆమె ప్రావీణ్యతను పరిశీలించటానికి అతనికి అవకాశం దొరకలేదు ఇంతవరకు. మొదటి పర్యాయం సమావేశస్థలం తన ఇల్లయింది. రెండవసారి గండిపేటలో పద్మిని పలకరింపుతో రసహీనమయింది. మూడవసారి ఇక్కడ శ్రీశైల పుణ్యక్షేత్రంలో తటస్థించింది. భగవంతుని కృప ఎలా ఉన్నదో ఏమో!

రావునిలేపి చిత్రావతి శయనాగారంలోకి తీసుకొని వెళ్ళింది. అతనిని పడకమీదికి తాగింది.

అధ్యాపకత్వం వహించింది. చుంబన విధానాలను వివరించింది. దంతక్షత పాగ్ముఖ్యాన్ని తెలియజెప్పింది. నఖక్షత విశిష్టతను విశదం చేసింది. ఆలింగనం పై చిత్రిని ఎరుకపరిచింది. పాపురా వల్కులు పలికింది. పలురకాల కూజితాలు గొంతులో కులికించింది. జిలిగు తిట్ల ఆవశ్యకతను నిరూపించింది. బంధ విశేషాలను అతనికి పరిచయం చేసింది. స్త్రీదే పై చేయియని ఉద్ఘాటించింది; రుజువుచేసింది. ఈ రంగంలో ఆమె ఉపాధ్యాయిని; అతడు శిష్యుడు. ఆమెది విశేష పాండిత్యం; అతగాడు క్రొత్తగా బడిలోచేరినవిద్యార్థి. ఆమెది అనుభవై కజ్ఞానం; అతడిది మిడిమిడి జ్ఞానం.

ఆఫీసులో అతడు 'బాస్'; ఆమె ఉద్యోగిని. కార్యాలయంలో అతడు సర్వాధికారి; ఆమె స్వతంత్ర. అచ్చట అతడు జ్ఞానధనుడు. ఆమెది ఒకటవ తరగతి చదువు. ఇదంతా తలచుకుంటే మోహనరావుకు నవ్వువచ్చింది. పెద్దగా నవ్వాడు.

చిత్రావతికి ఈ అనందర్థ హాసం అర్థం కలేదు. నవ్వుకు కారణం చెప్పేవరకు తను వస్త్రవిహీనగానే ఉంటానని బెదిరించింది.

దానివల్ల తనకు లాభమేకాని నష్టం లేదన్నాడు. తర్జునితో ఆదిలిం
చింది. నాలికతో వెక్కిరించింది. అతడు చలించలేదు. అధర
పానంచేసి గట్టిగా దంతక్షతం చేసింది.

“చెప్తాను. శిక్ష వెయ్యవద్దు” అని అరిచాడు.

తన ఊహను ఆమెకు తెలిపిడి చేశాడు. ఆమె విరగబడి
నవ్వింది. అతనిని గట్టిగా కౌగలించుకుని అతనిని ఉక్కిరి బిక్కిరి
చేసింది. తన భార్య రుక్మిణి జ్ఞాపకం వచ్చింది. తన భార్యతో
పొందు మహానదిలో స్నానం. చిత్రావతి సాంగత్యం సముద్ర
స్నానం. రుక్మిణితో సంభాషణ సన్నాయి వాయిద్యగీతం. చిత్రా
వతితో మాటలు పాశ్చాత్య ‘జాజ్’ నృత్యగీతం. రుక్మిణిపృథ్వీదయం
తటాకజల సదృశం. చిత్రావతి మనస్సు సెలయేటి నీరు.

ఈ వయస్సులో తన కెందుకే గెంతులు. తనని చూచి
తనకే నవ్వు వచ్చింది మోహనరావుకు.

ఇంతలో రావుకు మరో ఆలోచన వచ్చింది. ఎలాగూ చిత్రా
వతి సాంగత్యాన్ని అభిలషించాడు. ఈ రెండు రోజులూ ఆమె
అందించగల ఆనందాన్నంతా మిగల్చకుండా పొంపాలని రావు
నిశ్చయించుకున్నాడు.

ఇంతలో కిటికీవైపు చూచాడు. బయట పుచ్చపువ్వులాంటి
వెన్నెల. ఆ వెన్నెల్లో విహరించాలని మనసయింది. చిత్రావతిని
పిలిచి దొడ్లోకి తీసికొనివెళ్ళాడు. వెన్నెలచూచిన ఆమెకూడా పరవ
శించింది. రావుగారూ వెన్నెల్లో చెరోగ్లాసు పుచ్చుకుందామంది.

“నీవు స్పృహ కోల్పోవకపోతే ఇస్తాను” అన్నాడు.

“మూడు గ్లాసులకే తూలతానా” అని సగర్వంగా జబాబు
చెప్పింది.

దొడ్లో రెండు కుర్చీలు వేశాడు. ఒక టీపాయ్ తెచ్చి పెట్టాడు. సీసా రెండుగ్లాసులూ. ఐస్ముక్కలూ తెచ్చాడు. చెరో గ్లాసు పుచ్చుకున్నారు. అతనికి కిక్ వచ్చింది. ఆమె నిబ్బరంగా ఉంది. అతడు ఆమెకు దగ్గరగా జరిగాడు.

ఇంతలో చిత్రావతి పొలికేక పెట్టింది “ఏదో కుట్టింది” అని.

ఇంట్లోకి వరుగెత్తి దొడ్లో లైటువేశాడు. ఆమె నేలపై పడి వుంది.

ఒక త్రాచుపాము జరజరా గోడ ప్రక్కనున్న పుట్టలోకి పోతున్నది.

చకచకా తన గూడకట్టు చించి కుట్టినచోటికిపైగా గట్టిగా కట్టుకట్టాడు.

వంట ఇంటిలోకి వెళ్ళి కత్తితెచ్చి కుట్టినచోట బాగాచెక్కాడు. తన మెడిసిన్ బాక్సులో ఉన్న అయిడిను పూశాడు. ఆమెను వడకగదిలో మంచంమీద పడుకోబెట్టాడు. ప్రక్క కాటేజీవాళ్ళను లేపి వాళ్ళను ఆమెకు కావలా ఉంచి డాక్టరుకోసం వరుగెత్తాడు. డాక్టరు వచ్చేటప్పటికి ఒకగంట పట్టింది. అతడు వచ్చి పరీక్ష చేశాడు. ప్రాణంపోయిందని తేల్చాడు డాక్టరు.

మరునాడు ప్రొద్దున్నే ఆమె శవాన్ని కారులో వేసుకుని మనిషి సాయం తీసుకొని హైద్రాబాదుకు మధ్యాహ్నం ఒంటి గంటకు చేర్చాడు.

చిత్రావతి తల్లిదండ్రులకు శవాన్ని అప్పగించాడు. తన ఆఫీసు వనిమీద శక్రటరితో శ్రీకైలం వెళితే అచ్చట ఆమె దొడ్లోకి

వెళితే పొము కరచి చనిపోయిందని వాళ్ళకు చెప్పాడు. తన మంచితనాన్ని ప్రదర్శించుకోవటానికి వాళ్ళకు పదిహేనువేలరూపాయలకు చెక్కు యిచ్చాడు. ఆమె తల్లిదండ్రులు అతని నూట విశ్వసించారు. ఆమె చావు తమ దురదృష్టమనుకున్నారు. అతడు చేసిన సహాయానికి కృతజ్ఞత తెలిపారు. శవదహనం అయ్యే వరకు అతడు అక్కడే ఉన్నాడు.

అతడు ఇంటికి వచ్చేటప్పటికీ ఆదివారం రాత్రి 7 గంటలయింది. డోర్ బెల్ నొక్కాడు. రుక్మిణి స్వయంగా తలుపుతీసింది. అతని ముఖాన్ని స్వేదబిందువులు ముట్టడివేసి వున్నాయి. అతని ముఖంలో దైన్యం విలయతాండవం చేస్తున్నది, రుక్మిణి అతనిని పలకరించలేదు. అతడు ఆమెతో ఆ రాత్రి మాట్లాడలేదు.

31

మార్చి వచ్చింది. ఆరోజు సావిత్రికోర్టుకువెళ్ళి గోపాలంగారు రాధమ్మల లాగానే ఆదేరకం సాక్ష్యం చెప్పింది. నీరజతో ఎకచక్ర లాడుకుంటూ తన చేతిని ఆమె నడుంచుట్టావేసి కమలాకరరావు ముందు నడుస్తున్నాడని అతని ప్రక్కన గున్నేళ్ళరరావు నడుస్తున్నాడని 1980 లో ఒకసారి 1981 లో మరియొకసారి అలా జరిగిందని ఆమె సాక్ష్యం చెప్పింది. నానాయాతన పడ్డా ఫిర్యాది తరపు ప్లీడరు ఆమె సాక్ష్యానికి విలువలేకుండా చేయ లేకపోయాడు. కడుపుమండి “నీవు పైకం తీసుకొని అబద్ధపు సాక్ష్యం చెప్తున్నావు” అని ఆమెకు సూచన చేశాడు.

ఆమెకు కోపం వచ్చింది.

“నాకు 30 లక్షల రూపాయల ఆస్తి ఉంది. పదిమంది కమలాకరరావుగార్లను, 20 మంది గున్నేశ్వరరావులను కొనగల ఆర్థిక స్తోమతు తనకు ఉన్నదని ఘంటావధంగా చెప్పింది.

దాంతో హాలులో చేరిన జనమంతా విరగబడి నవ్వారు. న్యాయవాదులు ముసిముసి నవ్వులు నవ్వారు.

మేజిస్ట్రేటు ముఖంపై దరహాసం వెలిసింది.

వాదనలకు మార్చి 10 వ తేదీకి వాయిదా వేశాడు.

సావిత్రి కోర్టు బయటికివచ్చింది. నీరజ వచ్చి సావిత్రిని కొగలించుకుని కృతజ్ఞతలు తెలియజేసింది. సావిత్రిని అపార్థు మెంటు గేటు ఎదుట దింపి నీరజ కమలాకరరావులు వెళ్ళిపోయారు. సావిత్రి లిఫ్టులో పైకిపోతుంటే పద్మిని కనుపించింది. ఆమెను పరామర్శ చేసింది సావిత్రి.

పద్మిని ఫ్లాటులోకి వెళ్ళేటప్పటికి వెంకట్రావు ఇంట్లోనే ఉన్నాడు. పద్మిని ఆరోగ్యం కుదుటపడేవరకు పద్మిని విహారయాత్రను గురించి మాట్లాడలేదు. ఆమెకూడా హెచ్చరించలేదు. ఆమె డ్రాయింగు రూంలోకి ప్రవేశించగానే “పద్మిని : ఒకసారి ఇళారా! నీతో మాట్లాడాలి” అన్నాడు వెంకట్రావు.

పద్మినికి ఎంతో భయంవేసింది. అతని కంఠధ్వనిలో ఏదో మార్పు వచ్చింది. అందులో గాంభీర్యమూ, శాశ్వతమూ రెండూ పెనవేసుకుని ఉన్నాయి.

పులిలాంటి పిల్ల తను. అలాంటిది పిల్లి అయింది. పచ్చి అతనికి ఎదురుగా సోఫాలో కూర్చుంది.

ఆమె ముఖం వివర్ణమై ఉంది. అసలు ఆ కారు ప్రమాదం జరిగిన తరువాత ఆమె ముఖాన ఏనాడు మందహాసరేఖ కనిపించలేదు.

“వద్దీ ! నీ ఇన్నాళ్లుగా నీ ఇష్టము వచ్చినట్లు తిరుగుతుంటే సహించి ఊరుకున్నాను. ఇక నీ తిరుగుళ్ళకు స్వస్తి చెప్పాలి. అంతగా వీలుకాకపోతే ఆ ఏడ్చేదేదో ఇంట్లో ఏడు.”

ఈ మాటలు గబగబా అనేసి వెంకట్రావు ఇంట్లో నుంచి బయటికి వెళ్ళిపోయాడు. ఎవరో తనని కొరడాతో కొట్టినట్లుగా బాధపడ్డది వద్దీని. ఒకప్పుడు వద్దీని ఎదుట నుంచుని గట్టిగా మాట్లాడటానికి భయపడేవాడు వెంకట్రావు. అలాంటి వెంకట్రావుకు ఇలా మాట్లాడటానికి గుండె ధైర్యం వచ్చింది. ఆమెలేచి తన పడకగదిలోకి పోయి వెక్కిరించి ఏడ్చింది. కాసేపు వెంకట్రావును తన మనస్సులో నిందించింది. ఇంకా ఆలోచిస్తే అతనిపై కోపం పోయింది. అతనిమీద జాలివేసింది. ఇతర కుటుంబాలలో భర్తలతో పోల్చిచూస్తే వెంకట్రావు దేవునివంటివాడు. అతడు కాబట్టి ఇన్ని సంవత్సరాలుగా తనను సహించాడు. మరొకడయితే ఆమెను జాటుపట్టుకుని బయటికి ఈడ్చేవాడు. అలాంటిచర్యకు తనఅందిం, చందం, విద్య, ఆస్తి అడ్డువచ్చేవి కావు. ఇంతకూ వెంకట్రావు తనని ఏమంత ఇబ్బంది పడమనలేదే! ఏడ్చేదేదో ఇంట్లో ఏడవ మన్నాడు. ఇంతేగా! ఎంత మంచివాడు వెంకట్రావు. అతడు తనని గాఢంగా ప్రేమిస్తున్నాడు. లేకపోతే అతని నోట ఆ మాట రారు. అతడు అమృతుడు. నవనీత హృదయుడు. తను ఎంత పాపాత్మురాలు! అలాంటి వెంకట్రావును వదిలి, అంతేగాక అశనిని అప్రతిష్టపాలుచేస్తూ పరాయివాడితో కులికించి. జరిగిందేదో జరిగి పోయింది. ఇకనుంచి తను వెంకట్రావును అన్యాయం చేయకూడదు. నిశ్చయం చేసుకుంది.

ఇంతలో వెంకట్రావు తిరిగి ఇంటికివచ్చాడు. ఎదురువెళ్ళి వెంకట్రావును కౌగలించుకుని అతని చేతిని తన చేతిలోకి తీసుకొని గట్టిగా నొక్కింది. ఈ ప్రవర్తనకు విస్తుపోయాడు వెంకట్రావు. ఏదో తను ఊహించలేనంత మార్పు ఆమె లో వచ్చిందని ఊహించాడు. నిజంగా అలా సంభవిస్తే ఈ ప్రపంచంలో తనకన్నా అదృష్టవంతుడెవరూ ఉండరని అతని నమ్మకం.

“భోజనంచేద్దాం రండి” అని అతని చేతినిపట్టుకొని ఆమె భోజనాల బల్ల దగ్గరకు తీసుకొని వెళ్ళింది.

ఆమె గొంతులోని మధురభావానికి, మార్గవానికి అతడు ముగ్ధుడైనాడు. చేతులు చాచాడు. అతని కౌగిలిలోకి ఆమె జారిపోయింది.

32

చిత్రావతి మరణంతరువాత మోహనరావు జీవితవిధానంలో మార్పువచ్చింది. ఆఫీసుకు పోవడం నెల రోజులుగా మానివేశాడు. వ్యాపారం పనులు మేనేజరుపై వదిలివేశాడు. ఇంట్లోకూడా ఎక్కువ కాలం తన పడకగదిలో గడిపేవాడు. చదువుకోవడం, శూన్య దృక్పథంతో ఇంటిపై కప్పువై పుచుస్తూ ఉరుకోవడం అతని కార్యక్రమాలు. చిత్రావతి మరణం విషయం పత్రికలలో వచ్చింది. “వ్యాపారస్తుని శృంగరానికి ఉద్యోగిని బలి. అనే శీర్షికతో -

జరిగిన కథ అంతా ఒక వారపత్రికలో వడింది. నిజానికి అది ఊహచిత్రం. కాని ఆ ఊహ చాలవరకు సత్యానికి దగ్గరగా వచ్చింది. ఈ పత్రికలో వచ్చిన ప్రాచుర్యానికి వణికిపోయాడు మోహనరావు. ఈ పత్రికను తన భార్య రుక్మిణి చూస్తుందేమోనని

అతడు భయపడ్డాడు. కాని ఆమె అలాంటి వార్తలు చదవదని అతని ధైర్యం. ఆమె ఈ విషయం తనతో ప్రస్తావించలేదు కనుక ఆమె పత్రిక చూడలేదని అతని విశ్వాసం. ఇన్నాళ్ళు ఆమెతో కాపురంచేసిన మోహనరావు ఆమెను ఇంతవరకు అర్థం చేసుకోలేక పోయాడు. రుక్మిణి గంభీరస్వభావం కలదని తనకు తెలుసు. అతడు వారాంతంలో ఎక్కడికి వెళ్ళాడో ఆమె అడుగలేదు; అతడు చెప్పలేదు. ఆమె అతనితో మామూలుగా మాట్లాడుతున్నది; కాని తనలో ద్వేషభావం ఉన్నందువల్ల ఆమె మితభాషిగా ఉంటున్నదని అతని అనుమానం.

ఇలా కాలం గడుస్తున్నది. సౌభాగ్యమ్మకు రామలింగం ఆ వారపత్రికను తెచ్చి ఇచ్చాడు. ఎప్పుడువెళ్ళి ఈ సమాచారం రుక్మిణికి అందిద్దామా అనే భావంతో ఆమె మనస్సు సతమతమవుతుంది. హృదయం సలసల కాగిపోతున్నది. మధ్యాహ్నమయితే మోహనరావు ఇంటిలో ఉండడు కదాయని ఉహించి మధ్యాహ్నం రుక్మిణి ఇంటికి వెళ్ళింది. రుక్మిణి స్వయంగా తలుపు తీసింది. రుక్మిణి చేతికి ఆ పత్రికను అందించి “నీకు ఎంత కష్టం వచ్చిందమ్మా!” అని ఆమె యెడ సానుభూతి చూపించింది. రుక్మిణికి ఒక్కక్షణం చిత్తస్థబ్ధత కలిగింది; తమాయించుకున్నది. తన మనోగత భావాన్ని బహిర్గతం కాకుండా జాగ్రత్తపడింది.

“సౌభాగ్యమ్మగారూ! మీరు కాబట్టి నా మీద ఇంత ఆప్యాయతతో యీ పత్రికతెచ్చి ఇచ్చారు. మరెవరు ఇలా చేయగలరు చెప్పండి. కృతజ్ఞురాలను. ఇంట్లో పనివుంది, వస్తాను. మరోసారి కలసి ఈ విషయం విపులంగా తీరికగా మాట్లాడుదాం.” అని కుర్చీలోంచి లేచి నుంచున్నది. సౌభాగ్యమ్మ లేవక తప్పిందికాదు.

రుక్మిణి మాటలలో ఎంతో మర్యాద కన్నట్టుతున్నది. కాని సౌభాగ్యమ్మ మనసులో అనుమానం చోటుచేసుకుంది. రుక్మిణి మాటలు వ్యంగ్యార్థకాలు కాదా? ఏమో! ఇతమిత్థమని చెప్పలేని స్థితిలో ఉన్నది సౌభాగ్యమ్మ. మరోసారి రుక్మిణితో సంభాషణ సాగిస్తేకాని ఈ విషయం తేలదని ఆమె నిర్ణయించుకుంది.

“వస్తానమ్మా! ఏం జాగ్రత్త పడతావో ఏమో!” అంటూ సౌభాగ్యమ్మ వెళ్ళిపోయింది.

సౌభాగ్యమ్మను సాగనంపి రుక్మిణి ఆ పత్రిక అంతా జాగ్రత్తగా చదివింది. ఆమె వంటిపై గొంగళిపురుగులు ప్రాకినట్లుంది. ఈ పత్రికవాడు ఈ కథను ఎలా వ్రాయగలిగాడు? మోహనరావు చిత్రావతుల ఏకాంతంలో జరిగిన విషయాలు వీడికి ఎలా తెలిశాయి! అసంభవం. ఇందులో కొంత సత్యముండి వుండవచ్చును. కాని అంతా సత్యముకాదు; సత్యం కానేరదు. చాలవరకు ఊహ కల్పనగానోవు. ఇంతకూ ఈ పరిస్థితిలో తన విద్యుక్త ధర్మమేమిటి? మోహనరావు ప్రవర్తన గత ఇరవయి రోజులుగా మామూలుకు భిన్నంగా ఉంది. అతనిలో ఏదో దోషభావం చోటు చేసుకున్నట్లు ఆమెకు స్ఫురించింది. మోహనరావు వశ్చాతస్తుడా? నిజంగా జరిగినదానికి అతడు విచారిస్తుంటే అతడిని ఇతరత్రా బాధపెట్టడం సముచితం కాదు కదా! అతడు గతాన్ని గురించి చింతిస్తున్నాడనేదానికి ఆధారమేమిటి? బహుశః అతనికి మరేదైన బాధ కలిగిందా? ఈ భావాలతో ఉక్కిరి బిక్కిరి అయింది ఆమె.

మోహనరావు టీ త్రాగేనిమిత్తం భోజనాల బల్ల దగ్గరకు వచ్చాడు. రుక్మిణి అతనికి ఫలహారం పెట్టి టీ ఇచ్చింది. అతడు

టీ త్రాగటం ఇంచుమించుగా అయిపోయిన తరుణంలో రుక్మిణి ఆ పత్రికను అతనిముందు ఉంచింది. దానిని అతడు అంతకు ముందు ఎన్నోరోజులక్రిందటో చూచాడు. పత్రికను పక్కకు నెట్టాడు. రుక్మిణి ముఖం చూడలేక తల వంచుకున్నాడు. ఆమె అతని చురుకైన పట్టుకుని అతని తల ఎత్తింది. ఉలిక్కిపడ్డాడు మోహనరావు. ఆమెస్పర్శ అతనికి విచిత్రానుభూతి కలుగజేసింది. తన శరీరం అగ్నిహోత్రాన్ని తాకినట్లుంది.

“ఏమండీ! ఈ వయస్సులో ఈ కుప్పిగంతులేమిటండీ? మీ రుక్మిణి మీకు ఇన్నాళ్ళకు పనికిరాకుండా పోయిందా?”

ఆమె ఒడిలో తలపెట్టి భోరున ఏడ్చాడు మోహనరావు.

సాదరంగా అతని శిరస్సు నిమిరింది ఆమె. శీతకరుణి కిరణాలు తాకిన స్ఫూర్తి కలిగింది అతనికి. సేదదీరాడు మోహనరావు.

“రుక్మిణి! ఈ పాపిని క్షమించగలవా?”

“ఆ స్ఫురణ ఒకసారి కలిగితే మరల పాపం చేయలేరండీ” అన్నది ఆమె.

“నా రుక్మిణి కరుణాదృష్టి నాకు అండ.”

“నన్ను మీరు పొగడాల్సిన అవసరం కలుగకూడదండీ!”

“నిజంకూడ చెప్పనక్కరలేదా?”

“భార్యవరంగా అక్కరలేదు.”

మళ్ళీ మోహనరావు సందిగ్ధావస్థలో పడ్డాడు. ఆమె తనను ఎగతాళిచేయటం లేదుకదా? ఏమో?

“రుక్మిణీ ! సముద్రానికి ఒడ్డు ఉందేమోకాని, నీ కరుణకు మేరలేదు.” అని ఆమె రెండుచేతులూ తనచేతుల్లోకి తీసికొన్నాడు. అతడు ఆమెకు అంజలి ఘటించినట్లు దృశ్యమయింది.

33

ప్రకాష్ పద్మజలు ఒకనాటి సాయంకాలం ఇండిరాపార్కులో ఒక గుబురుచెట్టు మరుగున కూర్చున్నారు. వ్యభిచారి నేరాన్ని శిక్షాస్మృతిలోనుండి తీసివేయాలనే ఊరేగింపులో వారు పాల్గొన్నారు. అపుడపుడు గున్నేశ్వరరావు కేసుకు హాజరవుతున్నారు. అప్పుడప్పుడూ పార్కులలో సమావేశమయి కాలం వెళ్ళపుచ్చుకుంటున్నారు.

“పద్మజా ! ఈ జీవితం నీకు దుర్భంగా తోచటం లేదా ?” అన్నాడు ప్రకాష్.

తనేదో ఆలోచిస్తున్నది పద్మజ. చటుక్కున తలెత్తి ప్రకాష్ వంక చూచింది. అతని ముఖంలో విన్నదనం ప్రస్ఫుటంగా గోచరిస్తున్నది. అతనిపై జాలి వేసింది ఆమెకు.

“ప్రకాష్ ఎందుకు బాధపడుతున్నావ్” అని ప్రశ్నించింది.

“ఎందుకా ? మన దుర్భర దారిద్ర్యానికి.”

“బాధను తీసివేయలేనప్పుడు భరించాలిగా” పద్మజ మారు పలికింది.

“ఏ జన్మలో ఏ పాపం చేశామో?” అనుమానాన్ని బహిర్గతం చేశాడు ప్రకాష్.

“జన్మలులేవు, గిన్మలులేవు. జన్మలను చూచి వచ్చిన వాడెవడున్నాడు? ఉన్నా ఈ జన్మలో చేసిన ఈ పాపానికి ఈ శిక్ష అని ఎవరు చెప్పారు?”

“పెద్దలూ ధర్మశాస్త్రవేత్తలూ చెప్పారు.”

“అదంతా వారి ఉహాత్మక భావన. దానిని మనం నిజమని నమ్మి కష్టాలు తెచ్చుకుంటున్నాం” పద్మజ గంభీరంగా చెప్పింది.

“మన దరిద్రానికి మనపాపపుణ్యాలు కారణాలుకాకపోతే మరి దేవుడు మనలను ఇలా ఎందుకు నరకయాతనపాలు చేయాలి?”

“దేవుడు ఉంటేగా మనలను కష్టపెట్టటానికి. మన కర్మఫలం అంటే మన పూర్వజన్మఫలం మనం అనుభవిస్తుంటే దేవుడు చేయగలిగిందేమిటి? అతడు కేవలం సాక్షిమాత్రుడవుతాడు. అలాకాక కర్మతో నీమిత్రం లేకుండా మనం పుణ్య పాపాలను అనుభవించాల్సివస్తే, అది దేవుని లీల అని మనం సరిపెట్టుకోదలిస్తే మనల్ని ఇంత కష్టపెట్టే దేవుడు క్రూరుడన్నమాట. మనకలాంటి దేవునితో పనిలేదు. వాడిని పూజించటం, భజించడం అనవసరం.”

“పద్మజా? పోనీ మన దరిద్రానికి కారణం ఏమిటో నీవు వివరించు.”

“మన దారిద్ర్యం మానవ కల్పితం. ఈ సంఘ వ్యవస్థలోపమే ఈ బీదతనం.”

“మరి ఇలాంటి వ్యవస్థను సృష్టించింది ఎవరు?”

“స్వార్థపరులు, అజ్ఞానులు, అలసత్వ పదార్థకులు.”

“అంటే చివరకు నీవు, నేను కూడానా ?”

“అవును. స్వార్థపరుడు తన అవసరానికి అనుకూలంగా వ్యవహరిస్తాడు. అజ్ఞాని అతనిని అనుసరిస్తాడు. ఇదంతా తెలిసి కూడా చీమకుట్టినట్లుగా కూడా బాధపడని, వ్యధ అనుభవించని మనం దోషులంకాక మరేమిటి ?”

“ఈరుము ఈరిమి మంగలంమీదపడ్డట్లు మనబోటివాళ్ళ మీద విరుచుకుపడతావేం ?”

“అవును. యథాప్రజా తథా రాజా” అనేమాట ఊరక పుట్టలేదు.”

పద్మజ వాదనపటిమకు ఆశ్చర్యాంబుధిలో తేలియాడు తున్నాడు ప్రకాష్.

“అయితే మనం ఏం చేయాలి ?”

“ఈ దారిద్ర్యాన్ని, ఈ అజ్ఞానాన్ని పారద్రోలటానికి ప్రయత్నించేవారి పర్యంతం చేరాలి. ప్రజలను నిద్రలేపాలి. వారు కలసికట్టుగా వ్యవహరించేలా చూడాలి. వారు సంఘటిత కార్యక్రమాన్ని చేపట్టేలా ప్రోత్సాహపరచాలి. ఈ వ్యవస్థను మార్చే విప్లవం తేవాలి” ఆవేశంగా మాట్లాడింది పద్మజ.

“అయితే విప్లవానికి నాయకత్వం వహించాలంటావా ?”

“సమయం వచ్చినపుడు ప్రజలే విప్లవమార్గాన్ని చేపట్టారు. నాయకత్వం వహించడంకాదు మన విధి. మనం ప్రజలకు స్నేహితులుగా, మార్గదర్శకులుగా, తత్వవేత్తలుగా వ్యవహరించాలి.

ప్రజలే తమ నాయకులను వారు సృష్టించుకోగల పరిస్థితులను మనం సృష్టించాలి. దానికి మున్నుండుగా బూజువట్టిన భావాలను, సనాతన సంప్రదాయాలను విడనాడాలి. మనలో భావవిప్లవం రావాలి. దాంతో మనం కార్యాచరణకు గడగాలి.”

“పద్మజా ! నీకింత జ్ఞానం ఎలా కలిగింది” తన సందేహం బయటపెట్టాడు ప్రకాష్.

“ఇదంతా అనుభవం నేర్పిన పాఠం. సునిశిత పరిశోధనా ఫలితం. మనో వేదనా విర్భూత సందేశం.”

“విప్లవంకోసం కృషిచేద్దాం పద్మజా నేటినుండి”

“విప్లవం బహుముఖం, సామాజికం, సాంస్కృతికం, రాజకీయ, ఆర్థికం. దీనికోసం కృషిచేయటానికి ఏదో ఒక మార్గం ఎక్కడో అక్కడ ప్రారంభించాలి” పద్మజ విశదీకరించింది.

“ముందు మనం సామాజికరంగంలో విప్లవాన్ని సాధిద్దాం” ప్రకాష్ ఉత్సాహాన్ని ప్రదర్శించాడు.

“మనిద్దరం పెండ్లికాకపూర్వమే ఆటుమగలుగా ఉండటం వల్ల సాంఘికంగా తిరుగుబాటు చేశాము. అంతటితో చాలదు, అగిపోకూడదు. సమాజంలోని అధిక సంఖ్యాకులు ఇన్నాళ్ళనుంచి మననై తిన విలయతాండవం చేస్తున్న సనాతన దుష్టసంప్రదాయాలను తునాతునకలు చేయాలి. అప్పుడే అది విప్లవమనిపించు కుంటుంది” స్పష్టికరించింది పద్మజ.

“నా జీవితానికి ఒక అక్ష్యాన్ని, గమ్యాన్ని నిర్దేశించావు” అంటూ పద్మజను అభినందించాడు ప్రకాష్.

“బాహుటంగా, బహిరంగంగా, ఏ సంకోచమూ లేకుండా, నిర్భయంగా దుష్టమైన సామాజిక నియమాలను మనం ఉల్లంఘించటమేకాక ఇతరులచేత త్రోసిరాజనిపించే ప్రయత్నానికి నడుంకట్టాలి మనం” అన్నది పద్మజ.

ప్రకాష్ తల ఊపాడు.

34

సాక్ష్యం చెప్పి వచ్చిన తరువాత సావిత్రికి మనస్సు వికలమయింది. మనశ్శాంతికోసం రాధమ్మ దగ్గరకు వెళ్ళింది. ఇటీవల కృష్ణారావుమధ్య తనమధ్య జరిగిన సంఘటనలను చెప్పింది. తను కృష్ణారావుతో చెప్పిన చివరిమాటలను యథాతథంగా రాధమ్మకు తెలియజెప్పింది.

ఇదంతా విన్న రాధమ్మ మనసు తేలికపడింది. సావిత్రి సుడిగుండంనుండి తప్పించుకోగల్గినందుకు సంతసించింది. సావిత్రిని కొగలించుకుంది. ఆమె చూపిన ఆదరానికి, వాత్సల్యానికి సావిత్రి మురిసిపోయింది.

సంభాషణ అనేక విషయాలపై సాగి చివరకు సూర్యారావు మరణం, చిత్రావతి పాముకాటు పడటంమీదికి దొర్లింది. ఈవిషాద సంఘటనలకు కారణాలు ఏవైతే నా అవి వారికి సంబంధించినవారిపై చెరగని ముద్రవేస్తుందని వారిరువురూ అంగీకరించారు.

స్వైరవిహారము మనిషిని కించపరుస్తుందనే అభిప్రాయాన్ని రాధమ్మ వెలిబుచ్చింది.

“మానవ సంబంధాలలో కామము, మోహము, ప్రేమచోటు చేసుకున్నాయి. వాటిలో కామము ముఖ్యమయినదే. కాని అంతస్తులో ప్రేమకన్న చాల తక్కువది. కామప్రవృత్తి పశుగణంలోకూడా ఉంటుంది. కాని మానవుడికి పశువుకు తేడా వున్నదని మనం అంగీకరిస్తున్నాం. అలాంటి పరిస్థితిలో మానవుడు ప్రేమకు ప్రాధాన్యమివ్వడంలో ఆశ్చర్యంలేదు.” వివరించింది రాధమ్మ.

“అయితే ప్రేమలేని కామం పశుత్వమనే కదా మీ అభిప్రాయం?” వృచ్చ చేసింది సావిత్రి.

“సరిగ్గా గ్రహించావమ్మా. అయితే ఇక్కడ మరో విషయాన్ని స్పష్టికరించాలి. ప్రేమలేని కామాన్ని గర్హిస్తున్నాం. కాని ఒకటి మాత్రం గుర్తుంచుకోవాలి. కామం లేక సెక్సులేని ప్రేమ అసంపూర్ణం; అసమగ్రం. అది కేవలం ఊహకల్పిత భావం. అది అనేక మనోవికారాలకు కూడా దారితీస్తుంది.”

“సకాలంలో మీరు సరియయిన సలహా ఇవ్వకపోతే నేను ఈ పాటికి కృష్ణారావులాంటి స్వార్థపరునిచేతిలో నలిగి నాశనమయిపోయి యుండేవాన్ని.”

“ఇందులో నాదేమున్నదమ్మా! నీకున్న నైతికబద్ధత, వ్యవహారజ్ఞానం రెండూ నిన్ను రక్షించాయి. కాని”

“ఏదో అర్ధాంతరంగా ఆగిపోయారు. సెలవివ్వండి” అని సావిత్రి రాధమ్మను అభ్యర్థించింది.

“నాకు నిన్ను గురించి ఒక్కటే విచారమమ్మా! చివరకు మళ్ళీ నీ వొక్కతేనే మిగిలిపోయావు!”

“ఒకప్పుడు మీరన్నట్లు భావించేదాన్ని, ఈ నాటి పరిస్థితి వేరు. నాకు తీరికలేకుండా చేయటానికి పిల్లలున్నారు. సలహా సంప్రతింపులకు మీరూ, గోపాలంగారూ ఉన్నారు. శేషజీవితం సమాజసేవలో గడవగలను. మీ సాంగత్యం నాకా ధృతిని సంతరించి పెట్టింది.”

సావిత్రి దృఢంగా వలికింది.

రాధమ్మ సావిత్రి వై ఖ రి ని చూ చి సంతుష్టాంతరంగ ఆయింది.

సావిత్రి వెళ్ళిపోయిన తరువాత రాధమ్మ గోపాలంగారి వాటాకు చేరింది. కుశల ప్రశ్నాదికమయిపోయిన తరువాత “రాధా! ఏమిటి విశేషాలు?” అని గోపాలంగారు సంభాషణ ప్రారంభించారు.

“ఒక సమస్య విశ్లేషణలో కొన్ని అనుమానాలువచ్చి మీ వద్దకు వచ్చాను” వచ్చిన పనిని పూర్తిగా బయట పెట్టకుండా.

అదేదో వివరించమని గోపాలంగారు కోరితే రాధమ్మ విశదీకరణకు పూనుకున్నది

“సూర్యారావు, చిత్రాశతల మరణవార్తలు ఆ సంచంధమైన గాథలు మీరు విన్నారు కదా!”

“ఎందుకు మనుషులు ఇలాంటి సన్నివేశాలలో ఇరుక్కుంటారు? అనే విషయం నన్ను కలవరపెట్టున్నది.”

“ఏ వ్యక్తి అయినా చనిపోయాడని తెలిస్తే ప్రతి మానవుడూ చింతా క్రాంతుడవుతాడు. అది సహజం. మానవజాతి అంతా

ఒకటి అనే భావం మనందరిలో ఉంది. అది మన సంస్కృతి పారసత్వం. కనుక మనం మరొకరి కష్టసుఖాల విషయంగా స్పందిస్తాం. అదే నీ వరంగా జరిగింది. అంతే. దానికి అబ్బుర పడవలసింది లేదు.”

“వాళ్ళు ఎందుకు అలా ప్రవర్తించి ఉంటారు?”

“వద్దినీ వెంకట్రావులు, రుక్మిణీ మోహనరావులు ఆదర్శ దంపతులుగా నీవు పరిగణించావా లేదా?”

“వారు అలాగే కన్నడారు నాకు.”

“కాని ఆ కుటుంబంలో ఒక పురుషుడూ, ఒక స్త్రీ మామూలు సామాజిక ధర్మాలను అతిక్రమించారు కదా!”

“అవును”

“అలా ప్రవర్తించిన వద్దినీకీ, మోహనరావుకు సంతృప్తి కరమైన కుటుంబ జీవితం ఉన్నట్లేనా?”

“ఉన్నట్లుకాదు, ఉన్నది”

“మరి ఎందుకు ఆ తిరుగుళ్ళు?”

“వద్దినీ వివాహత్పూర్వం స్వేచ్ఛగా సంచరించేది. వివాహం ఆమె దృష్టిలో ఆమెకు సంకెళ్ళు వేసింది. నిజానికి వెంకట్రావు ఆమెకు ఏ బంధాలు తగిలించలేదు. ఆమెకు ఎంతో స్వేచ్ఛ ఇచ్చాడు. అయినా వివాహమనేది బంధమని, దానిలో ప్రతిజీవి ఆ నియమాల ప్రకారం సంచరించాలని ఆమె అభిప్రాయ పడింది. ఇది సంస్కృతి ప్రభావం. ఒకవైపు ధర్మనిర్వహణ, మరోవైపు స్వేచ్ఛా ప్రవృత్తి. కనుక వెంకట్రావును భర్తను

అరించింది; సుఖపెట్టింది. సూర్యారావుతో సంబంధం పెట్టుకొని తన స్వేచ్ఛా ప్రవృత్తిని తృప్తి పరుచుకుంది. అలాగే మోహన రావు. మోహనరావుకు సంవేషనపరంగా చిత్ర విచిత్ర భంగిమలను ప్రయోగపూరితంగా తెలిసికోవాలని కోర్కె కలిగివుంటుంది. తన భార్య రుక్మిణి ముగ్గురు బిడ్డల తల్లి. ధర్మప్రవృత్తికల స్త్రీ. అలాంటి ఆమెను తన కోర్కెలను - అందులో విడ్డూరమైన కోర్కెలను - తీర్చమని అడగలేకపోయాడు. అతని దృష్టిలో రుక్మిణి పవిత్రురాలు. తనది అప్రవిష్టమైన కాంక్ష. దానిని ఆమె ద్వారా తీర్చుకోవటం అసంభవం. అంతేకాదు అది అధర్మం కూడాను. కనుక దానికై చిత్రావతిని ఎంపిక చేసుకున్నాడు.”

“ఇంతకూ వద్దీని, మోహనరావులు విడివిడిగా చేసిన దుష్ట కార్యాలు క్షంతవ్యమంటారు మీరు.”

వాటిని ప్రోత్సహించను నేను. కాని ఆ చర్యలకు వారు పూనుకోవటంలో వారి వైఖరిని, మనోభావాలను అర్థం చేసుకోవటానికి ప్రయత్నిస్తాను. ఆయా పరిస్థితులను పరిగణనలోనికి తీసుకుంటాను. అప్పుడు నిర్ణయిస్తాను అది సమయోచితమైనవా కావా అనే విషయం.”

“ఇంతకూ వారి చర్యలు యుక్తమంటారా? అయుక్తమంటారా?”

“ఇక్కడ ముఖ్యమైన విషయాన్ని గమనించాలి. వీరి చర్యలవల్ల ముఖ్యంగా ఆందోళన వెలిపుచ్చాల్సింది వద్దీనిభర్త వెంకట్రావు, మోహనరావు భార్య రుక్మిణి. వారు — అంటే వెంకట్రావు వద్దీనిని, రుక్మిణి మోహనరావును క్షమించగలిగితే, అలాగే ఈ చర్యలు సూర్యారావుకు, చిత్రావతికి సమ్మతమయితే

మనం — అంటే మీరూ, నేనూ, సమాజమూ, — ఈ విషయంలో దోష నిర్ణయానికి పూనుకోవటం అనవసర శ్రమ పైగా వృథా ప్రయాస అవుతుంది. కనుక నేను ఆ ప్రయత్నం చెయ్యను.”

“అంటే సామాజిక నియమాలును, ధర్మాలును అందరూ అతిక్రమించ వచ్చునంటాడు?” రాధమ్మ ఉద్దేకంగా ప్రశ్నించింది.

“సామాజిక నియమాలు రెండు రకాలు. కొన్నింటిని అతిక్రమిస్తే సంఘానికి నష్టం వాటిల్లుతుంది. మరి కొన్నింటిని అతిక్రమిస్తే అలా నడచిన వారి సన్నిహితులకే ఇబ్బంది కలుగుతుంది. రెండవరకం ధర్మాన్ని వ్యతిరేకిస్తే సన్నిహితులుతప్ప మరెవ్వరూ ప్రమేయం పెట్టుకోవాల్సిన అవసరంలేదు. ఇది ధర్మసూక్ష్మం.”

ఇంతవరకూ పద్మిని, మోహనరావులను పెద్ద నేంస్తులుగా ఎంచింది రాధమ్మ. ఇప్పుడు ఆమెకు కనువిప్పు అయింది. ఒక రకంగా చూస్తే రాధమ్మ చకితురాలయినట్లు వర్ణించవచ్చు.

35

క్రోధ హాలు జనంతో కిటకిటలాడుడూ ఉంది. పత్రికా విలేఖరులు పెద్దసంఖ్యలో వచ్చారు. ఆ రోజు గున్నేశ్వరరావు కేసులో వాదనలు జరిగాయి.

ప్రశ్న అల్లా ముద్దాయి ఫిర్యాది సమ్మతిలేకుండా, ఎరుకతో కూడిన ఉపేక్షలేకుండా ఫిర్యాది భార్య నీరజతో లైంగిక సంపర్కం ఏర్పరుచుకున్నాడా లేదా అనేదే. ఈ సందర్భంలో ఫిర్యాది సాక్ష్యం తగినంతగా ఉందని ఫిర్యాది ప్లీడరు సీతారామయ్య పట్టుదలగా వాదించాడు. కొన్ని పరిస్థితులలో ఒక్క ఫిర్యాది సాక్ష్యం

మీదనే ముద్దాయిని నేరస్తునిగా నిర్ణయించవచ్చని కోర్టుతీర్పులు చదివి వినిపించాడు. ముద్దాయికి తన భార్యకు ఫిర్యాదే ముందు పరిచయం, తరువాత ఏకాంతం, సంబంధం కల్పించాడని, అతని సమ్మతితోనే ఈ వ్యవహారం అంతా నడిచిందని, ఒకవేళ అతని సమ్మతిలేదని కోర్టువారు ఎంచినా అతని ఎరుకతో కూడిన ఉపేక్ష వైఖరి రుజువయిందని, గోపాలంగారిలాంటి సంఘ సంస్కర్త, రాధమ్మలాంటి విద్యావతి, నళినిలాంటి గృహిణి, సావిత్రిలాంటి ధనవంతురాలయిన పొరుగువాటా నివాసి, అన్నిటికన్నా మిన్న ఫిర్యాది తరపు సాక్షి ప్రభాకర్ వాఙ్మూలనుపట్టి ముద్దాయి, నీరజ ఫిర్యాది సమక్షంలో అతని అభ్యంతరంలేకుండా ఆలుమగలు సంచరించేరీతిలో చనువుగా ప్రవర్తించాడని తేలిందని ముద్దాయి తరపు న్యాయవాది వీరభద్రయ్య గట్టిగా వాదించాడు. నీరజ, ముద్దాయిలు సాక్ష్యాలు నమ్మతగినవని వీరభద్రయ్య కోర్టువారికి నివేదించాడు. తీర్పుకొరకు ఏప్రిల్ 1 వ తేదీకి వాయిదాపడింది.

మరునాడు పత్రికలలో ఫిర్యాది, ముద్దాయి, నీరజల ఫోటోలు, న్యాయవాదుల బొమ్మలు, వాదనల సారాంశం ప్రముఖంగా ప్రచురితమయినాయి. జనం ఎక్కడ తీరికగా చేరినా ఈ విషయాన్నే చర్చించసాగారు.

రాధమ్మ చదివింది ఈ వార్తను. ఆమె మనస్సులో కొత్త కొత్త ఊహలు పొడసూపుతున్నాయి. ఆమె తన మనోభావాలను గమనించసాగింది. గోపాలంగారి మేధాశక్తి, విశ్లేషణ చేసే సత్తా ఆమెను ఆకట్టుకున్నాయి. అందువల్ల ఆమె అతనియెడ గౌరవాన్ని పెంచుకుంది. అతని సహృదయత్వం,

స్నేహప్రియత్వం, ఆదరణ ఆమెను ఆకర్షించాయి. తద్వారా ఆయనపై అభిమానం పెంచుకున్నది. మొన్నటి సమావేశంలో ఆయనకు మానవతపట్ల గౌరవం, కరుణాదృష్టి, ధర్మాధర్మ వివేచనాశక్తి ఆమెను ముగ్ధురాలిని చేశాయి. తను ఆయనకు దగ్గరయింది. బాగా ఆలోచిస్తే అది ప్రేమభావంగా తేలింది.

ఇది స్ఫురించగానే ఆమె దేహం పులికితమయింది. ఇన్ని ఏళ్ళకు, ఇంతవయస్సుపైబడిన తరువాత ఆమెకు ప్రేమాంకురమయింది. ఇది చాల విచిత్రంగా కన్పడింది ఆమెకు. ఇది ఎలా పరిణమిస్తుందో అని ఆమెకు భయం కలిగింది. ఈ వయస్సులో మరల ప్రేమించ ప్రయత్నించడంలో విఫలమయితే ఆమెజీవితం మరి దుఃఖభాజన మవుతుంది. ఈ విషయంలో తను తగు జాగ్రత్తలో ఉండటం మంచిది.

సాయంత్రం గోపాలంగారి వాటాకు వెళ్ళింది. ఆమె మనస్సులో మార్పువల్లనో మరెందువల్లనో గోపాలంగారు తనను ఆప్యాయతను మించిన భావంతో ఆహ్వానించారని తలచింది.

“రాధా ! రా ఏమి కబుర్లు మోసుకొనివచ్చావు” అన్నారు గోపాలరావుగారు.

“చదివారుగా గున్నేశ్వరరావు కేసులో వాదనలు వత్తి కలలో ?”

“చదివాను, సంతోషించానుకూడా. కమలాకరరావు, నీరజ వీరిద్దరు, ఎంత బాధాకరమైనా, నిజం చెప్పటం చాల గొప్ప విషయం. ఈ రోజుల్లో వాస్తవాన్ని బయలుపరచి సమర్థించుకో పూనడం గొప్ప విశేషం. ఆ మాటకువస్తే వాళ్ళ న్యాయవాది

కోదండరామయ్యగారుకూడా మంచివారు. క్లయింట్లు నిజం చెప్తామన్నా నిజం చెప్పనీయరు చాలామంది ప్లీడర్లు. అలాకాకుండా ధైర్యంచేసి నీరజచేత కమలాకరరావుచేత సాక్ష్యం చెప్పించడం ఒకవిధంగా సాహసం క్రిందనే లెక్క. ఇలా అందరూ ఎవరికి వారుగా సత్యంకోసం నిలబడితే తప్ప సత్యం జయించదు.”

గోపాలంగారి సత్యనిరతి రాధమ్మ హృదయంలో అంతకు ముందే ఉన్న ప్రియ బీజాలను పోషించింది.

“కమలాకరరావు, నీరజ పెండ్లిచేసుకోవడానికి వీలయితే బాగుండును.”

తన అంతర్గత మనోభావాన్ని తెలియపర్చింది రాధమ్మ.

“ఈ కేసు కొట్టిపెట్టినో, నీరజ విడాకులు పొందగలిగితేనో అది సాధ్యం.”

“కేసు కమలాకరరావు పక్షం అవుతుంది. మీరు అతని తరపున సాక్ష్యం చెప్పిన తరువాత నాకా ధైర్యం కలిగింది” రాధమ్మ ఆతనియెడ తన గౌరవభావాన్ని వెలిబుచ్చింది.

“రాధా : కోర్టులలో కేసులు అచ్చంగా సాక్ష్యమీదనే ఆధారపడవు గెలుపుకు. అనేక అంశాలు దానిని నిర్ణయిస్తాయి.”

సావిత్రికి తను చెప్పిన సలహా మంచిదో కాదో గోపాలంగారి అభిప్రాయం తెలుసుకోవాలని అనిపించింది ఆమెకు. సావిత్రి చరిత్ర అంతా పూసగుచ్చినట్లు చెప్పింది వారికి. గోపాలంమాట విని అని కుతూహలపడ్డది రాధమ్మ.

“రాధా ! నీవు ఇచ్చిన సలహా బహుదోడ్దది. సంఘ సంస్కర్తలంగా చలామణి అయ్యేమనం స్వైరవిహారాన్ని సమర్థించము”

పోతావాపరచం. పిల్లల భవిష్యత్తు దృష్ట్యా ఆమె ఆ నిర్ణయానికి రావడం సముచితం. నిజానికి హడావుడిగా ఎవడినో ఒకడిని కట్టుకోవడం ఆమెకూ మంచిది కాదు. ఆమెను ఆమె పిల్లలతోసహా స్వీకరించలేనివారు ఆమెను స్వీకరించదలచనట్లే. ఆమెను సంపూర్ణంగా స్వీకరించాలి. ఆమె విధవయని ఆమెకు పిల్లలున్నారని తెలిసి, ఆమెకు ఆస్తి ఉన్నదనే విషయం తెలియకుండా ఆమెను స్వీకరించదలిస్తేనే ఆమెను ప్రేమించినట్లు. అలా కానినాడు ఆమె ఇప్పటిలాగా ఉండిపోవలసిందే. గోపాలంగారు తను సావిత్రికి ఇచ్చిన సలహాను ఆమోదించటం ఆమెకు ఎంతో ఉల్లాసాన్ని కల్పించింది.

ప్రకాష్ పద్మజల అవస్థ తెలిసిన రాధమ్మ వాళ్ళకు వివాహమయితే బాగుండునని ఆశించింది.

“ఎవరయినా వాళ్ళకు ఆశ్రయం ఇవ్వగలిగితే కదా!” అని గోపాలంగారు ఊరకున్నారు.

నీరజద్వారా అంతకు క్రితమే ప్రభాకర్ నళినుల కుటుంబం స్థిమితపడ్డ విషయం గ్రహించింది రాధమ్మ.

ఆ కథ గోపాలంగారికి చెప్పింది. ఆయన విరగడినవ్వారు.

“చూచావా రాధా! ఇతరులకు మేలుచేయ చూసుకున్న వాండ్లకు మంచి అనేది ఎలా వెన్నాడివస్తుందో! నీరజ కాపురం బాగుచేయబోతే తన కాపురంకూడ మెరుగుపడ్డది” అంటూ రాధమ్మ కళ్ళలోకి చూశారు గోపాలంగారు. ఆ దృక్పథంలో ఏదో అలాగే కత్వం భాసిస్తున్నది. బహుశః ఆయన తనలో తన

భార్య కొంతమ్మను చూస్తున్నారా అనే శంక ఆమెకు కలిగింది. ఆయన తనవంక అలాగే కాసేపు చూచారు. ఇది గ్రహించిన రాధమ్మ పరవశించిపోయింది.

“మీ సూక్తులు వింటూంటే నాకు పరమానందంగా వుంది. కాలేజీకి పోకుండా మీతో మాట్లాడుతూ కూర్చోబుద్ధి పుట్టున్నది.”

“రాధా ! నాలోనూ అలాంటి భావనే ఉదయించింది.” ఈ వాక్యం రాధమ్మకు కర్ణరసాయనమయింది.

“అదంతా నా అదృష్టం” రాధమ్మ మొగం జేగీయమానంగా విలసిల్లుతున్నది.

“రాధా ! నాకు ప్రతిపాత్రమైన విషయాలను ఇంత ఆవేదనతో, నిజాయితీతో, పరిశీలనాదృష్టితో నాతో చర్చించేవారు ఇటీవల తటస్థించలేదు. నీవు నా జీవితంలో ప్రవేశించి నాకున్న ఆ కాస్త కొరత తీర్చావు.” ఆయన గొంతు జీరబోయింది.

ఆయన మనోభావాలను వినగల్గినందులకు ఆమె తన అదృష్టానికి జోహారులర్పించింది.

తన ప్రేమ అచిరకాలంలోనే ఫలవంతం కాగల చిహ్నాలు ఆమెకు కన్పించాయి. అసంతృప్తితో చర్చ ముగించి ఆమె తన వాటాకు వెళ్ళిపోయింది.

అది గున్నేళ్ళరరావు కేసు తీర్పుచోజు. మేజస్ట్రేటు ఇంకా రాలేదు. కోర్టుహాలులో జనం ఊహగానాలు చేస్తున్నారు. ముద్దాయికి శిక్ష తప్పదని కొందరంటుంటే, కేసు కొట్టివేయడం తధ్యమని మరి కొంతమంది వాదిస్తున్నారు. సరిగ్గా పదకొండు గంటలకు మేజస్ట్రేటు వచ్చారు. సీంజకు అండగావుండే నిమిత్తం నళిని కోర్టుకు వచ్చింది. ఆమెతోపాటు సావిత్రి వచ్చింది. తను సాక్ష్యం చెప్పిన కేసు తీరు ఏమవుతుందో తెలిసకుండామనే కుతూహలంతో రామలింగం భార్య సౌభాగ్యమ్మను వెంటపెట్టుకొని వచ్చి కోర్టు హాలులో ఆసీనుడయినాడు. ప్రభాకరం ఆ వేశకు పరుగెత్తుకొని కోర్టుకు చేరాడు. ఈ కేసులో మొదటినుండి ఆసక్తి చూపుతున్న ప్రొకాష్ పద్మజలుకూడా జనంలో ఉన్నారు.

మేజస్ట్రేటు సీటుపై ఆసీనుడయ్యాడు కోర్టుహాలులో. చీమ చిటుకుమన్నా వినపడేటంత నిశ్శబ్దం. హాలులోని వందమంది దృష్టి మేజస్ట్రేటు ముఖంపై కేంద్రీకరించబడి ఉంది.

కేసు పిలిచాడు బెంచి గుమాస్తా. కమలాకరరావు వచ్చి ముద్దాయి బోనులో నిల్చున్నాడు. మేజస్ట్రేటు తీర్పు చెప్పాడు.

“ముద్దాయిని నిర్దోషిగా నిర్ణయించి ఈ కేసు కొట్టిస్తున్నాను.” అన్న వాక్యం స్పష్టంగా చెప్పాడు.

జనం లేచారు.

న్యాయమయిన తీర్పు అని ఒక గుంపు, అవినీతికరమైన నిర్ణయమయిన మరోగుంపు వ్యాఖ్యానాలు సాగుతున్నాయి.

కమలాకరరావు బయటికివచ్చి నీరజ కళ్ళల్లోకి చూచాడు. ఆమె అశ్రుకణాలురాల్సింది. సావిత్రి, నళిని, నీరజను అభినందించి వెళ్ళారు. ప్రభాకరం కమలాకరరావును కలిసి భావస్ఫూరకంగా కరస్పర్శచేశాడు. ప్రకాష్ పద్మజలు కమలాకరరావు నీరజలకు నమస్కరించి 'న్యాయం గెలిచింది' అని తమ అభిప్రాయం వెలిబుచ్చారు. నీరజ కమలాకరరావులు ప్రిడరు వీరభద్రయ్య గారికి కృతజ్ఞత తెల్పారు.

రామలింగం, సౌభాగ్యమ్మలు ముఖాలు చిట్లించుకుని ఇళ్ళకు మళ్ళారు. గున్నేశ్వరరావును ఎగతాళి చేసింది అక్కడ చేరిన యువక బృందం. అతని ప్రిడరు సీతారామయ్య గంభీరంగా మరో కోర్టుకుపోయాడు.

ఈ తీర్పు విషయం గోపాలంగారికి తెలియజేద్దామని ప్రకాష్ పద్మజలు గోపాలంగారి ఇంటికి వెళ్ళారు. ఆయనకు ఆ విషయం వివరించారు. ఆయన తన సంతోషాన్ని వ్యక్తంచేశారు. సత్యం జయించినందుకు ఆనందించారు.

మీకు ఇంకా ఇల్లు దొరకలేదా యని ప్రకాష్ పద్మజలను ప్రశ్నించారు గోపాలంగారు. తమ పరిస్థితిని విశదీకరించింది పద్మజ. తమ విషయంగా వారి సలహా పొందాలని ఆమెకు ఆసక్తి కలిగింది.

“బాబుగారూ! ఆ సంగారెడ్డి ఉదంతంవల్ల మీకు మా పట్ల అసహ్యభావం కలిగితే అది మా దురదృష్టంగా భావిస్తాం.”

“అలా ఎందుకు ఆలోచిస్తున్నావమ్మా! నాకు మీ పట్ల అదర భావమేకాని అన్యధా మరే భావమూలేదు.”

ఈ మాటలతో ప్రకాష్ పద్మజలు మనసులో ఊరటచెందారు.

“తమబోటి పెద్దలు విశాలహృదయంతో సంచరిస్తారని మాకు తెలుసు. అయినా మామూలు ధోరణిలో భయపడ్డాం” అని ప్రకాష్ తన మనో భావాలను అభివ్యక్తం చేశాడు.

గోపాలంగారు ఏదో ఆలోచిస్తున్నట్లు కాసేపు మౌనంగా ఉన్నారు. తరువాత మాట్లాడటం ప్రారంభించారు.

“నీతి, అవి నీతి అనే వాటిని పరిస్థితులపై ఆధారపడి అన్వయం చెయ్యాలి. జీవితంలో శాశ్వతమయిన మానవ విలువలు ఉన్నాయి. ప్రేమ, వాత్సల్యం, స్నేహం, కరుణ, దయ సోదర భావం ఇలాంటివి సార్వకాలికాలు. వాటి బహిర్గతరూపాలు పరిస్థితులను బట్టి మారుతూవుంటాయి. అలాగే వ్యవస్థలకూడ దేశ కాలాలను బట్టి వైవిధ్యంతో ఉంటాయి. ధర్మం సార్వజనీనం. ధర్మ సూక్ష్మం వైయుక్తికం. కనుక మీరు ప్రేమించుకున్న జంటగా దాంపత్య జీవితం గడపటం నాకు సమ్మతమే. ఇళ్ళున్న ధన వంతులే వివాహమాడి దాంపత్య జీవితం సాగించటానికి అర్హులనే భావన నాకు వినాడులేదు. సమాజంలో అన్ని వర్గాలకు సమానావ కాశాలుండాలని కోరుకునేవాణ్ణి. అలా కాకపోతే స్వేచ్ఛ, సమానత్వం, సామ్రాజ్యత్వం అనే పదాలకు అర్థంలేదు.”

తాము సంచరిస్తున్న తీరు దుష్టంకాదని, అవినీతికరం కాదని మాత్రమే ప్రకాష్ పద్మజలకు తెలుసు. ఇంత పవరంగా వారు సమస్యకు విశ్లేషణ చేయలేదు. ఈ విశదీకరణ వారికి ధైర్యాన్ని స్థిర్యాన్ని సంతరించి పెట్టింది. వారు గోపాలంగారి దగ్గర సెలవుతీసుకొని వెళ్తుంటే త్రోవలో రాధమ్మగారు కనిపించారు.

కేసు తీర్పు ఆమెకు చెప్పారు వారు. ఆమెకు నమస్కారంచేసి వారు వెళ్ళిపోయారు.

రాధమ్మ ఆ రోజు సాయంత్రం అయిదు గంటలకు గోపాలం గారి వాటాకు వెళ్ళింది. ఆయన ఆమెను ప్రీతితో ఆహ్వానించారు. ఆమె రాక పోకలు ఆయనకు అలవాటయినాయి. ఆమె రాక కోసం ఆయన నిరీక్షిస్తున్నారనే ఊహ ఆమెకు తోచింది. ఆమె ఉల్లాసంగావుంది. తన మనోభావాల వ్యక్తీకరణకు అవకాశం చేజిక్కించుకోవాలని ఆమె సంకల్పం. ఈనాడు మామూలుకన్న అందంగా ఆమె అలంకరించుకున్నది. వేషంకూడ తదనుగుణంగా ధరించింది. అంతకుముందు సాదాగావుండే అధ్యాపకురాలు కాదు ఆమె. స్త్రీత్వం ఆమెలో మూర్తీభవించి ఉంది.

గోపాలంగారి ఆమెను చూచారు. ఒక్కక్షణం ఆయనకు తన భార్య కాంతం గుర్తుకొచ్చింది. తన భార్యలోకూడ హుందాతో కూడిన స్త్రీత్వం ఉండేది. తరుణులలోవుండే చాపల్యస్వభావం కాదది. తన సృజనాశక్తిని అవగతంచేసుకున్న మహిళ మనస్తత్వమిది.

రాధమ్మ ఆయన కెదురుగా కుర్చీలో ఆసీనురాలయింది.

“కమలాకరరావును నిర్దోషిగా కోర్టువాడు నిర్ణయించిన విషయం మీకూ తెలిసే ఉంటుంది” అని సంభాషణను మొదలు పెట్టింది.

“తెలిసింది. పద్యజ చెప్పింది ఇండాక” అన్నారు గోపాలంగారు.

ప్రకాష్, పద్మజల పేర్లు వినగానే ఆమెకు వాళ్ళ సంబంధం స్ఫురణకు వచ్చింది. దానిని గోపాలంగారు ఆమోదిస్తున్నారా లేదా? ఆమోదిస్తే సెక్కు విషయంలో వారికి చాల ఉదారభావాలు ఉన్నట్లు తెక్క. అంత ఉదారతను చూపించే గోపాలరావుగారు తన పరంగా కూడా ఆ ఉదారతనే చూపవచ్చుననే ఆశ ఆమె మనస్సులో పొటకరించింది.

“పాపం! ప్రకాష్ పద్మజలు ఇంటివారు కాలేకపోయారు” వారిపట్ల తనకున్న జాలిని ప్రదర్శించింది.

“వారిద్దరూ ప్రేయసీప్రియులు. ఆలుమగలు కాకపోతే కాపురం చేయడానికి ఇల్లు దొరకక. ఇల్లులేక ఇంటివారు కాలేదు. ఇది వారి తప్పుకాదు. దరిద్రానికి సమాజంలో చోటు కల్పించిన వ్యవస్థది. ఆ వ్యవస్థను తెలిసో తెలియకో ప్రత్యక్షంగా-పరోక్షంగా బలపరుస్తున్న మనది. ఆ వ్యవస్థను కొనసాగనిస్తున్న ప్రజలది” ఆవేశపూరితంగా పలికారు గోపాలంగారు. ఇంత ఆవేశాన్ని ఆయనలో ఎన్నడూ చూడలేదు రాధమ్మ.

“మరి కన్యలుగా మిగిలిపోయిన స్త్రీల విషయం” ఆ సమస్యను లేవనెత్తింది రాధమ్మ.

“ఈనాటి సమాజంలో వరకట్న మివ్వలేని కుటుంబాల్లో ఆడపిల్లలకు పెండ్లికావటంలేదు. వారు అవివాహితులుగానే ఉండి పోతున్నారు. ముద్దుకృష్ణ అన్నట్లు “ఆడపిల్లను కన్నందుకు తండ్రికి వేసే జరిమానాయే వరకట్నం!” ఇది ఆర్థిక సమస్య మాత్రమే అనుకుంటే అంతకన్న పొరపాటుండదు. ఇదిస్త్రీ పురుష సమానత్వ సమస్య. వధువు + వరకట్నం = వరుడు. కాబట్టి

వచువు వరునికన్నా తక్కువనేకదా. ఈ వైఖరిని మనం నిరసించాలి: దీనిని మనం వ్యతిరేకించాలి. ఈ దురాచారాన్ని మనం రూపుమాపాలి.”

వరకట్టు సమస్యమీద తనూ అనేక పర్యాయాలు ఉపవ్యసించింది కాని ఈ నూతన దృక్పథంతో తను సమస్యను విశ్లేషించలేదు. గోపాలంగారు ప్రతి సమస్యనూ అందరికన్నా విభిన్నంగా ఆలోచిస్తారు. అదే ఆయన ప్రత్యేకత.

సంభాషణ అనేక విషయాలపై దొర్లి చివరకు ముసలితనం మీదికి దొర్లింది.

“ముసలితనం రెండురకాలు- శారీరకం, మానసికం. శారీరకమైన ముసలితనాన్ని ఎవరూ తప్పించుకోలేరు. కానిమానసికమైన ముసలితనాన్ని రాకుండా చేసుకోవటానికి అందరికీ అవకాశం ఉంది. తన విషయంలో, తనచుట్టూ ఉన్న సమాజాన్ని గురించి, ప్రాకృతిక ప్రపంచాన్ని గురించి శ్రద్ధతీసుకునేవాడు వినాటికి వృద్ధుడు కానేరడు. కాకపోతే జ్ఞానవృద్ధుడు కావచ్చును. జీవితంపై ఆసక్తి చూపలేనివాడు నై రాశ్యానికి త్వరలో లోనవుతాడు. మనిషిలో మందకొడితనాన్ని ఉదృఢింప చేస్తాయి. అది స్రష్టతకు దారి తీస్తుంది. చైతన్యరాహిత్యం మరణంతో సమానం” గోపాలంగారు విశదీకరించారు.

“మీరు నిత్య యువ్వనులు” రాధమ్మ మందహాసపూర్వకంగా గోపాలంగారిని అభినందించింది.

ఈ వాక్యంవిన్న గోపాలంగారు చకితులయ్యారు. తనభార్యకాంతం తనను గురించి ఎప్పుడూ ఇలాగే అనేది. తలయెత్తికళ్ళల్లో

కళ్ళు పెట్టి రాధమ్మను చూచారు. ఆయనకు రాధమ్మ కనిపించటం లేదు. ఆమెలో ఆయన తన సతి కొంతాన్ని చూస్తున్నారు.

“కొంతం!” అని పిలిచి రాధమ్మనక చేతులు చాచారు.

రాధ గోపాలంగారి బాహుపంజరంలోనికి జారింది. వారిద్దరికీ బాహ్యచైతన్యం కలిగేటప్పటికి వారిద్దరూ ఏకశరీరులుగా ఉన్నారు.

37

క్షమలాకరరావు కేసు కొట్టివేసిన మరునాడు పత్రికలు ఆ వార్తను పతాకశీర్షికలతో ప్రకటించాయి. ఒక ఆంగ్ల దిన పత్రిక, ఒక ఆంధ్రదినపత్రిక వ్యభిచారనేరాన్ని భారతశిక్షాస్మృతి నుండి ఎత్తివేయాలని సంపాదకీయాలు వ్రాశాయి. అలా ఈ అంశం ప్రజలకు ఆసక్తిదాయకమైన చర్చా విషయమయింది.

సనాతనులు మండిపడ్డారు. కుహనా సనాతనులు తమ ఆగ్రహాన్ని ప్రకటించారు. సంస్కారులు తీర్పును సమర్థించారు. యువకులు తీర్పును ఆహ్వానించారు. కొంతమంది అయోమయావస్థలో పడ్డారు. కమలాకరరావు నీరజల ప్రవర్తనను ఆమోదించనూలేరు; ఖండించనూలేరు. ఇలా వారివారి మనఃప్రవృత్తుల ననుసరించి, సంస్కార విశేషాన్ని బట్టి వ్యాఖ్యానాలు చేసారు ప్రజలు.

తరువాత నాలుగురోజులకు ఆదివారంనాడు రాధమ్మ ఇంటిలో ఒక టీ పార్టీ జరిగింది. దానికి నీరజ కమలాకరరావులు ఆహ్వాతులు. ప్రభాకరం నళినులను రాధమ్మ పిలిచింది. సావిత్రి, గోపాలంగారు, ప్రకాష్ వద్దజలు వచ్చారు. అనాడు ఆమె ఇల్లు కళ కళలాడుతూ ఉంది. అక్కడ చేరిన వారందరిలో గోపాలంగారే

వయోవృద్ధులు, జ్ఞానవృద్ధులుకూడాను, రాధమ్మ వారిని ప్రసంగించవలసిందని కోరింది. గోపాలంగారు ఆమె అభ్యర్థనను ఆమోదించారు.

“ఈరోజు మనం కమలాకరరావుగారి విడుదల సందర్భంగా వేడుకచేసుకోవటానికి సమావేశమయినాం. ఆ కేసులో వారు గెలవడం అంటే సత్యం జయించడం అన్నమాట. ప్రేమ విజయం పొందడం అది. ఈ ప్రసంగం ప్రేమతోనిండి నిబిడి కృతంగా ఉంది. ఈ ప్రేమ సందర్భాన్ని బట్టి వాత్సల్యంగా, అనురాగంగా, కరుణగా, అభిమానంగా అనేక రూపాంతరాలు కలిగి ఉంటున్నది. నిష్కల్మషమైన ప్రేమలో స్వార్థంకన్న త్యాగం మోతాదు ఎక్కువ. ఉదాహరణకు నీరజ పిరికిపందలా పాఠశాలేదు. తను అభిమానించిన కమలాకరరావుగారిని కాపాడటానికి విశ్వప్రయత్నం చేసింది. అవివేకులయిన ప్రజలు నిందించినా పరవాలేదని తలంచి కోర్టు రంగంలోకి దిగింది. అవతలి ప్లీడరువేసే అడ్డునవాళ్ళకు బెదరకుండా, చలించకుండా నిబ్బరంగా సాక్ష్యం చెప్పింది. అందుకు మీ అందరి తరపునా నేను ఆమెను అభినందిస్తున్నాను”

తతిమ్మా వారంతా ఆమోదసూచకంగా కరతాశధ్వనులు చేశారు.

ఆయన తమ ప్రసంగాన్ని కొనసాగించారు.

“ప్రేమను అవగతం చేసుకోవడానికి సహృదయత కావాలి. అవతలి మనిషియొక్క కష్టాలకు, సుఖాలకు స్పందించ గలిగే పరస్పర అవగాహన ప్రేమకు తొలిమెట్టు. ఒకరి నొకరు అర్థం చేసుకోని స్త్రీ పురుషులు ప్రేమించుకున్నామని భ్రమపడవచ్చును.

అది తాత్కాలిక వ్యామోహమే. కామం ఇద్దరిని దగ్గరకు చేర్చు వచ్చును. అలాగే మోహం ఇద్దరిని సన్నిహితులను చేయవచ్చును. కాని అవి ఎక్కువ కాలం వారిని ఆకట్టలేవు. వాటి మెరుగు పోతుంది; తళుకు వాడిపోతుంది. ప్రేమకు శాశ్వతత్వ లక్షణం ఉన్నది. దానికి సెక్సు జీవితం ప్రాతిపదిక. సెక్సులేని ప్రేమ ఎక్కువ కాలం నిలువనేరదు. కాని సెక్స్ ప్రేమకాదు. ప్రేమ సెక్సు కన్న గొప్పది. ప్రేమ ఉన్నచోట సెక్సు సామాన్యంగా వుంటుంది. ప్రేమతో నిమిత్తంలేని సెక్సు జంతుప్రవృత్తి క్రింద జను.

వివాహం ప్రేమ జీవితాన్ని క్రమబద్ధం చేస్తుంది. అది అవసరమయిన వ్యవస్థ. ఇది సామాన్యధర్మం. అసామాన్యల విషయంలో ఈ ధర్మం అక్కరకు రాకపోవచ్చును. వారు విధిగా వివాహమాడనవసరంలేదు. వివాహానికి మూలకందమయిన ప్రేమ ఆ స్త్రీ పురుషులమధ్య ఉంటుంది. వారి ప్రత్యేత పరిస్థితుల్లో వారు వివాహమనే బంధాన్ని స్వీకరించ నక్కరలేదు. ఇంతవరకు ఈ దేశంలో, వివాహత్పూర్వం యువతీయువకుల ఎంత ప్రేమసీ ప్రియులయినా దాంపత్యజీవితం గడపబాన్ని సంఘం ఆమోదించ లేదు. కాని మన నగర జీవితం మన ఆలోచనలలో మార్పును కోరుతున్నది. నగరాలు పెరిగిపోయినయి; జనాభా విపరీతంగా వృద్ధి చెందింది. నివాస గృహాల సంఖ్య జనాభాలో దంపతుల సంఖ్యకు తక్కువగావుంది. కనుక అందరూ దంపతులకు ఇళ్ళు దొరకటంలేదు. పైగా ఈ పెట్టుబడిదారీ సమాజంలో ఇళ్ళ అద్దెలు సామాన్యులకు అందుబాటులో లేవు. గదులు దొరకని కారణాన అనేకమంది యువతీ యువకులు అవివాహితులుగా ఉండి పోతున్నారు. అందులో కొందరు ఏబదివ పడిలో పడుతున్నారు.

వారి దురవస్థకు మనం బాధపడటం మానివేశాం. మనలో
స్పందించే శక్తి నశిస్తున్నది. పైగా ఈ సమాజంలోని సనాతనులు,
చాంధసులు వారిని బ్రహ్మచారులుగా ఉండవలసిందని శాసిస్తు
న్నారు. ఇది ఘోరం, అన్యాయం. ఈ అక్రమాన్ని మనం
సమష్టిగాను, వ్యష్టిగాను ఎదిరించాలి."

ఈ మాటలు విన్న సావిత్రి ఉత్తేజితురాలయింది. తన
శాయశక్తులా ఈ దుర్మార్గాన్ని ఎదిరిస్తానని ప్రకటించింది.

"మనం చాలమందిమి సంస్కారులమని మనం తలపోస్తు
న్నాం. కాని అది నిజంగాదు. అవతలి వ్యక్తియెడ ఆదరంతో
వ్యవహరించగలగడమే సంస్కారానికి లక్షణం, 'నా సుఖాన్ని
నేను పొందుతాను. తతిమ్నావాళ్ళ ఉపాతతో, ఆలోచనలతో,
భావాలతో, అభిరుచులతో, అభినివేశాలతో నాకు ప్రమేయం లేదు'
అనే చింతనతో ప్రవర్తించే స్త్రీని గాని పురుషుణ్ణిగాని సంస్కారిగా
ఎంచలేము. ఇతరులను గురించి ఎక్కువగా ఆలోచించగల వ్యక్తి
నిజానికి స్వార్థపరుడికన్నా ఎక్కువ సుఖపడతాడు. మనం అవతలి
మనిషిని ప్రేమిస్తే అవతలి వ్యక్తి మనలను ప్రేమిస్తాడు. అది
ఫలవంత మవుతుంది. ఇది మనకందరికీ అనుభవైక వేద్యమే."

గోపాలంగారి ఉపన్యాసంలో ఈ భాగం ప్రభాకరం
నఖినులపై చెరగనిముద్ర వేసింది.

"ప్రతి వ్యక్తిలోనూ మంచి చెడ్డా ఉంటాయి. అభిలష
ణీయము అనభిలషణీయమూ రెండూ చోటుచేసు కుంటాయి.
పరిపూర్ణంగా సద్గుణవంతుడు దొరకడు. సర్వం దుర్మార్గమయిన
ప్రవృత్తికల మనిషి కనుపించడు. ప్రపంచం అంతా అచ్చంగా

ప్రేమ+స్నేహ=నీతి

తెలుపుగా, నలుపుగా ఉండదు. మధ్యలో అనేక రంగులువుంటాయి. అలాంటి సందర్భంలో ఒకవ్యక్తి మరొకవ్యక్తిని ప్రేమించటమంటే అన్ని లక్షణాలను పరిగణనలోకి తీసుకుని పరిగ్రహించటం అన్నమాట. అలా కానినాడు దానిని ప్రేమ అని పిలవటం పొరపాటు.”

ఈ భాగం సావిత్రికి మనశ్శాంతిని ఇచ్చింది. కృష్ణారావును తను తిరస్కరించటం చాలా మంచిపని యని ఆమెకు విశ్వాసం కలిగింది.

చేరినవారంతా గోపాలంగారి అభిభాషణను ఆసక్తితో వింటున్నారు. అవి ఆణిముత్యాలు. ఆయన పొండితీ ప్రతిభ, అనుభవజ్ఞానమూ అందులో ద్యోతకమవుతున్నాయి.

“ప్రేమకు వయస్సుతో నిమిత్తంలేదు. కన్యలు ప్రేమకు లోనుకావచ్చును. తరుణులు ఆ ప్రవాహంలోపడి ఈదులాడవచ్చును. ఈడు మళ్ళినవారు దానికై తపియించవచ్చును. ఇదే ధర్మం పురుషులకూ వర్తిస్తుంది. ప్రేమ స్వరూపాన్ని తెలిసికన్నవారి సంఖ్య పెరుగుతున్న కొలదీ ప్రపంచంలో స్పర్థ, వైషమ్యం, వైరుధ్యం, సంఘర్షణ తగ్గిపోతాయి. ఈ విశ్వంలో శాంతి, సౌభాగ్యం, సౌహార్దం నెలకొంటాయి. అలాంటి జగత్తును సృష్టించడానికి మనం కృషిచేయాలి. ఆ ప్రయత్నంలోనే మనకు తృప్తి; మనకు మనశ్శాంతి. అలా చేసిననాడే మన జీవితాలు సార్థకం అవుతాయి. అప్పుడే మనం మనుషులుగా ప్రవర్తించిన వాళ్ళం అవుతాము.”

గోపాలంగారు ముగించేటప్పటికి ఆయన కళ్ళలోనుండి అశ్రుధారలు ప్రవహిస్తున్నాయి. ఆ ఉపన్యాసం వారికి నాలుక నుండి రాలేదు. ఆ మాటలు వారి హృదయంలోనుండి సూటిగా దూసుకుని వచ్చినాయి. ఉద్వేగంతో ఆయన కంపించి

పోతున్నారు. రాధమ్మవచ్చి వారి చెయ్యిపట్టుకుని సోఫాలో కూర్చోబెట్టింది. ఆమె కనుకొలకులలో అశ్రుకణాలుచేరి ఉన్నాయి. ఈదృశ్యం చూచిన తతిమ్మావారు చకితులయినారు.

సావిత్రి లేచి నిలబడింది. ఆమె ముఖం డేదీవ్యమానంగా ప్రకాశిస్తున్నది. ఆమెలో దృఢనిశ్చయత్వ భావన ప్రస్ఫుటంగా కన్పడుతున్నది. ఆమె ఎలుగెత్తి ఇలాగు చెప్పింది.

“గోపాలంగారి ప్రసంగం నాకు కనువిప్పు కలుగజేసింది. లోకంలో అంధకారం సర్వసర్వత్రా వ్యాపించి ఉంది. ఒక్కసారిగా ఇప్పుడు ఆ చీకటిని పారత్రోలలేము; ఆ కాలం ఆసన్నం కాకపోదు. అంతదాకా ఏం చేయాలి? ఏమీ చేయలేమనే నిస్పృహతో కాలం వెళ్ళబుచ్చాలా? లేక చేతనయినంత కృషిచేస్తూ పరిస్థితి సంపూర్ణంగా మార్చబానికి వలసిన మందీ మార్బలాన్ని సంతరించుకోవాలా? రెండవ మార్గం నాకు సమ్మతంగా కన్పడుతున్నది, కనుక నాకు ఉన్న మరియొక చిన్న వాటాను వద్దజా ప్రకాష్లకు నివాసంకింద ఇస్తున్నాను. నన్ను అపార్థం చేసుకొనక, అన్యధా భావించక నా ఈ కానుకను స్వీకరించవలసినదిగా వద్దజా ప్రకాష్లను కోరుతున్నాను.”

తమచెవులను తామే నమ్మలేకపోయారు వద్దజాప్రకాష్లు. తతిమ్మావారు సావిత్రిని అభినందించే ఉద్దేశంతో కరతాశధ్వనులు చేశారు. నళిని సావిత్రిని కౌగలించుకున్నది. రాధమ్మ వచ్చి ఆమె శిరము మూర్చొన్నది. నీరజ ఆమె కరస్పర్శ చేసింది.

ప్రభాకరం గోపాలంగారి నుద్దేశించి-

“ఇదంతా తమ అమోఘ వచనా ప్రాభవఫలం” అన్నాడు.

“తమబోటి పెద్దల ప్రోత్సాహంతో మాబోటివాళ్ళంముందుకు సాగిపోగలం. ఆశీర్వాదించండి” అని గోపాలంగారిని కమలాకర రావు కోరాడు.

“మరి ఎప్పుడమ్మా కమలాకరరావుతో నీ వివాహం” అని నీరజను ప్రశ్నించారు గోపాలంగారు.

“విడాకుల పిటిషను పెట్టాను. అది నాకనుకూలంగా తీర్పు రాగానే” అని ఆమె జవాబిచ్చింది.

“శుభం” అన్నారు గోపాలంగారు.

“తమరే మా పెండ్లికి ఆధ్వర్యం వహించాలి” నీరజ ఆయనను కోరింది.

“అంతకన్నా సంతోషకరమైన సంగతి ఏముంటుందమ్మా?” అని ఆయన ప్రశ్నవైపు తిరిగి-

“ఏమయ్యా! ఇల్లు దొరికింది కదా! మీరు ఒక యింటి వాళ్ళయేది ఎప్పుడు?” అని చమత్కరించారు.

“ముహూర్త నిర్ణయ బాధ్యత తమదే” అని అతడు బదులు చెప్పాడు.

“ఆ హక్కు వద్దజది. ఏమమ్మా ఏమంటావు?” వద్దజను హెచ్చరించారు ఆయన.

అవునన్నట్లుగా వద్దజ తలపంకించింది.

ఈ రెండు పెండ్లిండ్లు ఒకేసారి జరిగితే బాగుంటుందని సావిత్రి సూచించింది. నళిని బలవరచింది.

నీరజ వద్దజలు అంగీకరించారు. కమలాకరరావు, ప్రకాష్లు ఆమోదించారు. రాధమ్మ చప్పట్లు చరుస్తూ తన సుముఖతను వ్యక్తపరిచింది. గోపాలంగారు తేచి ఆశీర్వాదిస్తున్నట్లుగా నీరజ వద్దజల తలలను నిమిరారు.

38

నీరజ గున్నేశ్వరరావునుండి విడాకులుపొందింది. గోపాలం గారి ఆధ్వర్యాన నీరజ కమలాకరరావుల వివాహం, వద్దజ ప్రకాష్ల పెండ్లి ఒకేరోజున ఒకే ఆవరణలో జరిగాయి. పెళ్ళి ఏర్పాట్లను నళినీ సావిత్రిలు చేశారు. రాధమ్మ పెండ్లికి వచ్చిన పెద్దలకు స్వాగతం చెప్పింది. ప్రభాకర్ ఆహ్వానితులను మర్యాద చేశాడు. వద్దినీ వెంకటాద్రిపులు, రుక్మిణీ మోహనరావులు వచ్చి వధూవరుల జంటలకు శుభాకాంక్షలు తెలిపారు.

“కలిమిలేములలో కష్టసుఖాలలో పాలుపంచుకుంటూ ఒకరి నొకరు సాయపడుతూ, అలుమగలంగా జీవితభాగస్వాములంగా జీవయాత్ర సాగిద్దాం” అనే ప్రమాణాన్ని వధూవరుల జంటలచేత చేయించారు గోపాలంగారు. జంటనగరాలలోని అన్నివర్గాల సంఘ సంస్కరణాభిలాషులూ ఆ వివాహాలకు హాజరయి తమవంతు బలాన్ని సంస్కరణోద్యమానికి అందించి తమ విద్యుత్తధర్మాన్ని నెరవేర్చుకున్నారు.

ఆ రోజు సాయంత్రం గోపాలంగారు రాధమ్మ ఇంటికి వచ్చారు. రాధమ్మ స్వాగతం పలికింది. ఆమె మనస్సులో ఎన్నో

తలపులు; చిత్రవిచిత్రమయిన భావనలన్నీ మెదుల్తున్నాయి. గోపాలంగారు తనని వివాహమాడమని ఈ రోజు తనల్ని కోరతారా? ఏమో! అలా జరుగుతుందా? ఆయన గంభీర స్వభావుడు! ఆయనకు ధర్మంతెలుసు; ధర్మసూక్ష్మమూ తెలుసు. ప్రకాష్ పద్మజల విషయంలో ధర్మసూక్ష్మంగా చెప్పబడిన వివాహాత్పూర్వ దాంపత్యజీవితం తమ సందర్భంగా ధర్మసూక్ష్మంగా గోపాలంగారు భావిస్తారా? ఖండితంగా చెప్పటం కష్టం. కాగా ప్రకాష్ పద్మజలకు తనకూ గోపాలంగారికీ వయస్సులో, అనుభవంలో, ఇంకా ఎన్నింటిలోనో తేడా ఉంది. వారి విషయంలో సమ్మతమయింది, తమ పరంగా అంగీకారయోగ్యం కాకపోవచ్చును. ఇంతకూ గోపాలంగారు వివాహ ప్రస్తావన తేకపోతే తను ఏం చేయాలి? పోనీ, తనే ఆ ప్రశ్న కి తెస్తే? ఆయన ప్రశ్న ముఖుడు కాకపోతే? అంతకన్నా అవమానం ఉంటుందా? ఇంతవరకు జీవితంలో ఎన్నో దెబ్బలు తగిలాయి తనకు! మరో అఘాతాన్ని తను సహించలేదు. కనుక నిబ్బరంగా ఉండాలి తను ఆ నిర్ణయానికి వచ్చింది రాధమ్మ.

“రాధా!” అన్నారు గోపాలంగారు.

“అహ! ఆ పిలుపులో ఎంత మాధుర్యం! మళ్ళీ అలా పిలిస్తే బాగుండును” తనలో అనుకుంది రాధమ్మ.

“పిలిచారా” అంది రాధమ్మ.

“రాధా! మనం ఇలా స్నేహితులముగా”

“అంతేనా?”

“ప్రియసీ ప్రియులముగా”

“నా అదృష్టం వండింది.”

“ఉందాం.”

గోపాలంగారు ఎందుకో పెండ్లి ఉను ఎత్తరని ఆమె
తేల్చుకున్నది.

“రాధా ! నీకిది సమ్మతమేనా ?”

రాధమ్మ తలదించుకుని నేలవైపు చూస్తున్నది.

ఆమె మనస్సులోని భావాలు ఆయనకు అవగతం కలేదు.

“వివాహమయిన స్త్రీ పురుషులు ఒకే ఇంట్లో నివసించడం
సర్వసామాన్య విషయం. కాని మనలాంటివాళ్ళ స్థితివేరు. మని
ద్దరి జీవితం సగం పైబడ్డది. ఇద్దరికీ కొన్ని అభిరుచులూ, అల
వాట్లు వగైరాలు దృఢంగా ఏర్పడ్డాయి. ఇప్పుడు వాటిని మార్చు
కోలేము. చాలవరకు అలుమగల మధ్య మనస్పర్థలు కలిగేది చిన్న
విషయాలమీదనే. పెండ్లికాగానే అన్ని అంశాలు వాటంతట
అవి సర్దుకుంటాయనుకుంటారు చాలమంది. కాని పెండ్లి అయిన
తదుపరి వైవాహిక జీవితం సుఖప్రదం కావటానికి దంపతులిరు
వురూ ఎంతో కృషిచేయాలి. ఇంతకూ నేనుచెప్పేదేమంటే మనిద్దరి
మధ్య పెండ్లి తంతు అక్కరలేదు. మనిద్దరికీ సంతానం అక్కర
లేదు. ఇద్దరం ఎవరిఇళ్ళల్లో వాళ్ళంగివోస్తూ నెయ్యం నెరపుతూ,
పరస్పర ప్రేమాభిమానాలను పెంచుకుంటూ, ఒకరినొకరు గౌర
వించుకుంటూ జీవితాలు గడుపుదాం. తోటివాళ్ళకు ఎంతోకొంత
సాయంచేస్తూ, ప్రపంచంలో అలముకున్న యీ గాఢ తమస్సును
పూర్తిగా పటాపంచలు చేయలేకపోయినా వీదోమూల కాస్త వెలు

తురునయినా ప్రసారిం చే ఒక దివ్యేను వెలిగిద్దాం. అదే మన జీవితపరమార్థం. అప్పుడే మన జీవితాలు సార్థకం.”

“గోపాలంగారూ”

రాధమ్మ గొంతులో ఆర్ద్రత గోచరించింది.

“రాధా ! నేను చెప్పింది అనుచితమా ?”

“కాదు గోపాలం ! ఎన్నటికీ కాదు; కాబోదు.”

గోపాలం ఆమెవైపు చేతులు చాచాడు.

“రాధా !”

“గోపాలం !” అంటూ తన్మయత్వంతో రాధమ్మ ఆయన బాహుబంధంలో ఇమిడిపోయింది.

-/ అయిపోయింది. /-

చి వ రి మా ట

ఈ నవల ఆ సొంతం చదివిన జిజ్ఞాసువులకు అనేక ప్రశ్నలు ఉదయించవచ్చు. వయస్సు మళ్ళిన ఈ రచయిత, ఏదో ఉద్యమాల పేరుతో సమాజంలో నడయాడుతున్న ఈమె ఎందుకిలాంటి రచన చేశారు? ఒక రకంగాచూస్తే ఈ నవలలో సెక్సుకు ప్రాధాన్యత ఉన్నట్లు కన్పిస్తున్నదే ఈమె పవిత్ర వివాహ బంధాన్ని అపహాస్యం చేస్తున్నారా? సమాజంలో అరాజకత్వాన్ని, నియంత్రణ రాహిత్యాన్ని ప్రబోధించటమా వీరు నిర్ణయించుకున్న విధి? ఇది నీతిని కూలతోస్తుంది; అవినీతిని పెంపొందిస్తుంది. వయస్సులోవున్న యువతీ యువకులను రెచ్చగొడుతుంది. వారిలో మనోవికారాలు కలిగిస్తుంది. ఇలా ఎన్నో విమర్శలు చేయవచ్చు. అంతేకాదు సమాజంలో ముఖ్యసమస్యలైన ఆకలి, దారిద్ర్యం, అజ్ఞానం, అనారోగ్యం, అవిద్య, నిరాశ్రయం లాంటి వాటిని వదలి వేసి ఈ సమస్యపై ఎందుకు ఈ రాత ఈనాడు? ఎవరిని ఉద్ధరించటానికి? చౌకబారు 'పేరు' కోసం తాపత్రయం కాక మరేమిటి? ఇలా ఎన్నో సందేహాలు, అనుమానాలు, ప్రశ్నలు చదువురుల

సంస్కృతి సంప్రదాయాలనుబట్టి తలఎత్తుతాయి. వీటికి క్లుప్తంగా సమాధానం చెప్పటానికే ఈ చివరి మాట.

ప్రశ్నలను చివరినుండి పేర్కొని సమాధానం చెప్పటం సముచితం. సమాజాన్ని, అందులోని వ్యక్తుల్ని వేధించేవి సవాలక్షసమస్యలు. మౌలికమయినవిగా దర్శనమిస్తాయి. ఉదాహరణకుమార్కున్నయొక్క సంప్రదాయ అనుయాయులకు భౌతిక పరిస్థితులు అందులో ముఖ్యంగా ఆర్థిక సమస్యలు ప్రధానమయినవిగా కనిపిస్తాయి. రాష్ట్రీయ స్వయం సేవక సంఘం వారికి జాతి ధర్మాన్ని పోషించేవి మాత్రమే ఆమోదయోగ్యాలు. జమా అతే ఇస్లామ్ హింద్ మహమ్మదుఆదేశించిన పరిశుద్ధవర్తనానికీ పెద్ద పీటవేస్తుంది. ఆ యా మతాచార్యుల బోధలకనుగుణంగా ఆ యా మతాలవారు సమస్యలలో కొన్నింటిని మాత్రమే పేర్కొని అవే ప్రప్రధానమయినవని వాదిస్తున్నారు. ఈ రోజుల్లోకూడ ఎనిమిది మంది సంతానాన్ని కలిగిన పురాణ శాస్త్రులుగారు సైతం కళత్ర వియోగానికి తల్లడిల్లిపోతున్నారు. ధర్మరక్షణ కోసమే సంతాన ప్రాప్తిని అభిలషించాలని నిత్యమూ ప్రచారంచేసే ఆ వ్యక్తి సతీ సంయోగాన్ని వాంఛిస్తూనే ఉన్నాడు. సమాజస్థితిని, దేశ భవిష్యత్తును, చివరకు ఆలి ఆరోగ్యాన్ని సైతం ఖాతరుచేయకుండా పిల్లలను కంటున్నాడు. దేనికి ఆ వ్యక్తికి ముందు పీటవేసినట్లు?

ఆర్థిక సమస్యల ప్రాధాన్యతను ఎవరూ కాదనలేరు; కాదనరాదు. కాగా 'ఉపరితలానికి' చెందిన రాజకీయం, తత్వం, మతం,

నీతి, సెక్సు, వివాహం మొదలయిన వాటికి సామాజిక జీవితంలో చోటువుంది. వాటికి కొంత స్వతంత్ర ప్రతిపత్తి (AUTONOMY) ఉందని మార్క్సిస్టులూ అంగీకరిస్తారు. కాకపోతే ఆర్థికం, రాజకీయం, మతం, తత్వం వగైరాలు అన్నీ సమాన హోదాతో ఉంటాయని ఒకటి మరియొక దానిపై విశేష ప్రభావాన్ని చూపుతుందని రాడికల్ హ్యూమనిస్టులు వాదిస్తారు. ఆర్థికవ్యవస్థ మారితే సమాజం దానంతటదే చక్కబడుతుందనే భావనను యాంత్రికమనస్తత్వంకల మార్క్సిస్టులు ప్రచారం చేస్తున్నారు. దీనిని మావోలాంటి 'స్వజనాత్మక' మార్క్సిస్టులు ఆమోదించరు. పురాతన సంస్కృతి రూపాలతో పోరాటం అనివార్యమని వారి ఆలోచన. ఆర్థికపోరాటం జరిగేటప్పుడు ఇది జరగాలా లేక ఆర్థిక వ్యవస్థను మార్చిన తరువాత ఈ పునికి పూనుకోవాలా లేక ఆర్థికవ్యవస్థను మార్చటానికి వలసిన సాధన సంపత్తిని, ముందీ మార్బలాన్ని యీ సాంస్కృతిక విప్లవభావాలు సమకూరుస్తాయా అనే అంశంపై విభేదాలు ఉన్నాయి. సమాజ సంక్లిష్టతను ఎవరూ కాదనరు. కాకపోతే ఏది ముందు, ఏది వెనుక అనే విషయంలోనే అభిప్రాయభేదాలు. సమాజంలో మార్పును తేవడానికి సంస్కృతి పరమైన ప్రయత్నం అత్యంత అవసరమని రాడికల్ హ్యూమనిస్టుల ఆలోచన.

సామాజిక జీవితంలో స్త్రీ పురుషులు జతకట్టడాన్ని గమనిస్తున్నాం. సెక్సును వారు అనుభవించడం సర్వనైజక విధితం.

దానికి ఎల్లలు, హద్దులు, పరిమితులు నిర్ణయించడానికి వివాహ వ్యవస్థ ఏర్పాటయిన విషయం ఎల్లరకు విశదమే. అంతేగాదు ఆ వివాహవ్యవస్థ కొన్ని సందర్భాలలో ఆ బంధంలోవున్న స్త్రీ పురుషులను అణచివేస్తున్న మూటా వాస్తవమే. ఈ బాధను తప్పించుకోటానికి మార్గాంతరాలు అనేకం. ఆత్మహత్య, సన్యాసం, వెలిచవి, అలాంటివి. ఇటీవల విడాకులు, తర్వాత మళ్ళీ పెళ్ళి అవతరించింది. దీనిని 'సిరియల్ మ్యారేజి' అంటారు. పాశ్చాత్య దేశాలలో దీనికి సార్వజన అంగీకారం వచ్చింది. భారతదేశంలో దీనిని అత్యధికంగా అనుసరించకపోయినా దీనియెడ వైముఖ్యం క్రమక్రమంగా తగ్గుతున్నది. భారత శిక్షాస్మృతిని రచించినవాడు మెకలే; పందొమ్మిదవ శతాబ్దపు కృషి అది. వివాహిత స్త్రీతో ఆమె భర్త సమ్మతిలేకుండా, కనీసం అతని ఎరుకతోకూడిన ఉపేక్ష లేకుండా లైంగికానుబంధం ఏర్పరచుకున్న పురుషుడు శిక్షార్హుడు. ఇది నేడు నేరం. ఒకనాడు వ్యభిచరించిన స్త్రీ పురుషులిద్దరికీ శిక్ష లుండేవి. భారత సమాజంలో స్త్రీ నికృష్ట స్థితిలో ఉందని గ్రహించిన బ్రిటిషువారు స్త్రీని దోషిగా నిర్ణయించడంలేదు. కనుక పురుషునికే శిక్ష పరిమితమయింది. స్త్రీ భర్త సొత్తు కనుక, ఆ ఆస్థిని అపహరించిన మరో పురుషునికీని శిక్ష వేయాలనే అనాగరిక భావానికి ఇది పరాకాష్ట. వ్యభిచారం సామాజికంగా దుష్టంకావచ్చు కాని నేరం కానవసరంలేదు.

స్త్రీ జీవితాన్ని సెక్సు పరంగా శాసించిన సనాతనులు సెక్సును అశుభిత్రంగా చూస్తారు. స్త్రీని 'సెక్సు సింబల్' గా

పరిగణించే 'అధునికులు' సెక్సును మంచినికీ ప్రాయంగా పరిగణిస్తారు. ఇద్దరికీ సెక్సువల్ల సరియైన అవగాహనలేదు; సహేతుకమైన భావనలేదు. ప్రేమలేని సెక్సు, సెక్సులేని అనురాగమూ రెండూ నింద్యాలే, అవాంఛితాలే.

ఈ సందర్భంలో నీతి చర్చనీయాంశమవుతుంది. సమాజానికి, మరోరకంగా చెప్పాలంటే, మరోవ్యక్తికి కష్టనష్టాలు కలిగించని స్త్రీ పురుషజంట యొక్క ప్రవర్తనవల్ల - వారు వయోజనులయితే - ఎవరూ ఆక్రోశించనక్కరలేదు; ఆందోళన చెందనవసరంలేదు. అడగవలసింది ఒకే ఒక ప్రశ్న. వారి చర్యలు ప్రేమ పురస్సరాలా లేక కేవలం కామ ప్రేరితాలా? మనిషికి, జంతువుకూ ఉండే తేడాని గుర్తించిన మనం ఈ ప్రశ్నను లేవనెత్తటంలో ఆశ్చర్యంలేదు.

వ్యక్తుల సంక్షేమంకోసం సమాజం ఏర్పడింది. సమాజగతిని నిర్దేశిస్తూ సామాజిక ధర్మాలు ఉద్భవించాయి. ఇవి సర్వసామాన్యమయినవి. కాని ప్రత్యేక పరిస్థితుల్లో, కొంతమంది వ్యక్తులవరంగా ఇవి అక్రమాన్ని, దౌర్జన్యాన్ని, హింసను పోషించవచ్చు. అప్పుడు ఆ సామాన్య ధర్మాతిక్రమణం వారిపట్ల నీతిమార్గమవుతుంది. ఇది ధర్మసూక్ష్మం.

పైన ఉటంకించబడిన సూక్ష్మాలను అర్థంచేసుకున్నవారికి అనుమానాలు పటావంచలవుతాయి; భయ సందేహాలు తొలగిపోతాయి. వివాహ వ్యవస్థయొక్క ఉత్కృష్టతను చాటిదే

ఈ గ్రంథం. ప్రకాష్ పద్మజలు, నీరజ కమలాకరరావులు వివాహబంధాన్ని స్వచ్ఛందంగా స్వీకరిస్తారు. ప్రభాకరం నళినులు వివాహవ్యవస్థను ఆనందప్రదం చేసుకుంటారు. దారి తప్పిన పద్మిని, మోహనరావు వివాహబంధ ప్రాశస్త్యాన్ని గుర్తిస్తారు. సంప్రదాయపరులైన రామలింగం సౌభాగ్యమ్మల విషయం సరేసరి. సావిత్రీ వివాహాన్నే అభిలషిస్తుంది. ఇలా ఆరుజంటలు, ఒక మహిళ మొత్తం పదముగ్గురు వైవాహిక జీవిత విశిష్టతను గౌరవిస్తారు.

పెండ్లి అనే బండికి ఇరుసయిన ప్రేమపై ఈ రచనలో నొక్కు వున్నమాట నిజమే. అది పరియైన దృక్పథమని రచయిత విశ్వాసం.

నవలలోని సెక్సు సంబంధాలను గురించి ఒకమాట అప్రస్తుతంకాదు. కథా సంవిధానంలో సందర్భోచితంగా అది దొర్లుతుంది. అంతేకాని అది పరమంకాదు; గమ్యంకాదు. ప్రకాష్ పద్మజలు వివాహత్పూర్వ సెక్సుకు ప్రతీకలు. పద్మిని, మోహనరావు వెలిచవిలో సెక్సును దర్శించినవారు. ప్రభాకరం, నళిని దాంపత్య జీవితంలో సెక్సు పాత్రను తమ చర్యల ద్వారా విశదీకరిస్తారు. రాధాగోపాలంలు వివాహంలేని సెక్సును ప్రతిబింబిస్తారు. ఇందరిలోనూ ప్రేమసహిత సెక్సేకాని మరి ఇతరం లేదు.

నవలలో మనకు కనుపించే అనేక పాత్రలను, సంఘటనలను సూత్రప్రాయంగా కట్టిపడవేసేది గున్నేశ్వరరావు తనభార్య

నీరజ ప్రియునిపై పెట్టిన క్రిమినలు కేసు. అది ఆసులోగొట్టం; ముత్యాలసరంలోని బంగారు తీగె. సమాజంలో మహిళస్థానాన్ని, హోదాను గురించి మౌలికమయిన ప్రశ్నను అది లేవనెత్తుతుంది. మహిళాభ్యుదయాన్ని ఆశీస్తూ వ్రాసిన గ్రంథము ఇది.

నవలలు అనేక తెలుగులు. వినోదాన్ని, ఆహ్లాదాన్ని మాత్రం అందించేవి; కాలక్షేపం చేయటానికి వనికవచ్చేవి. చిత్ర విచిత్ర సన్నివేశాలతో మనలో వున్న అద్భుత భావానికి పదును పెట్టేవి; కాసేపు చమత్కారంగా చక్కిలిగింత పెట్టేవి. ఒక నిర్దిష్ట తత్వాన్ని ప్రచారం చేయటానికి అనువుగా నవలా ప్రక్రియలో రాయబడి, చదువరిని మధ్యలో ఆపి ఉపన్యాసాలిచ్చేవి; అలాకాక ఈ సామాజిక దౌష్ట్యాన్ని మరచిపోవడానికి పాఠకుని ఉహతోకంలో విహరింపజేసేవి. సమాజంలో ఉన్న ఏదో యొక సమస్యను తీసుకుని దానిని బహుముఖంగా విశ్లేషణచేసి దాని స్వరూప స్వభావాలను గ్రంథపఠనం చేసేవారికి అవగతం చేసేవి; అంతటితో ఆగక సమస్యా పరిష్కార మార్గాలను సూచించేవి.

ఒకటిమాత్రం సత్యం. ఉబుసు పోక రాశింది కాదీ కథ.

ఇంతా చదివి రచయిత్రిని నిందించువానితే ఎక్కడో ఏదో లోపం ఉందన్నమాట.

ఎం. వి. రామమూర్తి



రచయిత ఇతర గ్రంథాలు

వ్యాస సంకలనాలు

ఓ మహిళా ముందుకు సాగిపో	7-00
మాదుతున్న సమాజం-మహిళలు	5-00
మహిళాదళాల్లో	7-50
శ్రీ విమోచన	7-50
మహిళాభ్యుదయం	15-00
భావ వాహిని	5-50
మనం దేనికి వానినటం?	3-50
తల్లె పిల్లను చంపితే?	3-50
విముక్తి ఉద్యమాలు: మహనీయులు	3-50
అధునిక శ్రీ	12-00
ఆంధ్రప్రదేశ్ లో హేతువాద ఉద్యమ చరిత్ర	2-00
శిష్టాం: శ్రీలు	15-00

నవలలు

కాంతి కిరణాలు	12-00
వెలిగిన జ్యోతి	12-00
చీకటి వెలుగులు	10-00
ప్రేమ+నెక్సు = నితి	17-00
"ఈ దేశం నాదేనా?"	5-00

సంకలనం

వివాహం: నేడు, రేపు

20-00

కథలు

మాతృత్వానికి మరోముడి

20-00

అచ్చుతో

సామ్రాజ్ఞి రుద్రసుదేవి (కాలం నవల)

తైత్తిరవం: శ్రీలు (విమర్శనాత్మక గ్రంథం)

హి సామంతం: శ్రీలు (పరిశీలనాత్మక గ్రంథం)

అం...ప్ర. లో మహిళోద్యమం: మహిళా సంఘాలు

Women, Tradition & Culture

Women's Movement & Associations in A. P.

Women in Revolt Saga of Struggle